

قرآن و سنت اور صحیح سلف کے عین مطابق

# عقیدہ اہل سنت والجماعت

تالیف: ابو حمزہ عبد الخالق صدیقی

الَّذِي كَفَّ اللَّهُ عَنْهُ مَلَائِكَةٌ يُنَبِّئُكَ أَنَّهَا كَسْحَةٌ قَاسِيَةٌ أَصْلَاقًا يَأْتِيهَا مِنَ السَّمَاءِ



[www.KitaboSunnat.com](http://www.KitaboSunnat.com)



تہذیب و اضافہ: حافظ حامد مودودی انجمنی تحت اشراف: شیخ الحدیث عبداللہ ناصر رحمانی حفظہ اللہ

انصار السنہ پبلیکیشنز لاہور

بِسْمِ اللّٰهِ الرَّحْمٰنِ الرَّحِیْمِ  
قُلْ اطِيعُوا اللّٰهَ  
وَاطِيعُوا الرَّسُوْلَ

مجلس التحقیق الاسلامی اربنہ

معدت البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

## معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

### تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے  
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی  
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے  
درج ذیل ای میل ایڈریس پر رابطہ فرمائیں۔


✉ [KitaboSunnat@gmail.com](mailto:KitaboSunnat@gmail.com)

🌐 [www.KitaboSunnat.com](http://www.KitaboSunnat.com)

اللہ تو کیسے ضرب لگا دینا چاہتا ہے کہ جو حق طیبہ صلیب ثابت و قوی فی السماء

قرآن و سنت اور نیک سلف کے عین مطابق

# حکیمیا الذی سُنَّتْ مِنَ الْحَاوِرَاتِ



تالیف: ابو حمزہ عبدالخالق صدیقی

تہذیب و تصانیف: حافظ علامہ محمد نور انصاری، تصحیح و ترمیم: شیخ عبد اللہ ناصر رحمانی مدظلہ

انصار السنہ پبلیکیشنز لاہور

انجمن اہل سنت، انجمن اہل سنت، 17-اے، پارک فور، لاہور، 7357587



جملہ حقوق بحق

# انصار السنۃ پبلیکیشنز

محفوظ ہیں

260

ع ب د س ح نام کتاب، عقیدہ اہل سنت والجماعت

تالیف: ابو حمزہ عبدالخالق صیدی

تخریج و تصانیف: حافظ خالد محمود انصاری، تصحیح: اشرف، شیخ ابی عبد اللہ ناصر رحمانی حفظہ اللہ

اہتمام: محمد رمضان محمدی، محمد سلیم جلالی

ناشر: ابو موسیٰ منصور احمد

اسلامی اکادمی، الفضل مارکیٹ، 17- اردو بازار لاہور فون: 042-7357587

## Dar-us-Salam

486 ATLANTIC AVE, BROOKLYN, NY 11217

TEL:(718) 625-5925 FAX:(718) 625-1511

E-Mail: darussalamny@hotmail.com

Web Site: www.darussalamny.com







## فہرست مضامین

13	.....	مقدمہ
19	.....	تمہید
		پہلا باب..... عقیدہ اہل سنت والجماعت
28	.....	عقیدے کی اصلاح کیوں؟
31	.....	اسلامی عقیدہ کی پہچان ضروری ہے
32	.....	اسلامی عقیدہ کی دعوت دینا
33	.....	سیدنا نوح علیہ السلام
33	.....	سیدنا ہود علیہ السلام
33	.....	سیدنا صالح علیہ السلام
34	.....	سیدنا ابراہیم علیہ السلام
34	.....	سیدنا شعیب علیہ السلام
34	.....	سیدنا یحییٰ علیہ السلام
35	.....	سیدنا محمد الرسول ﷺ
36	.....	اہل سنت والجماعت کا تعارف
36	.....	السنۃ
38	.....	الجماعۃ
38	.....	اہل السنۃ والجماعۃ
40	.....	اہل سنت کی فضیلت
40	.....	اہل سنت کا منشور

دوسرا باب..... اللہ تعالیٰ پر ایمان

43	.....	توحید کی تسمیہ
43	.....	توحید ربوبیت
46	.....	توحید الوہیت
47	.....	عبادت کا معنی و مفہوم
52	.....	توحید اسماء و صفات
54	.....	ابن قیمؒ کی شکل کا قول
54	.....	اسماء اللہ کا احترام کرنا
57	.....	اسماء و صفات میں سلف صالحین رحمہم اللہ کا منہج
57	.....	اسماء و صفات توفیقی ہیں
58	.....	اسماء و صفات کے متعلق مومن کا عقیدہ
59	.....	اہل سنت والجماعت، صحابہ کرام رضی اللہ عنہم اور تابعین عظام رحمہم اللہ کا منہج
59	.....	علی وجہ الکمال تسلیم کرنے کی دلیل
59	.....	ان صفات پر بعینہ ایمان لانے اور ان میں تشبیہ اور تمثیل کو جائز نہ سمجھنے کی دلیل
60	.....	اور ان میں کسی قسم کے الحاد کو درست نہ جاننے کی دلیل
60	.....	اسماء و صفات کے متعلق منہج سلف سے منحرف فرق مشبہ اور معطلہ پر رد
60	.....	۱۔ مشبہ
62	.....	۲۔ معطلہ
65	.....	صفات الہیہ کی اقسام
65	.....	۱۔ ذاتی
65	.....	۲۔ فعلی
65	.....	فائدہ



- 65 ----- ۱۔ نفس
- 66 ----- ۲۔ الحب والفرح
- 67 ----- ۳۔ کراہت و غضب
- 68 ----- ۴۔ الرضی
- 69 ----- ۵۔ الرحمة
- 69 ----- رحمت کی قسمیں
- 69 ----- ۱۔ رحمت عامہ
- 69 ----- ۲۔ رحمت خاصہ
- 70 ----- ۶۔ خوشی دے کر ہنسانا اور غم دے کر رُلانا
- 70 ----- ۷۔ العلو
- 71 ----- علو کا انکار
- 71 ----- وحدة الوجود
- 73 ----- وحدة الشہود
- 74 ----- حلول
- 76 ----- ۸۔ استواء علی العرش
- 78 ----- ۹۔ النزول
- 80 ----- نزول باری تعالیٰ کی کیفیت
- 80 ----- ایک سوال اور اس کا جواب
- 81 ----- ۱۰۔ اللہ تعالیٰ کی معیت
- 83 ----- ۱۱۔ کلام الہی
- 85 ----- ۱۲۔ علم
- 87 ----- علم غیب



- ۱۳۔ اولاد عطا کرنا ----- 88
- فائدہ ----- 88
- ۱۴۔ مشیت ----- 89
- ۱۵۔ قدرت و اختیار ----- 89
- ۱۶۔ وجہ (اللہ تعالیٰ کا چہرہ اقدس) ----- 91
- ۱۷۔ عین و بصر ----- 93
- ۱۸۔ سمع (کان) ----- 94
- ۱۹۔ یدان (دو ہاتھ) ----- 94
- ۲۰۔ کف (تھیلی) ----- 95
- ۲۱۔ ساق (پنڈلی) ----- 96
- ۲۲۔ رجل (ٹانگ) ----- 98
- ۲۳۔ صفات الہیہ کا احصاء ممکن نہیں ----- 99

### تیسرا باب..... فرشتوں پر ایمان

- تخلیق ملائکہ ----- 107
- فرائض و ذمہ داریاں ----- 107
- ملائکہ سے عداوت اور دشمنی ----- 114
- ملائکہ اور غلط تصورات ----- 114

### چوتھا باب..... کتابوں پر ایمان

- نزول کتب کا مقصد ----- 119
- انبیاء سابقین کی کتب اور صحیفوں پر ایمان رکھنا ضروری ہے ----- 119
- فوائد ----- 121

122	.....	قابل عمل نہیں
122	.....	تورات
123	.....	انجیل
123	.....	زبور
124	.....	صحائف
125	.....	قرآن مجید
125	.....	اعجاز قرآن
125	.....	تمام سابقہ کتابوں کا سمجھنا
126	.....	مکمل اور غیر متبدل
126	.....	محفوظ
126	.....	عدم مشیت
128	.....	مفصل کتاب
129	.....	کلام اللہ

### پانچواں باب..... رسولوں پر ایمان

133	.....	انبیاء و رسل علیہم السلام پر ایمان لانے کا مفہوم
134	.....	رسالت و نبوت وہی ہے
134	.....	فضائل و مراتب اور درجات
135	.....	نبی کریم ﷺ کی تمام انبیاء و رسل علیہم السلام پر فضیلت
135	.....	عصمت انبیاء علیہم السلام
135	.....	معصومیت کی دلیل
136	.....	بشریت انبیاء و رسل علیہم السلام
138	.....	معجزات

- 138 ----- سیدنا موسیٰ علیہ السلام کا معجزہ
- 139 ----- سیدنا عیسیٰ علیہ السلام کے معجزات
- 140 ----- سیدنا محمد رسول اللہ صلی اللہ علیہ وسلم کے معجزات

### چھٹا باب ..... صحابہ کرام رضی اللہ عنہم اور ان کی خلافت پر ایمان

- 142 ----- فضائل و مراتب صحابہ کرام رضی اللہ عنہم
- 144 ----- افضلیت ابو بکر رضی اللہ عنہ
- 146 ----- عمر فاروق اور عثمان غنی رضی اللہ عنہما کی فضیلت و خلافت
- 148 ----- فائدہ
- 148 ----- سیدنا علی رضی اللہ عنہ کی فضیلت اور خلافت
- 149 ----- عشرہ مبشرہ
- 150 ----- اہل بیت سے محبت
- 151 ----- امہات المؤمنین کی فضیلت
- 152 ----- ام المؤمنین سیدہ خدیجہ الکبریٰ رضی اللہ عنہا کی فضیلت
- 153 ----- ام المؤمنین سیدہ عائشہ رضی اللہ عنہا کی فضیلت
- 153 ----- اولیاء اللہ کا احترام
- 156 ----- اولیاء اللہ نفع و نقصان کے مالک نہیں
- 157 ----- کرامات اولیاء
- 158 ----- کرامات کا ثبوت اور چند کرامات کا بیان

### ساتواں باب ..... آخرت کے دن پر ایمان

- 160 ----- علامات قیامت پر ایمان لانا

162	.....	علامات قیامت
162	.....	قیامت کی بڑی علامات
174	.....	صور کا بیان
177	.....	حشر
178	.....	اہل کفر کا حشر
179	.....	اہل ایمان کا حشر
180	.....	آخرت کے اور مراحل
180	.....	حوض کوثر
181	.....	اہل بدعت کی محرومی
181	.....	حساب و کتاب
190	.....	پہل صراط
191	.....	شقاقت کبریٰ
192	.....	اللہ کے اذن سے شفا عتیس
192	.....	جنت اور جہنم
198	.....	دیدار الہی

### آٹھواں باب..... قضا و قدر پر ایمان

200	.....	قدر کا لغوی مفہوم
202	.....	قضا و قدر اور ان کا مفہوم
202	.....	قضا و قدر کا مفہوم، آفاقی اور کائناتی اعتبار سے
203	.....	قضا و قدر کا مفہوم انسان کے ذاتی اور انفرادی حالات
203	.....	انسان کا مختار ہے یا مجبور
205	.....	تقدیر اور ترک اسباب

- 206 ..... تقدیر کے اچھا اور بُرا ہونے پر ایمان
- 208 ..... تقدیر اور غور و خوض
- نواں باب ..... عقیدہ اہل سنت والجماعت کے مخالف امور
- 209 ..... شرک
- 211 ..... غیر اللہ سے فریاد رس اور دُعا کرنا
- 212 ..... غیر اللہ کے تقرب کی خاطر رنج کرنا
- 213 ..... توسل غیر شرعی
- 214 ..... غلو (تجاوز فی التعظیم)
- 215 ..... شخصیت پرستی
- 217 ..... قبر پرستی
- 219 ..... مزارات کی تعمیر اور مجاوری
- 220 ..... قبروں کے عرس
- 221 ..... غیر اللہ کی نذر و نیاز دینا
- 222 ..... ستارہ پرستی
- 223 ..... نجومی اور پامسٹ کے پاس جانا
- 224 ..... عقیدہ نحوست
- 224 ..... شریکہ تعویذات
- 225 ..... غیر اللہ کی قسم اٹھانا
- 225 ..... عشق
- 226 ..... بدعت
- 228 ..... ایک سوال اور اس کا جواب
- 230 ..... شریعت اسلامیہ میں طعن کرنا



## مقدمہ

إِنَّ الْحَمْدَ لِلَّهِ نَحْمَدُهُ، وَنَسْتَعِينُهُ، وَنَسْتَغْفِرُهُ، وَنَعُوذُ بِاللَّهِ  
 مِنْ شُرُورِ أَنْفُسِنَا، وَمِنْ سَيِّئَاتِ أَعْمَالِنَا، مَنْ يَهْدِهِ اللَّهُ فَلَا  
 مُضِلَّ لَهُ، وَمَنْ يَضِلَّ فَلَا هَادِيَ لَهُ، وَأَشْهَدُ أَنْ لَا إِلَهَ إِلَّا اللَّهُ  
 وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ  
 ﴿يَا أَيُّهَا الَّذِينَ آمَنُوا اتَّقُوا اللَّهَ حَقَّ تُقَاتِهِ وَلَا تَمُوتُنَّ إِلَّا وَأَنْتُمْ  
 مُسْلِمُونَ﴾ ﴿يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ  
 وَاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً ۗ وَاتَّقُوا اللَّهَ  
 الَّذِي تَسَاءَلُونَ بِهِ وَالْأَرْحَامَ ۗ إِنَّ اللَّهَ كَانَ عَلَيْكُمْ رَقِيبًا﴾ .....  
 ﴿يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا ۚ يُصْلِحْ لَكُمْ  
 أَعْمَالَكُمْ وَيَغْفِرْ لَكُمْ ذُنُوبَكُمْ ۗ وَمَنْ يُطِيعِ اللَّهَ وَرَسُولَهُ فَقَدْ فَازَ  
 فَوْزًا عَظِيمًا﴾

أَمَّا بَعْدُ: فَإِنَّ خَيْرَ الْحَدِيثِ كِتَابُ اللَّهِ، وَخَيْرَ الْهَدْيِ هَدْيُ  
 مُحَمَّدٍ (صَلَّى اللَّهُ عَلَيْهِ وَسَلَّمَ) وَشَرُّ الْأُمُورِ مُحَدَّثَاتُهَا، فَإِنَّ  
 كُلَّ مُحَدَّثَةٍ بِدْعَةٌ وَكُلُّ بِدْعَةٍ ضَلَالَةٌ، أَلْضَلَالَةُ فِي النَّارِ.

عقیدہ توحید صرف آخرت کی کامیابیوں اور کامرائیوں کی ہی ضمانت نہیں، بلکہ دنیا کی  
 فلاح، سعادت و سیادت، غلبہ و حکمرانی اور استحکام معیشت کا علمبردار بھی ہے۔ فلاح کا یہ  
 پروگرام تو رسول اللہ ﷺ نے کوہ صفا پر اپنی پہلی دعوت جو صرف عقیدہ توحید کے اپنانے پر  
 مشتمل تھی، میں پیش فرمادیا تھا:

(( يَا أَيُّهَا النَّاسُ! قُولُوا: لَا إِلَهَ إِلَّا اللَّهُ تَفْلِحُوا. )) •

”اے لوگو! لا الہ الا اللہ کہہ دو، تم فلاح پا جاؤ گے۔“

اس کے علاوہ آیت استخلاف کا مضمون بھی اسی حقیقت پر شاہد عدل ہے:

﴿ وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ وَلَيُمَكِّنَنَّ لَهُمْ دِينَهُمُ الَّذِي ارْتَضَى لَهُمْ وَلَيُبَدِّلَنَّهُمْ مِنْ بَعْدِ خَوْفِهِمْ أَمْنًا يَعْبُدُونَنِي لَا يُشْرِكُونَ بِي شَيْئًا وَمَنْ كَفَرَ بَعْدَ ذَلِكَ فَأُولَئِكَ هُمُ الْفَاسِقُونَ ٥٥ ﴾

[النور: ٥٥]

”تم میں سے جو لوگ ایمان لائے اور انھوں نے عمل صالح کیا، اللہ نے ان سے وعدہ کیا ہے کہ وہ انھیں زمین میں خلیفہ بنائے گا، جیسا کہ ان سے پہلے کے لوگوں کو بنایا تھا، اور جس دین کو ان کے لیے پسند کیا ہے اسے ثابت و راسخ کر دے گا، اور ان کے خوف و ہراس کو امن سے بدل دے گا، وہ لوگ صرف میری عبادت کریں گے، کسی چیز کو میرا شریک نہیں بنائیں گے، اور جو لوگ اس کے بعد کفر کی راہ اختیار کریں گے، وہی لوگ فاسق ہوں گے۔“

مذکورہ بالا آیت استخلاف میں اللہ تعالیٰ نے اپنے رسول ﷺ سے یہ وعدہ فرمادیا ہے کہ وہ ان کی امت کو زمین کا وارث بنائے گا اور خوف کی حالت بدل کر انھیں امن اور حکومت عطا کرے گا۔ جیسا کہ وہ گذشتہ زمانوں میں اپنے نیک بندوں کو اس زمین کا وارث بناتا رہا (فلسطین سے جہا برہ کا خاتمہ کر کے بنی اسرائیل کو اس کا وارث بنا دیا تھا)، اور ان کا دین سر بلند ہوگا، اور اس کا جھنڈا مشرق و مغرب اور شمال و جنوب میں لہرائے گا اور وہ لوگ صرف اللہ کی عبادت کریں گے، اس کے ساتھ کسی کو شریک نہیں ٹھہرائیں گے، اور جو لوگ ان تمام

① مسند احمد: ٤٩٢ / ١ - مستدرک حاکم: ١٥ / ١ - صحیح ابن حبان، رقم: ٦٥٦٢ - ابن حبان نے اسے ”صحیح“ کہا ہے۔



انعامات واکرامات کے باوجود کفر کی راہ اختیار کریں گے، وہی لوگ اس کے باغی اور اس کے عذاب و عتاب کے مستحق ہوں گے۔

اور بعینہ یہی مضمون سورہ قریش کا بھی ہے:

﴿لَا يَلْفُ قُرَيْشٍ ۝ الْفِهْمُ رَحْلَةَ الشِّتَاءِ وَالصَّيْفِ ۝ فَلْيَعْبُدُوا رَبَّ هَذَا الْبَيْتِ ۝ الَّذِي أَطْعَمَهُمْ مِنْ جُوعٍ وَأَمَّنَّهُمْ مِنْ خَوْفٍ ۝﴾

[القریش: ۱-۴]

”ہم نے ابرہہ اور اس کی فوج کے ساتھ جو کچھ کیا (قریش کو مانوس بنانے کے لیے کیا۔ انھیں جاڑے اور گرمی کے سفر سے مانوس بنانے کے لیے کیا۔ پس (اس نعمت کے شکر کے لیے) انھیں چاہیے کہ اس کے گھر کے رب کی عبادت کریں، جس نے انھیں بھوک ڈور کرنے کے لیے کھانا دیا، اور خوف سے امن دیا۔“

الغرض عقیدہ توحید دونوں جہانوں کی سعادتوں کا سرچشمہ ہے، بایں وجہ اللہ رب العزت نے تمام انسانوں اور جنوں کی بھلائی، بہتری اور خیر خواہی کا فیصلہ فرماتے ہوئے، توحید کو ان کا مقصد تخلیق قرار دیا:

﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ ۝﴾ [الذاریات: ۵۶]

”اور میں نے جنوں اور انسانوں کو صرف اس لیے پیدا کیا ہے کہ وہ میری عبادت کریں۔“

اور صحیح بخاری کی ایک حدیث میں عقیدہ توحید کو ”حَسْبُ اللَّهِ عَلَى الْعِبَادِ“.....

”اللہ تعالیٰ کا اپنے بندوں پر حق“ قرار دیا گیا ہے۔“

آدم علیہ السلام کے زمانے سے لے کر نبی کریم ﷺ کے زمانہ تک جتنے انبیاء و رسل مبعوث ہوئے اور جتنی آسمانی کتابیں نازل ہوئیں، ان سب کا ایک ہی پیغام تھا کہ اللہ تعالیٰ کے سوا کوئی معبود نہیں، اس لیے صرف اسی کی عبادت ہونی چاہیے۔ اس حقیقت کو اللہ تعالیٰ نے

قرآن کریم کی بہت ساری آیتوں میں بیان کیا ہے۔ چنانچہ ارشاد فرمایا:

﴿ وَمَا أَرْسَلْنَا مِنْ قَبْلِكَ مِنْ رَسُولٍ إِلَّا نُوحِي إِلَيْهِ أَنَّهُ لَا إِلَهَ إِلَّا أَنَا فَاعْبُدُونِ ۝ ﴾ [الأنبياء: ۲۵]

”اور ہم نے آپ سے پہلے جو رسول بھی بھیجا، اس پر یہی وحی نازل کی کہ میرے سوا کوئی معبود نہیں ہے، اس لیے تم سب میری ہی عبادت کرو۔“  
اور سورۃ النحل میں فرمایا:

﴿ وَلَقَدْ بَعَثْنَا فِي كُلِّ أُمَّةٍ رَسُولًا أَنْ اعْبُدُوا اللَّهَ وَاجْتَنِبُوا الطَّاغُوتَ ۗ ﴾ [النحل: ۳۶]

”اور ہم نے ہر گروہ کے پاس ایک رسول اس پیغام کے ساتھ بھیجا کہ لوگو! اللہ کی عبادت کرو اور شیطان اور بتوں کی عبادت سے بچتے رہو۔“  
اور سورۃ الزخرف کی آیت نمبر: ۳۵ میں فرمایا:

﴿ وَاسْأَلْ مَنْ أَرْسَلْنَا مِنْ قَبْلِكَ مِنْ رُسُلِنَا أَجَعَلْنَا مِنْ دُونِ الرَّحْمَنِ آلِهَةً يُعْبَدُونَ ۝ ﴾ [الزخرف: ۴۵]

”اور آپ ہمارے ان رسولوں سے پوچھ لیجیے جنہیں ہم نے آپ سے پہلے بھیجا تھا، کیا ہم نے رحمن کے علاوہ دوسرے معبود بنائے ہیں، جن کی عبادت کی جائے۔“

اس مقدس سلسلے کی آخری کڑی، پیارے پیغمبر، سیدنا محمد رسول اللہ ﷺ ہیں، جن کی پوری حیات طیبہ اور سیرت مطہرہ عقیدہ توحید کی دعوت و خدمت سے عبارت ہے۔ چنانچہ کوہ صفا پر آپ ﷺ نے صدائے توحید بلند فرمائی:

(( يَا أَيُّهَا النَّاسُ! قُولُوا: لَا إِلَهَ إِلَّا اللَّهُ تَفْلِحُوا. )) •

”اے لوگو! لا الہ الا اللہ کہہ دو، تم فلاح پا جاؤ گے۔“

زندگی کے آخری لمحات میں آپ ﷺ کے سامنے ایک بڑا پانی کا پیالہ رکھا ہوا تھا، جس میں پانی تھا۔ آپ ﷺ اپنا ہاتھ مبارک اس برتن میں ڈالنے لگے اور پھر اس ہاتھ کو اپنے چہرہ مبارک پر ملتے اور فرماتے:

(( لَا إِلَهَ إِلَّا اللَّهُ، إِنَّ لِّلْمَوْتِ سَكْرَاتٍ . ))

”لوگو! موت کی بے ہوشیوں میں بھی میرا پیغام یہی ہے کہ اللہ کے سوا کوئی معبود نہیں۔“

قرآن حکیم کی ہر ہر آیت کریمہ مضمون توحید پر مشتمل یا توحید کی متقاضی ہے، اور اسی مبارک اساس پر رسول اللہ ﷺ کا ہر معطر و پاکیزہ فرمان عالیشان قائم و دائم ہے۔

یاد رہے کہ اس عالم رنگ و بو کی ہر شے کا وجود توحید باری تعالیٰ پر دلالت کرتا ہے:

وَفِي كُلِّ شَيْءٍ لَّهٗ آيَةٌ تَدُلُّ عَلَىٰ أَنَّهُ وَاحِدٌ

قارئین کرام! اس کائنات کی بقاء عقیدہ توحید اور حاملین عقیدہ توحید کے ساتھ مشروط ہے۔ رسول اللہ ﷺ کا فرمان ہے:

(( لَا تَقْوَمُ السَّاعَةُ إِلَّا عَلَىٰ شِرَارِ النَّاسِ . ))

”یعنی قیام بد بخت ترین لوگوں پر قائم ہوگی۔“

ایک دوسری حدیث سے ”شرار الناس“، ”بد بخت ترین“ لوگوں کی وضاحت ہو جاتی ہے، جس میں ہے کہ قیامت اس وقت تک قائم نہیں ہوگی، جب تک زمین میں ”لا الہ الا اللہ“ کہنے والوں کا وجود باقی ہے۔

ان مختصر دلائل و براہین سے عقیدہ توحید کی ضرورت اور اہمیت واضح ہو گئی۔ اور معلوم ہوا کہ عقیدہ توحید کے بغیر گزارہ ممکن نہیں ہے۔ اور کیوں نہیں کہ اللہ رب کائنات نے جن و انس کی تخلیق کا مقصد صرف اور صرف توحید ہی بیان فرمایا ہے۔ بس اسی اہم ترین نکتہ کی خاطر ہم نے عقیدہ توحید کو اپنا موضوع تحریر بنانے کا فیصلہ کیا، اور ”عقیدہ اہل سنت والجماعت“ نامی کتاب تحریر کی۔ اس کتاب کے کل نو (9) باب ہیں۔ پہلے باب میں کچھ مبادیات ہیں اور

① صحیح بخاری، کتاب الرقاق، رقم: ۶۵۱۰۔ ② صحیح مسلم، کتاب الفتن، رقم: ۷۴۰۲۔

دوسرے ارکانِ ایمان میں سے پہلے رکن یعنی کلمہ توحید کا بیان ہے۔ تیسرے باب میں ایمان بالملائکہ۔ چوتھے باب میں ایمان بالکتاب۔ پانچویں باب میں ایمان بالرسول۔ چھٹے باب میں صحابہ رضی اللہ عنہم پر ایمان۔ ساتویں باب میں روزِ آخرت پر ایمان۔ آٹھویں باب میں اچھی، بری تقدیر۔ نویں اور آخری باب میں عقیدہ کے مخالف امور کا بیان ہے۔

ہم نے کوشش کی ہے کہ قرآنی آیات کے ساتھ ساتھ صحیح احادیث نبویہ اور اقوالِ سلف کے علاوہ چوتھی چیز بطور مواد کے کتاب میں نہ آئے۔ اور الحمد للہ ہم آپ کو اپنے اس دعوے میں کافی حد تک پورے اترتے نظر آئیں گے۔ ﴿ذَلِكَ فَضْلُ اللَّهِ يُؤْتِيهِ مَن يَشَاءُ وَاللَّهُ ذُو الْفَضْلِ الْعَظِيمِ﴾  
آخر میں ہم اللہ رب العزت کے حضور سر بسجود ہیں کہ وہ اس ادنیٰ سی کوشش کو ہمارے لیے، ہمارے والدین، اہل خانہ اور ہمارے بہن بھائیوں کے لیے ذریعہ نجات بنائے اور اسے قبول عام بخشے۔ آمین!

قارئین سے التماس ہے کہ ہمیں اور ہمارے معاونین جناب محمد شاہد انصاری، ذاکر احمد اور ابو مؤمن منصور صاحب کو دعاؤں میں یاد رکھیں۔ اور ڈھیروں دعاؤں کے حقدار فضیلۃ الشیخ عبداللہ ناصر رحمانی حفظہ اللہ ہیں جو ہماری سرپرستی فرما رہے ہیں، بلکہ ہمارے ادارہ انصار السنہ پبلی کیشنز کی سرپرستی فرما رہے ہیں۔ جزاء اللہ فی الدنیا والآخرۃ خیر الجزا  
کتاب ہذا میں درست مواد اللہ تعالیٰ کی طرف سے ہے، اور اگر کوئی غلطی اور خامی ہے تو وہ ہماری اور شیطان کی طرف سے ہے۔ لأن الإنسان محل الخطأ والنسيان دائماً .  
وَصَلَّى اللَّهُ تَعَالَى عَلَى خَيْرِ خَلْقِهِ مُحَمَّدٍ وَآلِهِ وَصَحْبِهِ وَسَلَّمَ .

وکتبہ

ابو حمزہ عبدالخالق صدیقی

حافظ حامد محمود الخضری

۲۰۰۸-۰۷-۲۲ م

## تمہید

قرآن کریم اور احادیث صحیحہ سے یہ بات ثابت ہے کہ صحیح اسلامی عقیدے کے چھ

ارکان ہیں:

1 < اللہ تعالیٰ پر ایمان لانا۔

2 < اس کے فرشتوں پر ایمان لانا۔

3 < اس کی کتابوں کو ماننا۔

4 < اُس کے رسولوں پر ایمان لانا۔

5 < آخرت کے دن پر ایمان لانا۔

6 < تقدیر پر ایمان لانا۔

مذکورہ بالا چھ ارکان اور اصولوں کے دلائل کتاب و سنت میں بکثرت موجود ہیں۔ چنانچہ

ایک جگہ اللہ تعالیٰ کا ارشاد ہے:

﴿لَيْسَ الْبِرَّ أَنْ تُوَلُّوا وُجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ ط﴾

[البقرة: ۱۷۷]

”حقیقت معنوں میں نیکی یہ نہیں ہے کہ تم اپنے چہرے مشرق و مغرب کی طرف

پھیر لو، بلکہ نیکی تو یہ ہے کہ آدمی ایمان لائے اللہ پر، یومِ آخرت پر، فرشتوں پر،

قرآن کریم پر، اور تمام انبیاء پر۔“

دوسرے مقام پر فرمایا:

﴿آمَنَ الرَّسُولُ بِمَا أُنزِلَ إِلَيْهِ مِنْ رَبِّهِ وَالْمُؤْمِنُونَ ط كُلُّ آمَنَ

بِاللّٰهِ وَمَلَأَتْ كِتَابَهُ وَرُسُلُهُ ۗ لَا نَفَرِقُ بَيْنَ أَحَدٍ مِّنْ رُّسُلِهِ ۗ ﴿

[البقرة: ۲۸۵]

”رسول اللہ ﷺ اُس چیز پر ایمان لے آئے جو ان کے رب کی طرف سے ان پر نازل ہوئی، اور مومنین بھی، ہر ایک ایمان لے آیا اللہ پر، اور اُس کے فرشتوں پر، اور اُس کی کتابوں پر، اور اُس کے رسولوں پر (وہ کہتے ہیں کہ) ہم اُس کے رسولوں کے درمیان تفریق نہیں کرتے۔“

”مذکورہ بالا آیت کریمہ میں اللہ تعالیٰ نے یہ خبر دی ہے کہ رسول اللہ ﷺ اور ان کے ساتھ مومنین تمام ارکان ایمان پر ایمان رکھتے ہیں، اور یہ کہ مسلمان قرآن و سنت کے مطابق زندگی گزارنے کا اعلان کرتے ہیں۔“

امام مسلم رحمہ اللہ نے اپنی صحیح میں امیر المؤمنین سیدنا عمر بن خطاب رضی اللہ عنہ سے نقل کیا ہے کہ سیدنا جبریل علیہ السلام نے اللہ کے رسول ﷺ سے ایمان کی بابت سوال کیا تو آپ ﷺ نے فرمایا:

(( اَلْاِيْمَانُ اَنْ تُؤْمِنَ بِاللّٰهِ، وَمَلَائِكَتِهِ، وَكُتُبِهِ، وَرُسُلِهِ، وَالْيَوْمِ

الْآخِرِ، وَتُؤْمِنَ بِالْقَدْرِ خَيْرِهِ وَشَرِّهِ. ))

”ایمان یہ ہے کہ تم اللہ پر، اس کے فرشتوں پر، اس کی کتابوں پر، اس کے رسولوں پر اور یومِ آخرت پر ایمان لاؤ، اور اس پر ایمان لاؤ کہ تقدیر اچھی ہو یا بری سب اللہ کی طرف سے ہے۔“

جو شخص اللہ تعالیٰ کے فرشتے، اس کی کتابوں، اس کے رسولوں اور یومِ آخرت کا انکار کرے گا وہ راہِ حق سے بھٹک جائے گا، اور کھلم کھلا گمراہی میں مبتلا ہو جائے گا۔ اس لیے کہ اللہ تعالیٰ کا انکار تو کفر ہے ہی فرشتوں، کتابوں، رسولوں اور یومِ آخرت کا انکار بھی کفر ہے، کیونکہ

① تیسیر الرحمن، از ڈاکٹر لغمان سلفی، ص: ۱۶۳.

② صحیح مسلم، کتاب الإیمان، رقم: ۹۳.

ان پر ایمان لائے بغیر، اور اس ایمان کے بموجب عمل کیے بغیر ایمان باللہ کا تصور نہیں کیا جاسکتا۔ اللہ تعالیٰ کا ارشاد ہے:

﴿ وَمَنْ يَكْفُرْ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ فَقَدْ ضَلَّ ضَلَالًا بَعِيدًا ۝ ﴾ [النساء: ۱۳۶]

”اور جو شخص اللہ، اور اس کے فرشتوں اور اس کی کتابوں اور اس کے رسولوں اور یومِ آخرت کا انکار کرے گا، وہ گمراہی میں بہت دُور چلا جائے گا۔“

مزید فرمایا:

﴿ إِنَّ الَّذِينَ يَكْفُرُونَ بِاللَّهِ وَرُسُلِهِ وَيُرِيدُونَ أَنْ يُفَرِّقُوا بَيْنَ اللَّهِ وَرُسُلِهِ وَيَقُولُونَ نُؤْمِنُ بِبَعْضٍ وَنَكْفُرُ بِبَعْضٍ وَيُرِيدُونَ أَنْ يَتَّخِذُوا بَيْنَ بَيْنَ ذَلِكَ سَبِيلًا ۝ أُولَٰئِكَ هُمُ الْكَافِرُونَ حَقًّا وَأَعْتَدْنَا لِلْكَافِرِينَ عَذَابًا مُهِينًا ۝ وَالَّذِينَ آمَنُوا بِاللَّهِ وَرُسُلِهِ وَلَمْ يُفَرِّقُوا بَيْنَ أَحَدٍ مِّنْهُمْ أُولَٰئِكَ سَوْفَ يُؤْتِيهِمُ اللَّهُ أَجْرَهُم بَدَلًا وَسَوْفَ يُعْطَوْنَ أَجْرَهُمْ مَرَّةً وَاحِدَةً ۝ وَاللَّهُ غَفُورٌ رَّحِيمٌ ۝ ﴾ [النساء: ۱۵۰-۱۵۲]

”بے شک جو لوگ اللہ اور اس کے رسول کا انکار کرتے ہیں، اور اللہ اور اس کے رسول کے درمیان فرق کرتے ہیں، اور کہتے ہیں کہ ہم بعض پر ایمان رکھتے ہیں، اور بعض کا انکار کرتے ہیں، اور وہ لوگ دونوں کے درمیان کوئی اور راستہ اپنانا چاہتے ہیں۔ حقیقت معنوں میں وہی لوگ کافر ہیں، اور ہم نے کافروں کے لیے رسوا کن عذاب تیار کر رکھا ہے۔ اور جو لوگ اللہ اور اس کے رسولوں پر ایمان لے آئے، اور ان کے درمیان فرق نہیں کیا، عنقریب اللہ انھیں ان کا پورا اجر دے گا، اور اللہ بڑا مغفرت کرنے والا اور بے حد رحم کرنے والا ہے۔“

ڈاکٹر لقمان سلفی رحمۃ اللہ علیہ لکھتے ہیں: ”ابن عباس رضی اللہ عنہما کا قول ہے کہ یہ (۱۵۰ نمبر) آیت

کعب بن اشرف اور اس کے ساتھیوں کے بارے میں نازل ہوئی۔

حافظ ابن کثیر اور شوکانی وغیرہما کا خیال ہے کہ اس آیت میں اہل کفر سے مراد یہود و نصاریٰ ہیں، جو بعض انبیاء پر ایمان لے آئے اور بعض کا بغیر کسی حجت و برہان کے انکار کر دیا۔ یہود نے عیسیٰ علیہ السلام اور محمد کریم ﷺ کا انکار کیا، اور نصاریٰ نے خاتم النبیین محمد ﷺ کا انکار کیا۔ اس سے مقصود یہ بیان کرنا ہے کہ جس نے بعض انبیاء کا انکار کیا، تو گویا اس نے تمام کا انکار کر دیا، اس لیے کہ اللہ تعالیٰ کے تمام ہی انبیاء پر ایمان لانا ضروری ہے، جو شخص حسد، عصبیت، یا اپنی خواہش نفس کی وجہ سے ایک نبی کا بھی انکار کر دے گا، اس نے ظاہر کر دیا کہ جن انبیاء پر اس نے ایمان کا اظہار کیا تھا وہ اللہ کے لیے نہیں تھا، بلکہ عصبیت، خواہش نفس اور کسی دنیاوی غرض کی خاطر تھا۔ اللہ تعالیٰ نے ایسے لوگوں کو اس آیت کریمہ میں تین بار صفت کفر سے متعسف کیا ہے۔ (تیسیر الرحمن، ص: ۳۱۰)

”آیت نمبر (۱۵۲) میں نبی کریم ﷺ کی صفت بیان کی گئی ہے کہ وہ لوگ اللہ تعالیٰ کی نازل کردہ ہر کتاب اور نبی مرسل پر ایمان رکھتے ہیں۔ اسی لیے اللہ نے ان سے وعدہ کیا ہے کہ وہ انھیں ان کا پورا پورا بدلہ دے گا، اور ان سے اگر کوئی تقصیر ہوئی ہوگی تو اُسے معاف کر دے گا، اور از روئے رحمت ان کی نیکیوں کو کئی گنا بڑھا دے گا۔“ (تیسیر الرحمن، ص: ۳۱۰، ۳۱۱)





پہلا باب:

## عقیدہ اہل سنت والجماعت

عقیدہ اہل سنت والجماعت، اسلامی عقیدہ دے کر اللہ تعالیٰ نے تمام انبیاء و رسل کو مبعوث فرمایا، اور تمام جنوں اور انسانوں کو اس کا مکلف ٹھہرایا، فرمان باری تعالیٰ ہے:

﴿ وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ ۝ مَا أُرِيدُ مِنْهُمْ مِنْ رِزْقٍ وَمَا أُرِيدُ أَنْ يُطْعَمُونِي ۝ ﴾ [الذاریات: ۵۶-۵۷]

”اور میں نے جنوں اور انسانوں کو صرف اس لیے پیدا کیا ہے کہ وہ میری عبادت کریں۔ میں نہ ان سے روزی مانگتا ہوں، اور نہ چاہتا ہوں کہ وہ مجھے کھانا کھلائیں۔“

تمام آسمانی کتب اسی عقیدہ کی طرف دعوت دینے کے لیے منزل ہوئیں۔ اور اس کے متضاد امور کی نفی کرنے کے لیے اتاری گئیں، اور اسی عقیدہ کے استمساک میں دنیا اور آخرت کی بھلائی ہے۔ فرمان الہی ہے:

﴿ فَمَنْ يَكْفُرْ بِالطَّاغُوتِ وَيُؤْمِنْ بِاللَّهِ فَقَدِ اسْتَمْسَكَ بِالْعُرْوَةِ الْوُثْقَىٰ لَا انفِصَامَ لَهَا وَاللَّهُ سَمِيعٌ عَلِيمٌ ۝ ﴾ [البقرة: ۲۵۶]

”پس جو کوئی طاغوت کا انکار کر دے گا، اور اللہ پر ایمان لے آئے گا، اُس نے درحقیقت ایک ایسے مضبوط کڑے کو پوری قوت کے ساتھ تھام لیا، جو کبھی نہیں ٹوٹے گا۔“

اور اگر کوئی کفر کی راہ اختیار کرتا ہے تو گویا اللہ نے اس کے دل کی روشنی چھین لی، اور اس کی آنکھ اور کان پر مہر لگا دی، اب اگر ایسے آدمی کو اسلام قبول کرنے پر مجبور بھی کیا جائے تو

کوئی فائدہ نہ ہوگا، کیونکہ حق قبول کرنے کے تمام راستے مسدود ہو چکے ہیں۔

﴿ذَلِكَ بِأَنَّ اللَّهَ هُوَ الْحَقُّ وَأَنَّ مَا يَدْعُونَ مِنْ دُونِهِ هُوَ الْبَاطِلُ  
وَأَنَّ اللَّهَ هُوَ الْعَلِيُّ الْكَبِيرُ ۝﴾ [الحج: ۶۲]

”اور یہ اس لیے کہ اللہ کی ذات برحق ہے، اور اللہ کے سوا جس کی وہ پرستش کرتے ہیں، وہ باطل ہے، اور بے شک اللہ ہی برتر اور بڑا ہے۔“

پس اگر انسان صحیح اور درست عقیدے کا مالک ہو تو دنیا میں اس کا مال اور خون محفوظ ہو جاتے ہیں۔ رسول اللہ ﷺ کا ارشاد ہے:

(( مَنْ قَالَ: لَا إِلَهَ إِلَّا اللَّهُ، وَكَفَرَ بِمَا يُعْبَدُ مِنْ دُونِ اللَّهِ، حَرَّمَ مَالَهُ وَدَمَهُ، وَحَسَابُهُ عَلَى اللَّهِ عَزَّ وَجَلَّ. )) •

”جس نے ”لا الہ الا اللہ“ کا اقرار اس طرح کیا کہ اس نے اللہ کے علاوہ تمام معبودوں کا کفر کیا تو اس کا مال، اس کا خون محفوظ ہے، اور اس کا حساب اللہ عزوجل پر ہے۔“

اس عقیدہ کی بدولت انسان روزِ قیامت عذابِ الہی سے نجات پا جائے گا۔ رسول مکرّم ﷺ کا ارشاد گرامی ہے:

(( مَنْ لَقِيَ اللَّهَ لَا يُشْرِكُ بِهِ شَيْئًا دَخَلَ الْجَنَّةَ، إِلَّا بِحَقِّهَا  
وَحَسَابُهُمْ عَلَى اللَّهِ. )) •

”جو شخص اللہ تعالیٰ کے ساتھ شرک کیے بغیر ملاقات کرتا ہے تو وہ جنت میں داخل ہوگا، مگر اس کے حق کے ساتھ اور ان کا حساب اللہ تعالیٰ پر ہے۔“

صحیح اور سلیم اسلامی عقیدہ اختیار کیے رکھنے کی وجہ سے روزِ قیامت اللہ رب العزت ابن آدم کے گناہوں کو معاف کر کے ڈھیروں مغفرت سے نوازے گا، امام ترمذی رحمۃ اللہ علیہ سیدنا

① صحیح مسلم، کتاب الإيمان، رقم: ۱۰۹ / ۱

② صحیح مسلم، کتاب الإيمان، رقم: ۲۷۹ / ۱

انس رضی اللہ عنہ سے روایت نقل کرنے کے بعد اس پر ”حسن“ کا حکم لگاتے ہیں۔ سیدنا انس رضی اللہ عنہ فرماتے ہیں کہ میں نے رسول اللہ ﷺ کو سنا، آپ ﷺ فرما رہے تھے: ”اللہ تعالیٰ نے فرمایا: اے ابن آدم! اگر تو زمین کے برابر گناہ لے کر آئے، اور مجھے ملے تو تیرے نامہ اعمال میں شرک موجود نہ ہو تو میں اس کے برابر مغفرت لے کر تجھے ملوں گا۔“

صاحب عقیدہ سلیہ ہی قلب سلیم کا مالک ہوتا ہے۔ اللہ تعالیٰ کا ارشاد ہے:

﴿يَوْمَ لَا يَنْفَعُ مَالٌ وَلَا بَنُونَ ۝ إِلَّا مَنْ آتَى اللَّهَ بِقَلْبٍ سَلِيمٍ ۝﴾

[الشعراء: ۸۸-۸۹]

”جس دن نہ کوئی مال کام آئے گا اور نہ اولاد۔ سوائے اس آدمی کے جو

(گناہوں سے) پاک دل لیے اللہ کے سامنے آئے گا۔“

صرف وہ آدمی جہنم کے عذاب سے بچ سکے گا، جس کا دل دنیا میں کفر و شرک، نفاق اور دیگر مذموم اخلاق و عادات سے محفوظ ہوگا۔ ایسے ہی آدمی کا نیک عمل قیامت کے روز اس کے کام آئے گا۔ اللہ تعالیٰ کا ارشاد ہے:

﴿مَنْ عَمِلْ صَالِحًا مِنْ ذَكَرٍ أَوْ اُنْثَىٰ وَهُوَ مُؤْمِنٌ فَلَنُحْيِيَنَّهٗ حَيٰوةً طَيِّبَةً وَلَنَجْزِيَنَّهُمْ اَجْرَهُمْ بِاَحْسَنِ مَا كَانُوْا يَعْمَلُوْنَ ۝﴾

[النحل: ۹۷]

”جو کوئی مرد یا عورت نیک کام کرے گا، درآں حالیکہ وہ مؤمن ہوگا، تو اسے ہم پاکیزہ اور عمدہ زندگی عطا کریں گے، اور ان کے اعمال سے زیادہ اچھا بدلہ انھیں دیں گے۔“

اس مذکورہ بالا آیت کریمہ میں ہر مسلمان (مرد و عورت) کو خوشخبری دی گئی ہے کہ ایمان لانے کے بعد جو کوئی بھی قرآن و سنت کے مطابق عمل کرے گا، اللہ تعالیٰ اسے اس دنیا میں

① سنن الترمذی، کتاب الدعوات، رقم: ۳۵۴۹۔ امام ترمذی رحمہ اللہ نے اسے ”حسن“ کہا ہے۔ صحیح مسلم، کتاب الذکر، رقم: ۶۷۷۴ من حدیث ابی ذر نعوہ۔

راحت و سعادت اور وسیع رزق حلال عطا کرے گا، اور قیامت کے دن ان کے اعمال صالحہ کا کئی گنا بہتر بدلہ دے گا۔

اور اس کے برعکس، فاسد عقیدہ تمام اعمال کو برباد کر کے رکھ دیتا ہے۔ اٹھارہ (۱۸) انبیاء کرام علیہم السلام کا ذکر خیر کرنے کے بعد اللہ رب العزت نے ارشاد فرمایا:

﴿ذَلِكَ هُدَى اللَّهِ يَهْدِي بِهِ مَنْ يَشَاءُ مِنْ عِبَادِهِ وَلَوْ أَشْرَكُوا لَحَبِطَ عَنْهُمْ مَا كَانُوا يَعْمَلُونَ﴾ [الأنعام: ۸۸]

”یہی اللہ کی ہدایت ہے وہ اپنے بندوں میں سے جسے چاہتا ہے رحمت فرماتا ہے، اور اگر وہ لوگ شرک کرتے تو ان کے اعمال ضائع ہو جاتے۔“

حافظ ابن کثیر رضی اللہ عنہما لکھتے ہیں کہ اس آیت کریمہ میں شرک کی ہیبت ناکی اور اس کی خطرناکی کو بیان کیا گیا ہے، جیسا کہ اللہ تعالیٰ نے سورہ زمر میں فرمایا ہے:

﴿وَلَقَدْ أَوْحَىٰ إِلَيْكَ وَإِلَى الَّذِينَ مِنْ قَبْلِكَ لَئِنْ أَشْرَكْتَ لَيَحْبَطَنَّ عَمَلُكَ وَلَتَكُونَنَّ مِنَ الْخَاسِرِينَ﴾ [الزمر: ۶۵]

”اور آپ کو اور ان رسولوں کو جو آپ سے پہلے گذر چکے ہیں یہ وحی بھیجی جا چکی ہے کہ اگر آپ نے اللہ کا کسی کو شریک بنایا تو آپ کا عمل ضائع ہو جائے گا، اور آپ خسارہ اٹھانے والوں میں سے ہو جائیں گے۔“

فاسد عقیدہ کے اختیار کرنے سے مغفرت اور جنت کی نعمت عظمیٰ سے انسان محروم ہو جاتا ہے۔ اور اس پر جہنم میں ہمیشہ رہنے کا عذاب مسلط کر دیا جاتا ہے۔ اللہ رب العزت کا ارشاد ہے:

﴿إِنَّهُ مَنْ يُشْرِكْ بِاللَّهِ فَقَدْ حَرَّمَ اللَّهُ عَلَيْهِ الْجَنَّةَ وَمَأْوَاهُ النَّارُ وَمَا لِلظَّالِمِينَ مِنْ أَنْصَارٍ﴾ [المائدة: ۷۲]

”بے شک جو اللہ کے ساتھ کسی دوسرے کو شریک ٹھہرائے گا تو اللہ نے اس پر جنت حرام کر دی ہے، اور اس کا ٹھکانا جہنم ہے، اور ظالموں کا کوئی مددگار نہ ہوگا۔“

مزید برآں فاسد عقیدہ انسان کو ملت اسلامیہ سے خارج کر دیتا ہے۔ اور اس کا خون بہانا یعنی اس کا قتل کرنا درست ٹھہرتا ہے اور اس کا مال بھی حلال ہو جاتا ہے، اللہ تعالیٰ نے مسلمانوں کو خطاب کر کے فرمایا:

﴿ وَقَاتِلُوهُمْ حَتَّى لَا تَكُونَ فِتْنَةٌ وَيَكُونَ الدِّينُ كُلَّهُ لِلَّهِ ﴾

[الأنفال: ۳۹]

” اور (مسلمانو!) تم کافروں سے جنگ کرو، یہاں تک کہ فتنہ کا سد باب

ہو جائے اور مکمل اطاعت و بندگی اللہ کے لیے ہو جائے۔“

اس کے علاوہ کسی کی عبادت نہ کی جائے، اور اگر مشرکین کفر و معاصی سے ظاہری طور پر باز آجائیں گے تو تم لوگ بھی جنگ کرنے سے رُک جاؤ۔ ان کے باطنی اعمال کو اللہ جانتا ہے، وہی ان کا حساب کرے گا۔ اور ان کے کیے کے مطابق انہیں بدلہ دے گا۔ جیسا کہ اللہ تعالیٰ نے سورہ توبہ میں فرمایا:

﴿ فَإِنْ تَابُوا وَأَقَامُوا الصَّلَاةَ وَآتَوُا الزَّكَاةَ فَخَلُّوا سَبِيلَهُمْ إِنَّ اللَّهَ

غَفُورٌ رَحِيمٌ ۝ [التوبة: ۵]

”پس اگر وہ توبہ کر لیں اور نماز قائم کریں اور زکوٰۃ دیں تو ان کا راستہ چھوڑ دو۔“

نبی کریم ﷺ نے فرمایا: ”مجھے لوگوں سے قتال کا حکم دیا گیا ہے یہاں تک کہ وہ ”لا الہ الا اللہ“ کہہ دیں، جب وہ یہ کلمہ پڑھ لیں گے تو ان کا خون اور مال محفوظ ہو جائے گا، سوائے اس کے کہ اس پر کوئی شرعی حق ہو اور قیامت کے دن اللہ ان سے حساب لے گا۔“

ایک دوسری روایت میں ہے کہ جب اُسامہ بن زید رضی اللہ عنہما نے ایک آدمی کو اس کے ”لا الہ الا اللہ“ کہنے کے بعد قتل کر دیا، تو آپ ﷺ نے کہا کہ قیامت کے دن کلمہ ”لا الہ الا اللہ“ کا کیا کرو گے؟ تو سیدنا اُسامہ نے کہا: یا رسول اللہ! اس نے صرف جان بچانے کے لیے ایسا کیا تھا، تو آپ ﷺ نے فرمایا کہ اس کا دل چیر کر کیوں نہیں دکھ لیا تھا، اور بار بار کہتے رہے

کہ روز قیامت ”لا الہ الا اللہ“ کا کیا کرو گے؟ سیدنا اُسامہ رضی اللہ عنہ کہتے ہیں کہ میں نے تمنا کی کہ کاش! میں آج ہی اسلام میں داخل ہوا ہوتا۔“

## عقیدے کی اصلاح کیوں؟

زباں سے کہہ بھی دیا لا الہ تو کیا حاصل  
دل و نگاہ مسلمان نہیں تو کچھ بھی نہیں!

سورۃ العصر میں اللہ تعالیٰ نے زمانے کی قسم کھا کر کہا ہے کہ بالعموم انسان خسارے اور گھائے میں ہے، اس لیے کہ وہ دنیا میں جب تک زندہ رہتا ہے، اسے کوئی نہ کوئی پریشانی لاحق ہوتی رہتی ہے، اور اگر کفر پر موت آجاتی ہے تو اس کا ٹھکانہ جہنم ہوتا ہے، اور اپنی عزیز تر جان کو بھی کھو بیٹھتا ہے، یعنی جہنم میں جانے کے بعد ہمیشہ کے لیے اس کی جان عذاب میں مبتلا رہے گی۔

اس خسارے اور گھائے سے صرف وہی لوگ بچیں گے جن کے اندر چار صفات پائی جائیں گی:

۱: اللہ تعالیٰ نے جن باتوں پر ایمان لانے کا حکم دیا ہے، ان پر ایمان لائیں۔  
۲: عمل صالح کریں، یعنی بھلائی کے جتنے کام ہیں، ان کو بجالائیں، چاہے ان کا تعلق اللہ کے حقوق کے ساتھ ہو، یا بندوں کے حقوق سے، اور چاہے وہ واجب ہوں یا مسنون یا مستحب۔

۳: جس ایمان اور عمل صالح کی باتیں اوپر بیان کی گئی ہیں، ان کی وہ آپس میں ایک دوسرے کو نصیحت کریں اور ان پر عمل کی رغبت دلائیں۔

۴: اللہ تعالیٰ کی اطاعت و بندگی بجالانے، اور نواہی سے اجتناب میں جو تکلیف اور زحمت اٹھانی پڑے، اس پر ایک دوسرے کو صبر کرنے کی تلقین کریں، نیز ان دیگر تکلیفوں اور

مصیبتوں پر بھی ایک دوسرے کو صبر کی نصیحت کریں جو اللہ تعالیٰ تقدیر کا نتیجہ ہوتی ہیں، اور جنہیں اللہ کے سوا کوئی نال نہیں سکتا۔

جس بندے میں یہ چاروں صفات پائی جائیں گی، جس بات کو ان الفاظ سے بھی تعبیر کیا جاسکتا ہے کہ جس بندے نے عقیدے کی اصلاح کر لی وہ خسارے سے بچا رہے گا، اور دونوں جہان میں فوز عظیم کا حقدار بنے گا۔

اصلاح عقیدہ اس لیے بھی ضروری ہے کہ دنیاوی زندگی پر عقیدہ سلیمہ کے بڑے اچھے اثرات مرتب ہوتے ہیں۔ سورۃ توبہ کی آیت (۱۰۷) سے (۱۱۰) تک کا تعلق ان منافقین سے ہے، جنہوں نے ”مسجد قبا“ کے قریب مسجد کے نام سے ایک عمارت بنائی تھی، جس کا مقصد اسلام کے خلاف سازش، اور مسلمانوں کے درمیان تفریق پیدا کرنا تھا۔ رسول اللہ ﷺ کو عمارت کی حقیقت معلوم ہو گئی تو آپ نے دو صحابہ کو بھیجا جنہوں نے اس مکان کو جلا دیا، جسے اللہ تعالیٰ نے ”مسجد ضرار“ کا نام دیا، یعنی وہ مسجد جو قبا والوں کو نقصان پہنچانے کے لیے بنائی گئی تھی۔

اور ”مسجد قبا“ جس کی احادیث میں بڑی فضیلت آئی ہے۔ صحیحین کی روایت ہے کہ نبی کریم ﷺ کبھی پیدل اور کبھی سواری پر اس مسجد کی زیارت کے لیے جاتے تھے، اور اس میں دو رکعت نماز پڑھتے تھے۔

پس مومن حامل عقیدہ سلیمہ اور منافق حامل عقیدہ فاسدہ کی نیت اور عمل میں جو بنیادی فرق ہے، وہ یہ ہے کہ مومن جب بھی کوئی کام کرتا ہے تو اس کی نیت میں اللہ کی رضا اور حصول جنت ہوتا ہے۔ اس کے برعکس منافق کی نیت میں کھوٹ ہوتا ہے، اس لیے اس کی مثال اس آدمی کی ہوتی ہے جو مٹی کے کسی ایسے تودے پر مکان تعمیر کرے جو اندر سے کھوکھلا ہو، اور مکیں کو لیے ہوئے گرتا ہوا جہنم میں پہنچ جاتا ہے۔ فرمان باری تعالیٰ ہے:

﴿وَالَّذِينَ اتَّخَذُوا مَسْجِدًا ضِرَارًا وَكُفْرًا وَتَفْرِيقًا بَيْنَ الْمُؤْمِنِينَ  
وَارْضَادًا لِمَنْ حَارَبَ اللَّهَ وَرَسُولَهُ مِنْ قَبْلُ وَلَيَحْلِفْنَ إِنْ أَرَدْنَا إِلَّا

الْحُسْنَى وَاللَّهُ يَشْهَدُ إِنَّهُمْ لَكَاذِبُونَ ۝ لَا تَقُمْ فِيهِ أَبَدًا لَمَسْجِدٍ  
أُتِيَ عَلَى التَّقْوَى مِنْ أَوَّلِ يَوْمٍ أَحَقُّ أَنْ تَقُومَ فِيهِ فِيهِ رَجُلٌ  
يُحِبُّونَ أَنْ يَتَّطَهَّرُوا وَاللَّهُ يُحِبُّ الْمُطَهَّرِينَ ۝ أَقْسَمُ بِنَبِيَّائِهِ  
عَلَى تَقْوَى مِنَ اللَّهِ وَرِضْوَانٍ خَيْرٍ أَمْ مَنْ أَسْسَ بِنَبِيَّائِهِ عَلَى  
شَفَا جُرْفٍ هَارٍ فَانْهَارَ بِهِ فِي نَارِ جَهَنَّمَ وَاللَّهُ لَا يَهْدِي الْقَوْمَ  
الظَّالِمِينَ ۝ لَا يَزَالُ بُنْيَانُهُمُ الَّذِي بَنَوْا رِيبَةً فِي قُلُوبِهِمْ إِلَّا أَنْ  
تَقَطَّعَ قُلُوبُهُمْ وَاللَّهُ عَلِيمٌ حَكِيمٌ ۝ [التوبة: ۱۰۷-۱۱۰]

”اور وہ منافقین بھی ہیں جنہوں نے اسلام کو نقصان پہنچانے کے لیے اور کفر کی باتیں کرنے کے لیے اور مسلمانوں کے درمیان تفریق پیدا کرنے کے لیے ایک مسجد بنائی، اور تاکہ وہ ان لوگوں کے لیے کیمین گاہ بنے جو پہلے سے ہی اللہ اور اس کے رسول کی مخالفت کرتے رہے ہیں، اور وہ ضرور قسمیں کھا کھا کر کہیں گے کہ ہم نے تو صرف بھلائی کی نیت کی تھی، اور اللہ گواہی دیتا ہے کہ وہ لوگ یقیناً جھوٹے ہیں۔ آپ اُس میں کبھی نہ کھڑے ہوں۔ یقیناً وہ مسجد جس کی بنیاد روزِ اوّل سے تقویٰ پر ہے زیادہ مستحق ہے کہ آپ اُس میں کھڑے ہوں، اُس میں ایسے لوگ ہوتے ہیں جو پاک رہنا پسند کرتے ہیں، اور اللہ پاک رہنے والوں کو پسند کرتا ہے۔ کیا جس شخص نے اپنی عمارت کی بنیاد اللہ سے ڈر اور اس کی خوشنودی پر رکھی وہ بہتر ہے، یا وہ شخص جس نے اپنی بنیاد مٹی کے کسی کھوکھلے تودے کے کنارے پر رکھی جو گرنے ہی والا تھا، پس اُسے لیے ہوئے جہنم کی آگ میں گر گیا، اور اللہ ظالم لوگوں کو ہدایت نہیں دیتا۔ وہ عمارت جو انہوں نے بنائی ہے اُن کے دل میں نفاق بن کر پرورش پاتی رہے گی، الا یہ کہ ان کے دل ہی ٹکڑے ٹکڑے ہو جائیں (یعنی انھیں موت آ جائے) اور اللہ بڑا جاننے والا، بڑی حکمت والا ہے۔“



## اسلامی عقیدے کی پہچان ضروری ہے!

ہر مرد و زن پر لازم ہے کہ عقیدے کی پہچان حاصل کرے اور اسے سیکھے، یاد رہے کہ علم، عمل سے پہلے ہے۔ اللہ تعالیٰ کا ارشاد ہے:

﴿فَاعْلَمْ أَنَّهُ لَا إِلَهَ إِلَّا اللَّهُ، وَاسْتَغْفِرْ لِذَنْبِكَ﴾ [محمد: ۱۹]

”پس اے میرے نبی! آپ جان لیجیے کہ بے شک اللہ کے سوا کوئی معبود نہیں

ہے، اور آپ اپنے گناہوں کے لیے مغفرت طلب کرتے رہیے۔“

امام بخاری رحمہ اللہ اپنی صحیح، کتاب العلم میں باب نمبر ۱۰ اقامت کرتے ہیں: ((باب العلم قبل القول والعمل))..... ”باب اس متعلق کہ قول و عمل سے پہلے علم حاصل کرنا ضروری ہے۔“

حافظ ابن حجر مذکورہ بالا آیت کریمہ سے استدلال کرتے ہوئے رقمطراز ہیں: ((قَبْدًا

بِالْعِلْمِ))..... کہ ”علم کو مقدم رکھا ہے۔“ ❶

حافظ ابن حجر رحمہ اللہ فرماتے ہیں: ”ابن المنیر کا کہنا ہے کہ اس آیت کریمہ میں بتایا گیا ہے کہ صحت قول و عمل کے لیے علم شرط اذل ہے، اس کے بغیر کوئی چارہ نہیں۔ پس عمل سے پہلے علم ہے، کیونکہ صحیح عمل کی ادائیگی کے لیے صحیح نیت ضروری ہے جو کہ علم کے ذریعے ممکن ہے۔“ ❷

امیر المؤمنین سیدنا عمر بن خطاب رضی اللہ عنہ فرماتے ہیں:

((يُوشِكُ أَنْ تُنْقَضَ عُرَى الْإِسْلَامِ عُرْوَةٌ عُرْوَةٌ، إِذَا نَشَأَ فِي

الْإِسْلَامِ مَنْ لَا يَعْرِفُ الْجَاهِلِيَّةَ.))

”قریب ہے کہ اسلام کی زنجیر ٹکڑے ٹکڑے ہو کر ٹوٹ جائے، اور یہ اس وقت

ہوگا جب اسلام میں ایسے لوگ پیدا ہوں گے جو اسلام کے مد مقابل جاہلیت کو

❶ فتح الباری: ۱/ ۲۱۰.

❷ فتح الباری: ۱/ ۲۱۰.

جاننے نہیں ہوں گے۔“

## اسلامی عقیدے کی دعوت دینا

اللہ رب العزت نے جتنے بھی انبیاء و رسل کو مبعوث کیا، ان سب نے اپنی دعوت کا آغاز عقیدہ توحید کی دعوت سے کیا۔ اللہ تعالیٰ کا ارشاد ہے:

﴿وَلَقَدْ بَعَثْنَا فِي كُلِّ أُمَّةٍ رَسُولًا أَنِ اعْبُدُوا اللَّهَ وَاجْتَنِبُوا  
الطَّاغُوتَ﴾ [النحل: ۳۶]

”اور ہم نے ہر گروہ کے پاس ایک رسول اس پیغام کے ساتھ بھیجا کہ لوگو! اللہ کی عبادت کرو اور شیطان اور بتوں کی عبادت سے بچتے رہو۔“

دوسرے مقام پر فرمایا:

﴿وَمَا أَرْسَلْنَا مِنْ قَبْلِكَ مِنْ رَسُولٍ إِلَّا نُوحِي إِلَيْهِ أَنَّهُ لَا إِلَهَ إِلَّا أَنَا  
فَاعْبُدُونِ﴾ [الانبیاء: ۲۵]

”اور ہم نے آپ سے پہلے جو رسول بھی بھیجا، اس پر یہی وحی نازل کی کہ میرے سوا کوئی معبود نہیں ہے، اس لیے تم سب میری ہی عبادت کرو۔“

آدم علیہ السلام کے زمانے سے لے کر نبی کریم ﷺ کے زمانہ تک جتنے انبیاء علیہم السلام مبعوث ہوئے اور جتنی آسمانی کتابیں نازل ہوئیں، ان سب کا ایک ہی پیغام تھا، کہ اللہ کے سوا کوئی معبود نہیں، اس لیے صرف اسی کی عبادت ہونی چاہیے۔ اس حقیقت کو اللہ تعالیٰ نے قرآن کریم کی بہت ساری آیتوں میں بیان کیا جا ہے۔ سورۃ الزخرف میں فرمایا:

﴿وَاسْأَلْ مَنْ أَرْسَلْنَا مِنْ قَبْلِكَ مِنْ رُسُلِنَا أَجَعَلْنَا مِنْ دُونِ الرَّحْمَنِ  
إِلَهَةً يُعْبَدُونَ﴾ [الزخرف: ۴۵]

”اور آپ ہمارے ان رسولوں سے پوچھ لیجیے جنہیں ہم نے آپ سے پہلے بھیجا تھا، کیا ہم نے رحمن کے علاوہ دوسرے معبود بنائے ہیں جن کی عبادت کی جائے؟“

**فائدہ:** ..... نبی کریم ﷺ سے یہ جو کہا گیا ہے کہ آپ گذشتہ انبیاء علیہم السلام سے پوچھ لیجیے، تو اس سے مقصود تورات و انجیل کا علم رکھنے والے مومنوں سے پوچھنا گویا ان انبیاء سے پوچھنا ہے جن پر وہ کتابیں نازل ہوئی تھیں۔“ (تیسیر الرحمن: ۱۳۷۶)

**سیدنا نوح علیہ السلام:**

اللہ تعالیٰ نے سیدنا نوح علیہ السلام کو، ان کی قوم پر رحم کرتے ہوئے، رسول بنا کر مبعوث کیا، اور انھیں حکم دیا کہ وہ اپنی قوم کو دعوتِ توحید دیں، شرک سے ڈرائیں، اور انھیں بتائیں کہ اگر وہ شرک سے باز نہیں آئیں گے تو اللہ کا دردناک عذاب انھیں اپنی گرفت میں لے لے گا۔

سیدنا نوح علیہ السلام نے اپنے رب کے حکم کی فوراً تعمیل کی، اور اپنی قوم سے کہا:

﴿ اِنۡ اَعْبُدُوۡا اللّٰهَ وَالتَّقْوٰةَ وَاَطِيعُوۡنِ ۝۵﴾ [نوح: ۳]

”کہ تم سب اللہ کی عبادت کرو، اور اس سے ڈرتے رہو، اور میری اطاعت کرو۔“

**سیدنا ہود علیہ السلام:**

اللہ تعالیٰ نے قوم عاد کی ہدایت کے لیے سیدنا ہود علیہ السلام کو مبعوث کیا تھا، جو انہی میں سے تھے۔ ان کا واقعہ سورۃ الاعراف آیات (۶۵) سے (۷۵) تک تفصیل کے ساتھ موجود ہے۔ سیدنا ہود علیہ السلام نے ان سے کہا:

﴿ يٰۤاَيُّهَا قَوْمِ اعْبُدُوا اللّٰهَ مَا لَكُمْ مِّنۡ اِلٰهٍ غَيْرُهٗ ۝۱﴾ [ہود: ۵۰]

”اے میری قوم کے لوگو! تم اللہ کی عبادت کرو، اس کے علاوہ تمہارا کوئی معبود نہیں ہے۔“

**سیدنا صالح علیہ السلام:**

سیدنا صالح علیہ السلام، سیدنا ہود علیہ السلام کے سو سال بعد مبعوث ہوئے تھے۔ اور دو سو اسی (۲۸۰) سال زندگی پائی تھی۔ سیدنا ہود علیہ السلام کی طرح انھوں نے بھی اپنی قوم کے لوگوں سے کہا:

﴿ يٰۤاَيُّهَا قَوْمِ اعْبُدُوا اللّٰهَ مَا لَكُمْ مِّنۡ اِلٰهٍ غَيْرُهٗ ۝۱﴾ [ہود: ۶۱]

”اے میری قوم کے لوگو! تم اللہ کی عبادت کرو، اس کے علاوہ تمہارا کوئی معبود

نہیں ہے۔“

سیدنا ابراہیم علیہ السلام:

سیدنا ابراہیم علیہ السلام کو بھی اللہ تعالیٰ نے اہل بائبل کے لیے نبی بنا کر بھیجا۔ انہی میں سے ان کا باپ آزر بھی تھا۔ انہوں نے انہیں صرف اللہ کی بندگی کی دعوت دی، اور ان کو شرک و معاصی سے ڈرایا:

﴿ إِذْ قَالَ لِقَوْمِهِ اعْبُدُوا اللَّهَ وَاتَّقُوا اللَّهَ ۖ﴾ [العنكبوت: ۱۶]

”جب انہوں نے اپنی قوم سے کہا کہ تم لوگ اللہ کی عبادت کرو اور اس سے

ڈرو۔“

سیدنا شعیب علیہ السلام:

اللہ تعالیٰ نے مدین والوں کی ہدایت کے لیے سیدنا شعیب علیہ السلام کو نبی بنا کر بھیجا۔ یہ لوگ سیدنا ابراہیم علیہ السلام کی نسل میں سے تھے۔ سیدنا شعیب علیہ السلام نے توحید باری تعالیٰ اور آخرت پر ایمان لانے کی دعوت دی۔ اور ناپ تول میں کمی بیشی کر کے اور مسافروں کو لوٹ کر زمین میں فساد پھیلانے سے منع کیا۔

﴿ وَالْمَدْيَنَ أَخَاهُمْ شُعَيْبًا فَقَالَ يٰقَوْمِ اعْبُدُوا اللَّهَ وَارْجُوا الْيَوْمَ

الْآخِرَ وَلَا تَعْتَسُوا فِي الْأَرْضِ مَفْسِدِينَ ۝﴾ [العنكبوت: ۳۶]

”اور ہم نے اہل مدین کے لیے ان کے بھائی شعیب کو بھیجا، تو انہوں نے کہا:

اے میری قوم کے لوگو! اللہ کی عبادت کرو، اور قیامت کے دن پر ایمان رکھو، اور

زمین میں فساد پھیلانے نہ پھرو۔“

سیدنا عیسیٰ علیہ السلام:

سیدنا عیسیٰ علیہ السلام نے بھی اپنی قوم کو اللہ تعالیٰ کی عبادت کی طرف دعوت دیتے ہوئے کہا:

﴿ يٰبَنِي إِسْرَائِيلَ إِنِّي أُنزِلُ إِلَيْكُمْ مِنَ اللَّهِ رِيبِي وَرَبِّكُمْ ۖ﴾ [المائدة: ۷۲]

”اے بنی اسرائیل! تم لوگ اللہ کی عبادت کرو جو میرا اور تم سب کا رب ہے۔“

## سیدنا محمد رسول اللہ ﷺ!

آخر الزماں پیغمبر، سیدنا و مولانا محمد رسول اللہ ﷺ نے بھی اپنی دعوت کا آغاز توحید سے کیا، کیونکہ توحید ہی اصل ہے، توحید سے قبل فعل واجبات اور ترک محرمات کی دعوت نہیں دی جاسکتی۔ بلکہ عقیدہ توحید کے بغیر کیے گئے اعمال نہ تو درجہ قبولیت تک پہنچتے ہیں اور نہ ان پر اجر و ثواب ملتا ہے، اور عقل سلیم بھی اس بات کی متقاضی ہے کہ کوئی بھی عمارت صحیح بنیاد کے بغیر قائم نہیں رہ سکتی۔ یہی وجہ ہے کہ نبی مکرم ﷺ جب دعا کے مختلف بلاد و ممالک کی طرف بھیجتے تو انھیں نصیحت فرماتے کہ جا کر پہلے پہل عقیدہ توحید، اسلامی عقیدہ کی طرف دعوت دیں، اور جب وہ لوگ توحید کو قبول کر لیں تو دوسرے (Step) پر ان کو نماز، روزہ، حج اور زکوٰۃ وغیرہ کا حکم دیں۔ چنانچہ سیدنا عبداللہ بن عباس رضی اللہ عنہما سے مروی ہے کہ رسول اللہ ﷺ نے معاذ بن جبل رضی اللہ عنہ کو یمن کی طرف بھیجا تو انھیں فرمایا:

((إِنَّكَ تَأْتِي قَوْمًا مِنْ أَهْلِ الْكِتَابِ، فَأَدْعُهُمْ إِلَى شَهَادَةِ أَنْ لَا إِلَهَ إِلَّا اللَّهُ (وَفِي رِوَايَةٍ: إِلَى أَنْ يُوَحِّدُوا اللَّهَ) فَإِنْ هُمْ أَطَاعُوا لِدَائِكَ، فَأَعْلِمُهُمْ أَنَّ اللَّهَ افْتَرَضَ عَلَيْهِمْ خَمْسَ صَلَوَاتٍ فِي كُلِّ يَوْمٍ وَلَيْلَةٍ، فَإِنْ هُمْ أَطَاعُوا لِدَائِكَ فَأَعْلِمُهُمْ أَنَّ اللَّهَ افْتَرَضَ عَلَيْهِمْ صَدَقَةً تُؤَخَّذُ مِنْ أَعْيَانِهِمْ فَتُرَدُّ فِي فُقَرَائِهِمْ، فَإِنْ هُمْ أَطَاعُوا لِدَائِكَ، فَإِيَّاكَ وَكَرَائِمَ أَمْوَالِهِمْ، وَاتَّقِ دَعْوَةَ الْمَظْلُومِ، فَإِنَّهُ لَيْسَ بَيْنَهَا وَبَيْنَ اللَّهِ حِجَابٌ.)) •

”یقیناً آپ اہل کتاب میں سے ایک قوم کے پاس جا رہے ہو، لہذا سب سے پہلے آپ انھیں ”لا الہ الا اللہ“ کی گواہی دینے کی دعوت دیں (اور ایک روایت میں ہے کہ اللہ کی وحدانیت کی طرف دعوت دیں)، پس اگر وہ اس بات کو تسلیم کر لیں تو آپ انھیں بتلائیں کہ اللہ تعالیٰ نے ان پر دن اور رات میں ان پر پانچ

• صحیح بخاری، کتاب الزکوٰۃ، رقم: ۱۴۵۸، صحیح مسلم، کتاب الإیمان، رقم: ۱۲۱.

نمازیں فرض کر رکھی ہیں، اگر وہ اس بات کو مان لیں تو پھر انھیں بتلاؤ کہ اللہ تعالیٰ نے ان پر صدقہ کو فرض کر رکھا ہے جو کہ صاحب ثروت لوگوں سے لے کر فقراء کو دے دیا جائے، پس اگر وہ اس بات کو بھی تسلیم کر لیں تو آپ ان کے پاکیزہ مالوں سے بچیں، اور تم مظلوم کی بددعا نہ لینا، کیونکہ اس کے اور اللہ کے درمیان کوئی حجاب نہیں ہے۔“

اللہ تعالیٰ نے نبی کریم ﷺ سے فرمایا کہ آپ مشرکین سے کہہ دیجیے کہ ایمان باللہ اور توحید باری تعالیٰ کی طرف لوگوں کو بلانا میرا طریقہ، میرا منہج اور میری سنت ہے۔ میں اور میرے ماننے والے مومنین واضح دلیل و برہان کی بنیاد پر لوگوں کو اللہ کے دین کی طرف بلاتے ہیں۔ اور میرا ایمان ہے کہ اللہ کی ذات ہر عیب و نقص سے پاک ہے۔ اس کا نہ کوئی شریک ہے، نہ مقابل، نہ اس کا کوئی بیٹا ہے نہ بیوی، وہ ان تمام عیوب و نقائص اور تمام کمزوریوں سے یکسر پاک ہے۔ اور میں مشرکوں کے دین پر نہیں ہوں:

﴿ قُلْ هَذِهِ سَبِيلِي أَدْعُوا إِلَى اللَّهِ عَلَىٰ بَصِيرَةٍ أَنَا وَمَنِ اتَّبَعَنِي وَسُبْحَانَ اللَّهِ وَمَا أَنَا مِنَ الْمُشْرِكِينَ ٥ ﴾ [یوسف: ١٠٨]

”آپ کہہ دیجیے کہ یہی (دین اسلام) میری راہ ہے، میں اور میرے ماننے والے، لوگوں کو اللہ کی طرف دلیل و برہان کی روشنی میں بلاتے ہیں، اور اللہ کی ذات بے عیب ہے، اور میں مشرک نہیں ہوں۔“

اہل سنت والجماعت کا تعارف:

قارئین کرام! اگر شہ سطور میں آپ نے ”عقیدہ اہل سنت والجماعت“ کے متعلق مختصر مگر جامع بیان مطالعہ فرمایا۔ اب ہم بتلائے چلتے ہیں کہ ”اہل سنت والجماعت“ ہیں کون؟

**السنة:** ..... ”السنة“ کا معنی ”طریقہ مسلوکہ“ ہے۔ چاہے وہ طریقہ مسلوکہ قابل ستائش و مدح ہو یا قابل مذمت۔ جیسا کہ سیدنا جریر بن عبد اللہ رضی اللہ عنہ سے مروی حدیث میں رسول اللہ ﷺ نے ارشاد فرمایا:

(( مَنْ سَنَّ فِي الْإِسْلَامِ سُنَّةً حَسَنَةً ، فَلَهُ أَجْرُهَا وَأَجْرُ مَنْ عَمِلَ بِهَا بَعْدَهُ ، مِنْ غَيْرِ أَنْ يُنْقَصَ مِنْ أَجُورِهِمْ شَيْءٌ ، وَمَنْ سَنَّ فِي الْإِسْلَامِ سُنَّةً سَيِّئَةً ، كَانَ عَلَيْهِ وِزْرُهَا وَوِزْرُ مَنْ عَمِلَ بِهَا بَعْدَهُ ، مِنْ غَيْرِ أَنْ يُنْقَصَ مِنْ أَوْزَارِهِمْ شَيْءٌ )) •

”جس نے اسلام میں قابل ستائش طریقہ جاری کیا تو اس کے لیے اپنے عمل کا بھی ثواب ہے اور جو لوگ اس کے بعد یہ عمل کریں گے اُسے ان کا بھی ثواب ملے گا۔ بغیر اس کے کہ ان لوگوں کا کچھ اجر و ثواب کم ہو۔ اور جس نے اسلام میں آ کر کوئی بُرا طریقہ ایجاد کیا تو اس کے اوپر اس کے اپنے عمل کا بھی بوجھ ہوگا اور ان لوگوں کے عمل کا بھی جو اس کے بعد اس پر عمل پیرا ہوں گے۔ بغیر اس کے کہ ان کے بوجھوں میں سے کچھ کمی کی جائے۔“

جب کہ اصطلاحی طور پر لفظ ”السنۃ“ کا اطلاق صراطِ مستقیم، آپ کے اس راستے، جس پر آپ اور آپ کے صحابہ کرام رضی اللہ عنہم عمل پیرا رہے۔ اسی طرح آپ رضی اللہ عنہم کے اعتقادات پر بھی سنت کا اطلاق ہوتا ہے۔ اور اس کے مقابلے میں فاسد عقیدے پر بدعت کا اطلاق ہوتا ہے۔ پس اس اعتبار سے حاکمین عقیدہ صحیح ”اہل السنۃ“ اور حامل عقیدہ فاسدہ ”اہل البدعۃ“ ہوئے۔ یہی وجہ ہے کہ متقدمین اہل علم نے جو کتابیں عقیدہ کے موضوع پر لکھیں ان کا نام ”السنۃ“ ہی رکھا۔ جیسا کہ ”السنۃ للامام احمد بن حنبل“..... ”السنۃ لابن ابی عاصم“..... ”السنۃ للرموزی“..... ”شرح السنۃ للامام برہاری“ وغیرہ۔

ان کتابوں کو پڑھنے والے پر یہ بات عیاں ہو جائے گی کہ یہ کتابیں خالص عقیدہ کے موضوع پر لکھی گئی ہیں۔ نہ کہ فروغی مسائل، الطہارۃ، الصلاۃ، الزکوٰۃ، الصیام، الحج، الرقاق، البیوع، وغیرہ پر مکتوب ہیں۔

اصطلاحی طور پر لفظ ”سنت“ کے معانی کی توضیح کے لیے سیدنا عمر باض بن ساریہ رضی اللہ عنہ

کی وہ حدیث کافی ہے جس میں رسول اللہ ﷺ نے فرمایا:

(( فَإِنَّهُ مَنْ يَعِشْ مِنْكُمْ بَعْدِي فَسَيَرَىٰ اخْتِلَافًا كَثِيرًا، فَعَلَيْكُمْ بِسُنَّتِي وَسُنَّةِ الْخُلَفَاءِ الرَّاشِدِينَ الْمُهْدِيِّينَ )) •

”پس تم میں سے جو میرے بعد زندہ رہے گا یقیناً وہ بہت زیادہ اختلاف دیکھے گا۔ پس اس وقت تم پر میری سنت کو مضبوطی سے تھامے رکھنا لازم ہے، اور ہدایت یافتہ خلفائے راشدین کی سنت کو بھی۔“

**الجماعة:** ..... فرقہ کی ضد ہے، ”الجماعة“ اس قوم پر بھی بولا جاتا ہے، جس میں لوگ کسی ایک معاملہ پر اکٹھے ہو گئے ہوں۔ •

اصطلاحی طور پر ”الجماعة“ کا اطلاق ”اہل ایمان و اسلام صحابہ کرام رضی اللہ عنہم، تابعین، عظام رحمہم اللہ اور ان کے بعد احسان کے ساتھ تاقیامت ان کی راہ پر چلنے والے آئمہ اور علماء کرام جو صرف کتاب و سنت پر ہی مجتمع تھے، پر ہوتا ہے۔

**اہل السنة والجماعة:** پس اہل سنت والجماعت سے مراد وہ لوگ ہیں، جو نبی مکرم ﷺ کی سنت کو مضبوطی سے تھامنے والے ہوں، اور وہ عقیدہ توحید خالص اور قول و عمل میں صحابہ کرام رضی اللہ عنہم، اور تابعین عظام رحمہم اللہ جمعین ”وَمَنْ تَبِعَهُمْ بِإِحْسَانٍ إِلَىٰ يَوْمِ الدِّينِ“ کے راستے پر چلنے والے ہوں۔ ثابت قدم، بدعات سے الگ تھلگ، حق کے ساتھ غالب اور قیامت تک اللہ عزوجل کے مدد یافتہ لوگ ہوتے ہیں۔

(( لَا تَزَالُ مِنْ أُمَّتِي أُمَّةٌ قَائِمَةٌ بِأَمْرِ اللَّهِ، لَا يَضُرُّهُمْ مَنْ خَدَلَهُمْ وَلَا مَنْ خَالَفَهُمْ حَتَّىٰ يَأْتِيَهُمْ أَمْرُ اللَّهِ وَهُمْ عَلَىٰ ذَٰلِكَ )) •

① سنن أبو داؤد، باب لزوم السنة، رقم: ۴۶۰۷۔ البانی رحمہ اللہ نے اسے ”صحیح“ کہا ہے۔

② لسان العرب، القاموس المحيط، مادة ”جمع“۔

③ صحیح بخاری، کتاب المناقب، رقم: ۳۶۴۱۔



”میری امت میں ایک بہت بڑی جماعت ہمیشہ اللہ کے حکم پر قائم رہے گی، جو کوئی ان کو رسوا کرنے کی کوشش کرے گا یا ان کی مخالفت کرے گا وہ ان کا کچھ نقصان نہ کر سکے گا۔ یہاں تک کہ اللہ کا حکم آجائے گا اور وہ اسی حالت پر رہیں گے۔“

اللہ تعالیٰ نے اہل ایمان و اسلام کو اسی جماعت کے ساتھ منسلک رہنے، باہم متحد رہنے اور نیکی کے کاموں میں ایک دوسرے سے مکمل تعاون کا حکم فرمایا، اور فرقہ بندی اختیار کرنے سے منع فرمایا:

﴿وَأَعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا﴾ [آل عمران: ۱۰۳]

”اور سب مل کر اللہ کی رسی کو مضبوطی سے تھامے رہو، اور باہم متفرق نہ ہو جاؤ۔“

اور سیدنا معاویہ بن سفیان رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

((وَأَنَّ هَذِهِ الْمِلَّةُ سَتَفْتَرِقُ عَلَى ثَلَاثٍ وَسَبْعِينَ، ثِنْتَانِ

وَسَبْعُونَ فِي النَّارِ وَوَاحِدَةٌ فِي الْجَنَّةِ، وَهِيَ: الْجَمَاعَةُ.)) •

”اور یقیناً ملت اسلامیہ تہتر (۷۳) فرقوں میں تقسیم ہو جائے گی۔ ان میں

سے (۷۲) فرقے جہنم میں جائیں گے، اور ایک جنت میں جائے گا۔ یہی

”جماعت“ ہے۔“

سیدنا عبداللہ بن عمر رضی اللہ عنہما بیان کرتے ہیں کہ رسول اللہ ﷺ نے فرمایا:

((عَلَيْكُمْ بِالْجَمَاعَةِ، وَإِيَّاكُمْ وَالْفُرْقَةَ، فَإِنَّ الشَّيْطَانَ مَعَ

الْوَاحِدِ، وَهُوَ مِنَ الْإِنْسَانِ أَبْعَدُ، وَمَنْ أَرَادَ بِجُوحَةِ الْجَنَّةِ

فَلْيَلْزِمِ الْجَمَاعَةَ.)) •

”مسلمانو! جماعت کو لازم پکڑے رہو اور جدا جدا فرقہ فرقہ ہونے سے بچ جانا۔“

① سنن أبو داؤد، رقم: ۴۵۹۷۔ سلسلۃ الأحادیث الصحیحة، رقم: ۲۰۴۔

② سنن الترمذی، باب ماجاء فی لزوم الجماعة، رقم: ۲۱۶۵۔ البانی رحمہ اللہ نے اسے ”صحیح“ کہا ہے۔

کیونکہ شیطان تنہا آدمی کے ساتھ زیادہ ہوتا ہے۔ جبکہ دو آدمیوں سے زیادہ دور ہوتا ہے۔ اور جو آدمی جنت کی خوشبو حاصل کرنا چاہتا ہو اُسے چاہیے کہ وہ جماعت کے ساتھ مسلک رہے۔“

سیدنا عبداللہ بن مسعود رضی اللہ عنہ فرماتے ہیں:

(( الْجَمَاعَةُ مَا وَاقَفَ الْحَقَّ وَإِنْ كُنْتَ وَحْدَكَ . )) •

”مسلمانوں کی جماعت سے مراد وہ لوگ ہیں جو دین حق کی موافقت کریں۔

اگرچہ اس راہ میں تم اکیلے کیوں نہ ہو۔“

### اہل سنت کی فضیلت:

شیخ الاسلام ابن تیمیہ رحمۃ اللہ علیہ فرماتے ہیں:

(( أَهْلُ السُّنَّةِ فِي الْإِسْلَامِ كَأَهْلِ الْإِسْلَامِ فِي الْمِلَّةِ ))

• (( الْأَخْرِيُّ . ))

”اہل سنت، اسلام میں وہ حیثیت رکھتے ہیں، جو حیثیت اسلام کی دوسرے ادیان

کے مقابلہ میں ہے۔“

### اہل سنت کا منشور:

(( وَالْأَسَاسُ الَّتِي تُبْنَى عَلَيْهَا الْجَمَاعَةُ وَهُمْ أَصْحَابُ ))

مُحَمَّدٍ ﷺ، رَجَمَهُمُ اللَّهُ أَجْمَعِينَ، وَهُمْ أَهْلُ السُّنَّةِ

وَالْجَمَاعَةِ، فَمَنْ لَمْ يَأْخُذْ عَنْهُمْ فَقَدْ ضَلَّ وَابْتَدَعَ، وَكُلُّ يَدْعَةٍ

ضَلَالَةٌ، وَالضَّلَالَةُ وَأَهْلُهَا فِي النَّارِ . ))

① شرح أصول الاعتقاد أهل السنة والجماعة للالكثبي.

② مجمع الفتاوى: ٢٨٤/٧.

”وہ بنیاد جس پر جماعت کو قائم کیا جائے وہ محمد ﷺ کے صحابہ کرام رضی اللہ عنہم ہیں، وہی اہل سنت والجماعت ہیں، جو ان سے رہنمائی نہیں لے گا وہ گمراہ ہو جائے گا، اور بدعتی ہو جائے گا، اور ہر بدعت گمراہی ہے، اور گمراہی اور اس کے اہل (گمراہ) دونوں ہی جہنمی ہیں۔“



دوسرا باب:

## اللہ تعالیٰ پر ایمان

اللہ تعالیٰ پر ایمان لانے کا مطلب یہ ہے کہ بندہ یہ اعتقاد رکھے کہ اس آسمان و زمین کا اور پوری کائنات کا خالق و مالک صرف اللہ تعالیٰ ہی ہے، وہ ایک ہے، وہی معبودِ برحق ہے، عبادت اور بندگی کے لائق بس اسی کی ذاتِ عالی ہے۔ نہ کوئی اس کی الوہیت میں شریک ہے نہ ربوبیت میں، وہ اپنی کمال صفات کے ساتھ متفرد ہے، اس کا کمال صفات میں کوئی شریک نہیں اور وہی تمام عبودیت اور الوہیت والا ہے۔

جب اللہ تعالیٰ ہی ہر شے کا خالق و مالک ہے تو وہی تنہا عبادت و بندگی کا مستحق بھی ہے، اس کے سوا کوئی اور ہستی نہیں کہ جس کی عبادت و بندگی کی جائے، چنانچہ فرمایا:

﴿ وَمَا أَرْسَلْنَا مِنْ قَبْلِكَ مِنْ رَسُولٍ إِلَّا نُوحِي إِلَيْهِ أَنَّهُ لَا إِلَهَ إِلَّا أَنَا فَاعْبُدُونِ ﴾ [الأنبياء: ۲۵]

”اور ہم نے آپ سے پہلے جو رسول بھی بھیجا، اس پر یہی وحی نازل کی کہ میرے سوا کوئی معبود نہیں ہے، اس لیے تم سب میری ہی عبادت کرو۔“

دوسری جگہ ارشاد ہے:

﴿ وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ وَيُقِيمُوا الصَّلَاةَ وَيُؤْتُوا الزَّكَاةَ وَذَلِكَ دِينُ الْقَيِّمَةِ ﴾ [البينة: ۵]

”اور انھیں صرف یہی حکم دیا گیا تھا کہ وہ اللہ کی عبادت کریں، اس کے لیے عبادت کو خالص کر کے، یکسو ہو کر، اور وہ نماز قائم کریں، اور زکوٰۃ دیں اور یہی نہایت درست دین ہے۔“

تیسری جگہ فرمایا:

﴿ وَمَا مِنْ إِلَهٍ إِلَّا اللَّهُ الْوَاحِدُ الْقَهَّارُ ۝ ﴾ [ص: ۶۵]

”اور اللہ کے سوا کوئی معبود نہیں ہے، جو اکیلا ہے، سب پر غالب ہے۔“  
پس ایمان باللہ کو توحید سے بھی تعبیر کیا جاسکتا ہے۔

## توحید کی قسمیں

توحید کی تین قسمیں ہیں:

(۱)..... توحید ربوبیت۔

(۲)..... توحید الوہیت۔

(۳)..... توحید اسماء و صفات۔

☆..... توحید ربوبیت:

یہ عقیدہ رکھنا کہ اللہ تعالیٰ ہی اس کائنات کا خالق و مالک، روزی رساں اور پالنے والا ہے۔ زندگی و موت دینے والا اور سب کو پالنے پوسنے والا ہے۔ نظام کائنات کو تہا چلانے والا اور سب کی ضرورتوں کو بہم پہنچانے والا صرف اللہ تعالیٰ ہی ہے۔

مشرکین عرب جو اپنے معبودوں کی بڑی تعظیم کرتے تھے اور ان کی شان میں ادنیٰ گستاخی کو برداشت نہیں کرتے تھے، اس کے باوجود اپنے معبودان کے متعلق ربوبیت یا اس کی کسی ادنیٰ صورت کا دعویٰ وہ اس لیے نہیں کرتے تھے کہ انھیں اچھی طرح معلوم تھا کہ بڑے سے بڑا انسان یا ان کے سینکڑوں بت مل کر بھی یہ طاقت نہیں رکھتے تھے کہ تپتے ہوئے صحرا میں پانی کا ایک گھونٹ یا اناج کا کوئی دانہ پیدا کر سکیں، وہ دل سے اس کے قائل تھے کہ کائنات سے ماوراء کوئی ذات ہے جو خالق و مالک، روزی رساں اور مدبر الامور ہے، اور یہ سارا نظام اس کے ہاتھ میں ہے۔ چنانچہ اللہ تعالیٰ نے نبی کریم ﷺ سے کہا ہے کہ اگر آپ مشرکین سے پوچھیں گے کہ انھیں کس نے پیدا کیا ہے؟ تو وہ جواب دیں گے کہ ہمیں اللہ نے پیدا کیا

ہے، یعنی یہ بات اتنی ظاہر و باہر ہے کہ وہ کسی حال میں بھی اس کا انکار نہیں کر پاتے ہیں۔  
ارشاد باری تعالیٰ ہے:

﴿وَلَيْنُ سَأَلْتَهُمْ مَنْ خَلَقَهُمْ لَيَقُولُنَّ اللَّهُ فَأَنَّى يُؤْفَكُونَ﴾

[الزخرف: ۸۷]

”اور اگر آپ ان سے پوچھیں گے کہ انہیں کس نے پیدا کیا ہے؟ تو وہ جواب  
دیں گے: اللہ نے۔ پس وہ کہاں پھرتے ہیں۔“

دوسرے مقام پر ارشاد فرمایا:

﴿وَلَيْنُ سَأَلْتَهُمْ مَنْ خَلَقَ السَّمَوَاتِ وَالْأَرْضَ لَيَقُولُنَّ خَلَقَهُنَّ  
الْعَزِيزُ الْعَلِيمُ﴾ [الزخرف: ۹]

”اور اگر آپ ان سے پوچھیں گے کہ آسمانوں اور زمین کو کس نے پیدا کیا ہے؟  
تو وہ یہی کہیں گے کہ انہیں اس اللہ نے پیدا کیا ہے جو زبردست، بڑا جاننے والا  
ہے۔“

سورہ مومنون میں ہے:

﴿قُلْ مَنْ رَبُّ السَّمَوَاتِ السَّبْعِ وَرَبُّ الْعَرْشِ الْعَظِيمِ ۝  
سَيَقُولُونَ لِلَّهِ قُلْ أَفَلَا تَتَّقُونَ﴾ [المومنون: ۸۶-۸۷]

”اے میرے پیغمبر! آپ ان سے پوچھئے کہ ساتوں آسمانوں کا رب کون ہے؟  
اور عرشِ عظیم کا رب کون ہے؟ وہ یہی جواب دیں گے کہ اللہ! آپ کہہ دیجیے: تو  
پھر تم اللہ سے ڈرتے کیوں نہیں ہو۔“

الغرض اللہ تعالیٰ کے خالق و مالک، روزی رساں اور مدبر الامور ہونے میں کسی قسم کا  
شک و شبہ نہیں ہے۔ اس پر کائناتِ عالم کی ہر چیز شاہدِ عدل ہے۔ زمین و آسمان، نباتات و  
جمادات اور کل کائنات پر اور پھر اپنے اوپر نظر ڈال کر اگر انسان غور و فکر کرے تو اُسے بخوبی  
معلوم ہو جائے گا کہ یہ سارا کارخانہ از خود وجود میں نہیں آ گیا بلکہ کوئی ہستی ضرور ہے جس نے

ان کو وجود بخشا ہے۔

کوئی تو ہے جو نظام ہستی چلا رہا ہے

اس لیے کہ بغیر خالق کے کوئی چیز بن نہیں سکتی۔ اللہ تعالیٰ کا ارشاد ہے:

﴿أَمْ خُلِقُوا مِنْ غَيْرِ شَيْءٍ أَمْ هُمُ الْخَالِقُونَ ۝ أَمْ خَلَقُوا السَّمَوَاتِ  
وَالْأَرْضَ بَلْ لَا يُوقِنُونَ ۝﴾ [الطور: ۳۵-۳۶]

”کیا وہ بغیر کسی خالق کے پیدا ہو گئے ہیں، یا انہوں نے خود ہی اپنے آپ کو پیدا کر لیا ہے۔ کیا آسمانوں اور زمین کو انہوں نے پیدا کیا ہے، بلکہ وہ یقین کی دولت سے محروم ہیں۔“

نیز فرمایا:

﴿اللَّهُ خَالِقُ كُلِّ شَيْءٍ وَهُوَ عَلَىٰ كُلِّ شَيْءٍ وَكِيلٌ ۝﴾ [الزمر: ۶۲]

”اللہ ہی ہر چیز کا پیدا کرنے والا ہے، اور وہی ہر چیز کا محافظ و نگران ہے۔“

ڈاکٹر لقمان سلطی رحمۃ اللہ علیہ رقمطراز ہیں: ”اللہ تعالیٰ نے خبر دی ہے کہ وہی تمام چیزوں کا خالق و مالک، ان کا پالنے والا، ان میں اپنی مرضی کے مطابق تصرف کرنے والا ہے اور ان کا محافظ و نگران ہے، اس کی قدرت بے پایاں اور اس کا علم لامحدود ہے، اور آسمانوں اور زمین کے خزانوں کی چابیاں اسی کے پاس ہیں، رزق و رحمت اور خیر و برکت سب کچھ اسی کے پاس ہے۔ اس لیے عبادت کا صرف وہی تھا حقدار ہے، اور دست سوال پھیلایا جائے تو صرف اسی کے سامنے۔ اور قیامت کے دن حقیقی خسارہ اٹھانے والے وہ لوگ ہوں گے جو دنیا میں قرآن کریم اور ان نشانیوں کا انکار کرتے ہیں جو اللہ تعالیٰ کی ذات و صفات اور اس کی وحدانیت پر دلالت کرتی ہیں۔“ (تیسیر الرحمن لبیان القرآن، ص: ۱۳۰)

ذرے ذرے سے آسمان تک ہر چھوٹی بڑی چیز اللہ تعالیٰ کے وجود کا پتہ دیتی ہے کیونکہ بغیر صانع کے کسی مصنوع کا وجود ہی نہیں ہو سکتا۔ ایک فارسی شاعر نے کیا خوب ترجمانی کی ہے۔

بیچ چیزے خود بخود چیزے نشد

بیچ آہن خود بخود تیغ نشد

اور ایک عربی شاعر ابن المحرز نے کہا ہے:

وَفِي كُلِّ شَيْءٍ لَّهٗ آيَةٌ

تَدُلُّ عَلَىٰ أَنَّهُ وَاحِدٌ

☆.....توحید الوہیت:

توحید الوہیت کو توحید عبادت بھی کہا جاتا ہے، جس کا مطلب یہ ہے کہ اللہ تعالیٰ کو تنہا عبادت اور بندگی کا مستحق ٹھہرایا جائے۔ اس کے علاوہ کسی ذات کی عبادت ہرگز نہ کی جائے۔ جب اللہ تعالیٰ ہی ہر شے کا خالق و مالک ہے، تو وہی تنہا عبادت و بندگی کا مستحق بھی ہے، اس کے سوا کوئی اور ہستی نہیں کہ جس کی عبادت و بندگی کی جائے۔

ارشاد باری تعالیٰ ہے:

﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ [الناربات: ۵۶]

”اور میں نے جنوں اور انسانوں کو صرف اس لیے پیدا کیا ہے کہ وہ میری عبادت کریں۔“

”اس آیت کریمہ میں اللہ تعالیٰ نے فرمایا کہ میں نے جنوں اور انسانوں کو صرف اسی لیے پیدا کیا ہے کہ میں انھیں اپنی عبادت کا حکم دوں، ورنہ مجھے ان کے پیدا کرنے کی کوئی ضرورت نہیں تھی۔“

امام شوکانی رحمۃ اللہ علیہ لکھتے ہیں کہ اوپر کی آیت میں نبی کریم صلی اللہ علیہ وسلم کو قرآن کریم پڑھ کر نصیحت کرنے کا جو حکم دیا گیا ہے، اسی کی تائید میں یہ بات کہی گئی ہے، یعنی چونکہ انسانوں کی تخلیق کا مقصد ہی عبادت کرنا ہے، اس لیے آپ بہر حال انھیں نصیحت کرتے رہیے، اور ان کی تخلیق کا یہ مقصد مشرکین مکہ سے تقاضا کرتا ہے کہ وہ آپ کی نصیحت قبول کریں۔“

(تیسرے الرمن لہیان القرآن، ص: ۱۳۷۶)



توحید کامل کا بلند مقام یہ ہے کہ بندہ عملی طور پر یہ دکھادے کہ اس کی بندگی کی تمام صورتیں اور اس کا جینا مرنا سب اللہ کے لیے ہے۔ جیسا کہ اللہ تعالیٰ کا ارشاد ہے:

﴿قُلْ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ ۝ لَا شَرِيكَ لَهُ وَبِذَلِكَ أُمِرْتُ وَأَنَا أَوَّلُ الْمُسْلِمِينَ ۝﴾

[الأنعام: ۱۶۲-۱۶۳]

”آپ کہیے کہ میری نماز اور میری قربانی اور میرا جینا اور میرا مرنا اللہ رب العالمین کے لیے ہے۔ اس کا کوئی شریک نہیں ہے۔ اور مجھے اسی کا حکم دیا گیا ہے، اور میں اللہ کا پہلا فرمانبردار بندہ ہوں۔“

اوپر کی آیت (۱۶۲) میں دین کی بنیادی بات کی طرف اشارہ ہے، اور اس آیت میں بعض جزئیات کا ذکر کیا گیا ہے، اور نبی کریم ﷺ کو حکم دیا گیا ہے کہ وہ مشرکین کو بتادیں جو غیر اللہ کی عبادت کرتے ہیں اور غیروں کے نام پر ذبح کرتے ہیں کہ وہ ان کی تمام شریک باتوں میں ان کے مخالف ہیں، اور ان کی نماز، ان کی قربانی، ان کی زندگی اور ان کی موت، سب رب العالمین کے لیے مخصوص ہے۔ اور آخر میں نبی کریم ﷺ نے کہا میں اس امت کا پہلا مسلمان ہوں۔

آپ سے پہلے تمام انبیاء علیہم السلام نے اسلام ہی کی دعوت دی، جس کی بنیاد اللہ تعالیٰ کی وحدانیت اور صرف اسی کی عبادت پر ہے۔ اللہ تعالیٰ کا ارشاد ہے:

﴿وَلَقَدْ بَعَثْنَا فِي كُلِّ أُمَّةٍ رَسُولًا أَنِ اعْبُدُوا اللَّهَ وَاجْتَنِبُوا الطَّاغُوتَ ۝﴾

[النحل: ۳۶]

”اور ہم نے ہر گروہ کے پاس ایک رسول اس پیغام کے ساتھ بھیجا کہ لوگو! اللہ کی عبادت کرو اور شیطان اور بتوں کی عبادت سے بچتے رہو۔“

عبادت کا معنی و مفہوم:

عبادت کا لفظی معنی اپنی عاجزی اور درماندگی کا اظہار ہے، اور اصطلاح شریعت میں اس

کا معنی سمجھنے کے لیے شیخ الاسلام ابن تیمیہ رحمہ اللہ کی تعریف ملاحظہ ہو:

(إِسْمٌ جَامِعٌ لِكُلِّ مَا يُحِبُّهُ اللَّهُ وَيَرْضَاهُ مِنَ الْأَمْوَالِ  
وَالْأَعْمَالِ الْبَاطِنَةِ وَالظَّاهِرَةِ. ) ﴿۱﴾

”اللہ کے سامنے اپنی بندگی و عبودیت کے نذرانے کو پیش کرنا اور اس کے احکام کو  
بجالانا ہے، وہ نیک کام جو صرف اللہ تعالیٰ کی خوشنودی اور رضا جوئی کے لیے کیا  
جائے عبادت ہے۔“

تو اس اعتبار سے نماز، زکوٰۃ، روزہ، حج، صدقہ، مقال، امانت داری، والدین کے ساتھ  
حسن سلوک، صلہ رحمی، وعدہ پورا کرنا، امر بالمعروف، نہی عن المنکر، جہاد، دعا، ذکر، تلاوت  
قرآن، سب عبادت ہیں۔

اللہ تعالیٰ نے سیدنا ابراہیم، اسحاق اور یعقوب علیہم السلام کا ذکر فرما کر ان کی تعریف میں جو  
کچھ بھی ارشاد فرمایا ہے۔ اس سے عبادت کا مفہوم اور عابدین کے اوصاف معلوم کیے جاسکتے  
ہیں۔

﴿وَجَعَلْنَاهُمْ أُمَّةً يَهْتَدُونَ بِأَمْرِنَا وَأَوْحَيْنَا إِلَيْهِمْ فِعْلَ الْخَيْرَاتِ  
وَإِقَامَ الصَّلَاةِ وَإِيتَاءَ الزَّكَاةِ وَكَانُوا لَنَا عَابِدِينَ﴾ [الأنبياء: ۷۳]

”اور ہم نے انہیں پیشوا بنایا جو ہمارے حکم کے مطابق لوگوں کی رہنمائی کرتے  
تھے، اور ہم نے ان کے پاس وحی بھیجی تھی کہ وہ اچھے کام کریں، اور نماز قائم  
کریں، اور زکوٰۃ دیں اور وہ سب ہماری ہی عبادت کرتے تھے۔“

عبادت صرف ایک اللہ کے سامنے ہو، تمام مخلوقات کی گردن اللہ کے سامنے جھکی ہوتی  
ہے۔ اللہ تعالیٰ کا ارشاد ہے:

﴿إِنَّ كُلَّ مَنْ فِي السَّمَوَاتِ وَالْأَرْضِ إِلَّا آتِيَ الرَّحْمَنَ عَبْدًا﴾

[مریم: ۹۳]

”آسمانوں اور زمین میں جتنے ہیں، سب رحمن کے سامنے بندے کی حیثیت سے حاضر ہوں گے۔“

یعنی جب قیامت ہوگی تو آسمان و زمین میں پائے جانے والے تمام جن و انس اور فرشتے اپنی عبودیت کا اظہار کرتے ہوئے نہایت خشوع و خضوع کے ساتھ اس کے حضور کھڑے ہوں گے۔ کسی نے کیا خوب رقم کیا ہے:

عبادت کب کسی کی ہو بھلا اللہ کے ہوتے  
گداؤں سے بھی مانگیں حقیقی شاہ کے ہوتے

تعجب ہے مسلمانوں پر جو ہیں غیر کے طالب  
کہ کیچڑ چاٹتے پھرتے ہیں شیریں چاہ کے ہوتے  
کوئی اجیر کلیر کو تو کوئی پاک پتین کو  
نجف کو کر بلا کو جائے بیت اللہ کے ہوتے  
غضب پر ہے غضب مسلم بڑھا کفار مکہ سے  
مصیبت میں ہے پوجے غیر کو اللہ کے ہوتے

واقعہ یہ ہے کہ مشرکین مکہ مصائب و تکالیف کے موقع پر صرف ایک اللہ العالمین کو یاد کرتے تھے۔ جیسا کہ اللہ تعالیٰ کا ارشاد ہے:

﴿فَإِذَا رَكِبُوا فِي الْفُلِكِ دَعَوْا اللَّهَ مُخْلِصِينَ لَهُ الدِّينَ فَلَمَّا نَجَّاهُمْ إِلَى الْبَرِّ إِذَا هُمْ يُشْرِكُونَ﴾ [العنكبوت: ٦٥]

”پس جب وہ لوگ کشتی میں سوار ہوتے ہیں، تو اللہ کے لیے بندگی کو خالص کر کے اُسے پکارتے ہیں، پھر جب وہ انہیں بچا کر خشکی تک پہنچا دیتا ہے، تو دوبارہ شرک کرنے لگتے ہیں۔“

اکبر الہ آبادی مرحوم نے زمانہ حال کے ان مسلمان نما مشرکین کے متعلق جو مرادوں و مشکلات کے حل کے لیے قبروں پر کارڈ لکاتے ہیں، اس طرح حیرت و افسوس کا اظہار کیا ہے،

وہ رقمطراز ہیں:

مصیبت میں بھی اب یادِ خدا آتی نہیں اُن کو  
دُعا منہ سے نہ نکلی پا کٹوں سے عرضیاں نکلیں

اور ایسوں کو پکارنے والوں جو پکار سننے پر قادر ہی نہیں کا انجام یہ ہے:

﴿وَمَنْ أَضَلُّ مِمَّنْ يَدْعُو مِنْ دُونِ اللَّهِ مَن لَّا يَسْتَجِيبُ لَهُ إِلَى يَوْمِ  
الْقِيَامَةِ وَهُمْ عَنْ دُعَائِهِمْ غَافِلُونَ ۝ وَإِذَا حُشِرَ النَّاسُ كَانُوا لَهُمْ  
أَعْدَاءً وَكَانُوا بِعِبَادَتِهِمْ كُفْرِينَ ۝﴾ [الأحقاف: ۵-۶]

”اور اس آدمی سے بڑھ کر گمراہ کون ہوگا جو اللہ کے بجائے اُن معبودوں کو پکارتا  
ہے جو قیامت تک اس کی پکار کو نہ سن سکیں گے، اور وہ اُن کی فریاد و پکار سے سیکر  
غافل ہیں۔ اور جب لوگ میدانِ محشر میں لائے جائیں گے تو وہ معبود اُن کے  
دشمن ہو جائیں گے، اور اُن کی عبادت کا انکار کر دیں گے۔“

ڈاکٹر لقمان سلفی رحمۃ اللہ علیہ لکھتے ہیں: ”اہل کفر کی شقاوت و بد بختی بیان کی جا رہی ہے کہ  
اس آدمی سے زیادہ گمراہ کون ہو سکتا ہے جو اللہ کے سوا کسی ایسے جھوٹے معبود کو پکارتا ہے، جو  
اس کی پکار کو قیامت تک نہیں سن سکتا ہے، اس لیے کہ یا تو وہ مٹی یا پتھر کا بنا بت ہے یا کوئی بندہ  
عاجز و مسکین ہے جو اپنے حال میں مشغول ہے، اور اللہ کی مرضی کے بغیر ایک تڑکا بھی نہیں  
ہلا سکتا ہے، بلکہ قیامت کے دن میدانِ محشر میں جب سب لوگ جمع ہوں گے تو وہ معبودانِ  
باطل ان کے دشمن بن جائیں گے، اور ان سے اعلانِ براءت کر دیں گے، اور صاف صاف  
کہہ دیں گے کہ ہم نے انہیں نہیں کہا تھا کہ یہ ہماری عبادت کریں، اور نہ ہم جانتے ہیں کہ  
انہوں نے ہماری عبادت کی تھی، اے ہمارے رب! ہم ان سے اپنی بیزاری اور براءت کا  
اعلان کرتے ہیں۔“

مفسرین لکھتے ہیں کہ معبودانِ باطل کا اپنی زبان سے اس بات کا اعلان کہ ان مشرکین  
نے ہماری عبادت نہیں کی تھی، اس بات کی دلیل ہے کہ وہ معبود یا تو شیطان ہوں گے جو

جھوٹ بولیں گے یا ملائکہ اور عیسیٰ اور عزیر علیہم السلام ہوں گے جو اپنی عبادت کیے جانے پر کبھی راضی نہیں تھے، تو وہ حقیقی معنوں میں اپنی براءت کا اعلان کریں گے، اور کہیں گے کہ اے ہمارے رب! یہ ہماری عبادت نہیں کرتے تھے، بلکہ ان شیاطین کی عبادت کرتے تھے جو انھیں شرک باللہ کی تعلیم دیتے تھے۔ اور اگر وہ مٹی یا پتھر کے بنے بت ہوں گے، تو یا تو وہ زبان حال سے مشرکین کو جھٹلائیں گے یا اللہ انھیں قوت گویائی دے دے گا، اور وہ اپنے پجاریوں کی پرستش کا انکار کر دیں گے، اس لیے کہ زمین و آسمان کا ایک ایک ذرہ جانتا ہے کہ اللہ کے سوا کوئی عبادت کا مستحق نہیں ہے۔ (تیسرے الرحمن: ۱۳۰-۱۳۱)

مشرکین مکہ جن بتوں کی پوجا کرتے تھے، ان بتوں کو چند روحانی ہستیوں کی نشانی اور یادگار تصور کرتے تھے اور اصل عبادت ان روحانی ہستیوں کی کرتے تھے، اور انہی کو حاجت روا اور مشکل کشا سمجھتے تھے، لیکن ان کی یہ عبادت و پرستش اور ان کا یہ تصور بھی اسلام کے نقطہ نظر سے بالکل غلط ہے۔ کوئی مورتی، کوئی دیوی، کوئی دیوتا، کوئی بت فاعل و مختار نہیں۔ نہ اصل اشخاص خود مختار ہیں اور نہ ان کا ظل، یہ تصویر اور یہ عکس ہی کسی طرح کا اختیار رکھتے ہیں۔

عربوں میں بعض ایسے جاہل اور احمق بھی تھے جو اپنے ہاتھ کے تراشے ہوئے پتھر ہی کو حاجت روا اور مشکل کشا سمجھتے تھے، اور اسی لیے براہ راست ان کی عبادت کرتے تھے، چنانچہ قرآن مجید میں ایسے لوگوں کے بارے میں فرمایا گیا ہے:

﴿ أَتَعْبُدُونَ مَا تَدْعُونَ ۗ ﴾ [الصافات: ۹۵]

”کیا تم ان بتوں کی پرستش کرتے ہو، جنہیں اپنے ہاتھوں سے تراشے ہو۔“

یعنی سیدنا ابراہیم علیہ السلام نے اپنے دفاع میں کہا کہ یہ کیسی تمہاری کور مغزی ہے کہ جن بتوں کو تم اپنے ہاتھوں سے تراشے ہو انہی کی عبادت کرتے ہو، حالانکہ تمہارا اور تمہارے معبودوں کا خالق اللہ تعالیٰ ہے۔ اس لیے عبادت کا مستحق بھی صرف وہی ہے۔

یعنی سیدنا ابراہیم علیہ السلام نے اس موقع پر ان لوگوں میں یہ احساس بیدار کرنا چاہا کہ یہ خود تراشیدہ بت نفع و ضرر کے مختار نہیں ہیں۔

اس زمرے میں وہ لوگ بھی داخل ہیں جو اللہ کے ماسوا بزرگ ہستیوں اور اہل قبور و صالحین کو نفع و ضرر کا مختار اور حاجت روا سمجھ کر ان سے دُعائیں مانگتے ہیں اور ان کی قبروں کے سامنے فریاد و زاری کرتے ہوئے مرادیں طلب کرتے ہیں، حالانکہ اہل قبور کو ان کی فریاد اور دُعائوں کی قطعی خبر نہیں ہوتی۔ اللہ تعالیٰ کا ارشاد ہے:

﴿ وَمَا أَنْتَ بِمُسْمَعٍ مِّنْ فِي الْقُبُورِ ﴾ [فاطر: ۲۲]

”اور جو لوگ قبروں میں مدفون ہیں، انہیں آپ نہیں سنا سکتے۔“

لہذا اہل قبور سے کچھ کہنا، حل مشکلات کے لیے ان سے مدد چاہنا، اور ان سے مرادیں مانگنی شرعی طور پر باطل اور حرام ہیں اور شرکیہ امور ہیں۔ قرآن حکیم میں صراحت سے موجود ہے کہ جو کچھ فریاد کرنی ہو وہ صرف ایک اللہ کے حضور کرنی چاہیے اس کے علاوہ کوئی حاجت روا ہے نہ کوئی مشکل کشا۔ اللہ تعالیٰ کا ارشاد ہے:

﴿ وَلَا تَدْعُ مِنْ دُونِ اللَّهِ مَا لَا يَنْفَعُكَ وَلَا يَضُرُّكَ فَإِنْ فَعَلْتَ فَإِنَّكَ إِذَا مِنَ الظَّالِمِينَ ۝ وَإِنْ يَمَسُّكَ اللَّهُ بِضُرٍّ فَلَا كَاشِفَ لَهُ إِلَّا هُوَ وَإِنْ يُرِدْكَ بِخَيْرٍ فَلَا رَادَّ لِفَضْلِهِ ط ﴾ [یونس: ۱۰۶-۱۰۷]

”اور اللہ کے سوا ان معبودوں کو نہ پکاریے جو آپ کو نہ فائدہ پہنچا سکتے ہیں اور نہ نقصان، اور اگر آپ نے ایسا کیا تو یقیناً اس وقت آپ ظالموں میں سے ہو جائیں گے۔ اور اگر اللہ آپ کو کسی تکلیف میں مبتلا کر دے تو اس کے علاوہ کوئی اسے دُور نہیں کر سکتا ہے، اور اگر وہ آپ کے لیے کوئی بھلائی چاہے تو اس کے فضل و کرم کو کوئی روک نہیں سکتا ہے۔“

☆.....توحید اسماء و صفات:

یعنی کتاب اللہ اور سنت صحیحہ میں اللہ تعالیٰ کی جتنی صفات اور اسماء وارد ہیں۔ اللہ کو اس کے انہی ناموں اور صفات کے ساتھ پکارا جائے جن کے ساتھ اس نے خود کو متصف کیا ہے یا اس کے نبی ﷺ نے بیان فرمایا ہے۔ اللہ تعالیٰ کا ارشاد ہے:

﴿وَلِلَّهِ الْأَسْمَاءُ الْحُسْنَىٰ فَادْعُوهُ بِهَا وَذُرُوا الَّذِينَ يُلْحِقُونَ فِي

أَسْمَائِهِ سَبِيحُونَ مَا كَانُوا يَعْمَلُونَ﴾ [الأعراف: ۱۸۰]

”اور اللہ کے بہت ہی اچھے نام ہیں، پس تم لوگ اسے انہی ناموں کے ذریعہ

پکارو، اور ان لوگوں سے برطرف ہو جاؤ جو اس کے ناموں کو بگاڑتے ہیں (اس

کے غلط معنی بیان کرتے ہیں) اور انہیں عنقریب ان کے کیے کی سزا دی جائے گی۔“

ڈاکٹر لقمان سلفی رحمۃ اللہ علیہ اس آیت کریمہ کی تفسیر میں رقمطراز ہیں: ”اللہ تعالیٰ کو اس کے

اچھے ناموں کے ساتھ پکارنے کے بعد جو دُعا کی جاتی ہے وہ قبول ہوتی ہے۔ آیت میں اللہ

تعالیٰ نے یہ بھی حکم دیا ہے کہ اُس کے ناموں میں الحاد سے کام نہ لیا جائے، یعنی اسے بدلنا نہ

جائے، جیسا کہ مشرکین نے اللہ سے ”لات“ ”عزیز“ ”عزلی“ اور منان سے ”منات“ بنا لیا

تھا، اور نہ قرآن و سنت سے بغیر دلیل کے اللہ کے نئے نئے نام رکھے جائیں، جیسا کہ اہل

فارس نے خدا، یزدان اور ہرمن اور ہندوؤں نے بھگوان اور ایثور اور انگریزوں نے گاڈ وغیرہ

نام ایجاد کر لیے ہیں۔ اور نہ اللہ کا قرآن و سنت سے کوئی ثابت شدہ نام حذف کر دیا جائے۔

اسی طرح اللہ تعالیٰ کے ناموں نہ تاویل کر کے ان کے ظاہری معانی کو بدل دینا، یا ان کا کوئی

معنی ہی مراد نہ لینا، یا انہیں مخلوق کے ناموں کے ساتھ تشبیہ دینا، یہ سب اللہ تعالیٰ کے ناموں

میں الحاد کی صورتیں ہیں۔“

صحیحین میں سیدنا ابو ہریرہ رضی اللہ عنہ سے مروی ہے کہ اللہ تعالیٰ کے ننانوے (۹۹) نام ہیں،

جو شخص انہیں گنے گا وہ جنت میں داخل ہوگا۔ ❶

اس کا مفہوم یہ نہیں کہ اللہ کے صرف ننانوے ہی نام ہیں بلکہ اللہ کے نام اس سے زیادہ

ہیں، جن کی تعداد اللہ ہی جانتا ہے، جیسا کہ سیدنا ابن مسعود رضی اللہ عنہ کی اس حدیث سے معلوم ہوتا

ہے جسے احمد، ابو عوانہ، ابو یعلیٰ اور بزار رحمۃ اللہ علیہم نے روایت کیا ہے، جس میں رسول اللہ صلی اللہ علیہ وسلم نے

صحابہ کو ایک عظیم دُعا سکھائی ہے۔ اس میں آیا ہے:

(( أَسْأَلُكَ بِاسْمِ سَمَّيْتَ بِهِ نَفْسَكَ ، أَوْ اسْتَأْثَرْتَ بِهِ فِي عِلْمِ الْغَيْبِ . )) •

”میں تجھ سے تیرے ہر اُس نام کے ذریعہ مانگتا ہوں جو تو نے اپنے لیے رکھا ہے، یا جسے تو نے اپنے پاس علم غیب میں چھپا رکھا ہے۔“

امام نووی رحمہ اللہ نے علماء کا اتفاق نقل کیا ہے کہ ”اللہ تعالیٰ کے ایک ہزار نام ہیں۔“

(تیسیر الرحمن لبیان القرآن، ص: ۵۰۹)

### ابن قیم رحمہ اللہ کا قول:

ابن قیم رحمہ اللہ نے اسماء اللہ کی تین اقسام بیان فرمائی ہیں۔

۱: ایسے اسماء و صفات جن کو خود اللہ تعالیٰ نے بیان کیا ہے، اپنی کتاب میں، اور اپنے بندوں کو معلوم کروایا ہے۔

۲: ایسے اسماء جن کو اس نے اپنے فرشتوں کے سامنے ظاہر کیا اور اپنی کتاب میں بیان نہیں کیا۔

۳: ایسے اسماء جن کو اس نے اپنے علم غیب میں چھپا رکھا ہے اور اس کی مخلوقات میں سے ان کو کوئی نہیں جانتا۔ •

### اسماء اللہ کا احترام کرنا:

توحید کی حقیقت تک وہی آدمی پہنچ سکتا ہے جو اسماء اللہ کا احترام بجلائے، اسماء اللہ کا احترام کئی چیزوں کا متقاضی ہے۔

(۱) اسماء اللہ کا احترام اس بات کا متقاضی ہے کہ ایسا نام رکھنے سے اجتناب کیا جائے، جو اللہ تعالیٰ کے ساتھ خاص ہے۔ سیدنا ابو شریح رضی اللہ عنہ سے مروی ہے کہ میری کنیت ”ابوالحکم“ تھی، پس نبی ﷺ نے فرمایا:

(( إِنَّ اللَّهَ هُوَ الْحَكْمُ ، وَإِلَيْهِ الْحُكْمُ ، فَلِمَ تَكْنِي أَبَا الْحَكْمِ ؟ ))



”یقیناً اللہ تعالیٰ حاکم ہے، اور اسی کا حکم چلتا ہے، لہذا ابوالحکم کنیت کیونکر رکھی جائے گی؟“

سیدنا ابوشریح رضی اللہ عنہ فرماتے ہیں: کیونکہ میری قوم کے لوگوں میں جب بھی اختلاف ہوتا تو وہ میرے پاس آتے، اور میں ان کے درمیان فیصلہ کر دیتا، پس میرے اس فیصلے پر دونوں فریق راضی ہو جاتے۔ (لہذا میرے لیے ابوالحکم کنیت اختیار کر لی گئی) لیکن نبی صلی اللہ علیہ وسلم نے فرمایا:

”کتنی اچھی بات ہے (کہ تیرے بیٹوں میں سے کسی کے نام پر کنیت رکھ دی جائے؟) تمہاری کتنی اولاد ہے؟“ میں نے کہا: ”شریح، مسلم اور عبداللہ (تین بیٹے ہیں)۔ آپ صلی اللہ علیہ وسلم نے فرمایا: ”ان میں سے بڑا کون ہے؟ میں نے عرض کیا: شریح۔ آپ صلی اللہ علیہ وسلم نے ارشاد فرمایا: ”پس تو ابوشریح ہے۔“

اسماء اللہ کے احترام میں نبی مکرم صلی اللہ علیہ وسلم نے ”ابوالحکم“ کی کنیت بدل دی، کیونکہ علی الاطلاق ”حکم“ اللہ تعالیٰ کی ذات ہے۔ اللہ تعالیٰ کا فرمان ہے:

﴿وَاللَّهُ يَحْكُمُ لَا مُعْتَبَرُ لِحُكْمِهِ﴾ [الرعد: ۴۱]

”اور اللہ ہی فیصلہ کرتا ہے، کوئی اس کے حکم کو نالنے والا نہیں ہے۔“

(۲) اسماء اللہ کا احترام اس بات کا متقاضی ہے کہ انسان اپنے غلام اور لونڈی کے لیے ”عَبْدِي“ اور ”أَمِيَّتِي“ کے الفاظ استعمال نہ کرے، اس لیے کہ ایسے الفاظ کے استعمال سے توحید ربوبیت میں شرک کا شائبہ لازم آتا ہے۔ سیدنا ابوہریرہ رضی اللہ عنہ سے مروی ہے۔ یقیناً رسول اللہ صلی اللہ علیہ وسلم نے ارشاد فرمایا:

(( لَا يَقُلْ أَحَدُكُمْ: إِسْقِي رَبِّكَ، أَطْعِمِ رَبِّكَ، وَضَمِّي رَبِّكَ، وَلَا يَقُلْ أَحَدُكُمْ رَبِّيَ، وَلَا يَقُلْ أَحَدُكُمْ: سَيِّدِي وَمَوْلَايَ، وَلَا يَقُلْ أَحَدُكُمْ: ))

① سنن أبو داؤد، کتاب الأدب، رقم: ۴۹۵۵، سنن النسائی، کتاب القضاء، رقم: ۵۴۰۲۔ علامہ البانی رحمہ اللہ نے اسے ”صحیح“ کہا ہے۔

عَبْدِي وَأَمْتِي ، وَلَيْقُلْ : فَتَانِي وَفَتَاتِي وَغُلَامِي . )) •

”تم میں سے کوئی شخص یہ نہ کہے: اپنے ”رب“ کو پانی پلاؤ، اپنے ”رب“ کو کھانا کھلاؤ یا اپنے ”رب“ کو وضو کراؤ۔ اور ایسے ہی کوئی یہ نہ کہے: میرا ”رب“ بلکہ کہے: میرا سردار یا مولا، اور ایسے ہی کوئی مالک یہ نہ کہے: میرا بندہ یا میری بندی، بلکہ کہے: میری لونڈی اور میرا غلام۔“

مذکورہ بالا حدیث پاک میں رسول اللہ ﷺ نے آقا کو یہ درس دیا کہ وہ اپنے ماتحت کو ”غلام یا لونڈی“ کہہ کر پکارے، اور اسی طرح ماتحت غلام کو یہ تعلیم دی کہ وہ اپنے آقا اور سرپرست کو لفظ ”سید یا مولا“ کہہ کر پکارے، تاکہ شرک کا شائبہ نہ ہو۔

(۳) اسماء اللہ کے احترام کا تقاضا یہ ہے کہ اللہ کے نام پر عطا کیا جائے اور جو کہ اللہ کا واسطہ دے کر سوال کرے اسے رد نہ کیا جائے، جو کوئی اللہ کے نام پر سوال کرنے والے کو رد کرتا ہے گویا کہ اللہ تعالیٰ اور اس کے اسماء کا وہ احترام نہیں کرتا۔ رسول اللہ ﷺ کی حدیث ہے:

(( مَنِ اسْتَعَاذَ بِاللَّهِ ، فَأَعِيذُوهُ ، وَمَنْ سَأَلَ بِاللَّهِ ، فَأَعْطُوهُ ..... )) •

”جو شخص اللہ کے ساتھ پناہ مانگے اسے پنا دو۔ اور جو کوئی اللہ کے نام پر سوال کرے اسے عطا کرو۔“

اس حدیث پاک سے یہ بات بھی واضح ہوتی ہے کہ اللہ کے نام پر عطا کرنے میں اللہ کا تقرب اور تعظیم ہے۔

(۴) اسماء اللہ کا احترام اس بات کا تقاضا کرتا ہے کہ اللہ تعالیٰ کی صفت ”وجہ“ کے ساتھ صرف اور صرف جنت کا سوال کیا جائے۔ اسی میں اللہ تعالیٰ کا احترام، اکرام اور تعظیم ہے۔

① صحیح بخاری، کتاب العتق، رقم: ۲۵۵۲، صحیح مسلم، کتاب الألفاظ، رقم: ۵۸۲۸.

② سنن ابو داؤد، کتاب الزکاة، رقم: ۱۶۷۲، سنن السنائی، کتاب الزکاة، رقم: ۲۵۶۶، مسند أحمد، رقم: ۵۳۶۵، ۲/۲۸۳. علامہ البانی رحمہ اللہ نے اسے ”صحیح“ کہا ہے۔

سیدنا جابر رضی اللہ عنہ سے مروی ہے، فرماتے ہیں: رسول اللہ ﷺ نے ارشاد فرمایا:

(( لَا يَسْأَلُ لِيُوجِبَهُ اللَّهُ إِلَّا الْجَنَّةَ . )) •

”نہ سوال کیا جائے اللہ کے چہرے کا واسطہ دے کر مگر جنت کا۔“

(۵) اسماء اللہ کا احترام اس بات میں بھی ہے کہ قسمیں زیادہ نہ اٹھائی جائیں۔ اللہ تعالیٰ کا

ارشاد ہے:

﴿ وَاحْفَظُوا آيَاتِنَا كَمَا ۖ ﴾ [المائدة: ۸۹]

”اور اپنی قسموں کی حفاظت کرو۔“

سیدنا عبد اللہ بن عباس رضی اللہ عنہما اس آیت کریمہ کی تفسیر میں فرماتے ہیں کہ اس کا معنی ہے:

”تم قسمیں زیادہ نہ کھاؤ۔“

### اسماء و صفات میں سلف صالحین کا منہج

اللہ تعالیٰ کے اسماء و صفات کے متعلق سلف صالحین کا موقف انتہائی درست اور اعتدال

پسند ہے۔ قارئین کے افادہ کی خاطر ذیل کی سطور میں اسے قلمبند کیا جا رہا ہے۔

☆..... اسماء و صفات توقیفی ہیں:

اللہ تعالیٰ کی جتنی صفات اور اسماء ہیں، توقیفی ہیں۔ یعنی کہ کسی ایک کو یہ حق حاصل نہیں

ہے کہ وہ اپنی طرف سے کسی ایسی صفت کو اللہ تعالیٰ کی صفت قرار دے، جسے اللہ تعالیٰ نے اپنی

صفات میں ذکر نہیں فرمایا۔ اور نہ ہی رسول اللہ ﷺ سے ثابت ہے کہ آپ ﷺ نے

اسے اللہ تعالیٰ کی صفت قرار دیا ہے۔ اسی طرح صفات ثابتہ میں سے کسی ایک صفت کی نفی کی

جائے، جس کو اللہ تعالیٰ یا اس کے رسول ﷺ نے صفت قرار دیا ہو۔ یقیناً اسماء و صفات کے

اثبات اور نفی میں معیار صرف کتاب اللہ اور سنت رسول ﷺ ہے، لہذا سلف اور اہل سنت

والجماعت ان کو اپنی رائے اور فکر سے ثابت نہیں کرتے۔

① سنن ابو داؤد، کتاب الزکاة، رقم: ۱۶۷۱۔ شیخ صالح فوزان نے اسے ”صحیح“ شمار کیا ہے، الارشاد،

ص: ۱۵۳

اور ایسے الفاظ جن کا ثبوت کتاب و سنت سے نہ ملتا ہو، جیسا کہ فلاسفہ جو ہر اور عرض کی خود ساختہ اصطلاحات میں کھوئے ہوئے ہیں۔ توقف اختیار کرنا چاہیے۔

☆..... اسما و صفات کے متعلق مؤمن کا عقیدہ:

اسما و صفات کے متعلق مؤمن کا عقیدہ یہ ہونا چاہیے کہ وہ اپنے ظاہر پر حق ہیں، ان میں کوئی شک و شبہ نہیں ہے۔ جو بھی اسما و صفات ہیں، اللہ تعالیٰ نے ان میں غور و فکر کا ہمیں حکم دیا ہے، لیکن جن کا فہم ممکن نہ ہو اور ان کو اللہ تعالیٰ نے واضح بھی نہ کیا ہو تو ان کے ساتھ ایمان و اعتقاد رکھنا ضروری ہے نہ اس کو آپ اس طرح بھی سمجھ سکتے ہیں کہ صفات کے معانی تو معلوم ہیں لیکن کیفیت معلوم نہیں۔ کیفیت صرف اللہ تعالیٰ ہی جانتا ہے۔ امام مالک رضی اللہ عنہ سے سوال کیا گیا کہ اللہ تعالیٰ کا فرمان ہے:

﴿الرَّحْمَنُ عَلَى الْعَرْشِ اسْتَوَى﴾ [طہ: ۵]

”وہ نہایت مہربان، عرش پر مستوی ہے۔“

تو ”استوی“ کی کیفیت کیا ہے؟ آپ نے جواب دیا:

((الْاِسْتِوَاءُ مَعْلُومٌ، وَالْكَيفُ مَجْهُولٌ، وَالْاِيْمَانُ بِهٖ وَاَجِبٌ،  
وَالسُّوَالُ عَنْهُ بَدْعَةٌ.)) •

”استواء معلوم ہے، اس کی کیفیت مجہول ہے، اس کے ساتھ ایمان لانا واجب

ہے اور اس کی کیفیت معلوم کرنے کے متعلق سوال کرنا بدعت ہے۔“

سلف صالحین کا ہر دور میں یہی مسلک رہا ہے کہ اللہ تعالیٰ عرش پر اس طرح مستوی ہے جس طرح اس کے مقام اعلیٰ اور عظمت و جلال کے لائق ہے، نہ اس کا انکار کیا جاسکتا ہے، نہ اسے تشبیہ دی جاسکتی ہے، اور نہ ہی اس کی کیفیت بیان کی جاسکتی ہے۔

صحیح احادیث میں اللہ تعالیٰ کے عرش کی صفت یہ بیان کی گئی ہے کہ وہ آسمانوں، زمین

① الأسماء والصفات، للبيهقي، رقم: ۵۱۶، حلیة الأولیاء: ۳۲۵/۶، التمهید، لابن عبدالبر:

۱۳۸/۷، شرح اصول الاعتقاد، رقم: ۶۶۵.

اور ان کے درمیان اور اوپر کی ہر چیز کو محیط ہے، امام بخاری کے استاد نعیم بن حماد کا قول ہے کہ جس نے اللہ کو مخلوق کے ساتھ تشبیہ دیا، وہ کافر ہو گیا، اور جس نے کسی ایسی صفت کا انکار کیا جو اللہ نے اپنے لیے بیان کی ہے وہ کافر ہو گیا، اور اللہ نے اپنے لیے جو صفت بیان کی ہے یا اس کے رسول نے بیان کی ہے۔ اس میں مخلوقات کے ساتھ مشابہت نہیں ہے، اس لیے جس نے اللہ کے لیے ان صفات کو جن کا ذکر قرآنی آیات اور صحیح احادیث میں آیا ہے، اسی طرح ثابت کیا جس طرح اس کی ذات کے لائق ہے، اور اس کی ذات کو تمام نقائص و عیوب سے پاک سمجھا تو وہ راہ راست پر باقی رہا۔ (تیسیر الرحمن لبیان القرآن، ص: ۴۷۰، ۴۷۱)

☆..... اہل سنت والجماعت، صحابہ کرام اور تابعین عظام کا منہج:

اہل سنت والجماعت، صحابہ کرام رضی اللہ عنہم اور تابعین عظام رضی اللہ عنہم کے منہج پر اللہ تعالیٰ کی تمام صفات کو علی وجہ الکمال تسلیم کرتے ہیں، اور ان پر بعینہ ایمان لاتے ہیں کہ ان میں تحریف، تعطیل، تاویل، تشبیہ، تمثیل اور متاخرین کی تفویض کو جائز نہیں سمجھتے۔ ہاں ان کی کیفیت بیان کرنے سے قاصر ہیں اور نہ صفات کو آیات متشابہات سے سمجھتے ہیں۔ نہ صفات کے الفاظ کو بے معنی اور مہمل گردانتے ہیں۔ اور نہ ان میں کسی قسم کا الحاد درست جانتے ہیں۔

علی وجہ الکمال تسلیم کرنے کی دلیل:

﴿وَلَا يَظْلِمُ رَبُّكَ أَحَدًا﴾ [الكهف: ۴۹]

”اور آپ کا رب کسی پر ظلم نہیں کرتا۔“

چونکہ اللہ تعالیٰ میں صفت عدل کمال پائی جاتی ہے، اس لیے وہ کسی پر ظلم نہیں کرتا۔ پس ثابت ہوا کہ اللہ تعالیٰ کے اسماء و صفات کو علی وجہ الکمال تسلیم کرنا چاہیے۔

ان صفات پر بعینہ ایمان لانے اور ان میں تشبیہ اور تمثیل کو جائز نہ سمجھنے کی دلیل:

﴿لَيْسَ كَمِثْلِهِ شَيْءٌ﴾ [الشورى: ۱۱]

”کوئی چیز اُس کے مانند نہیں۔“

اور ان میں کسی قسم کے الحاد کو درست نہ جاننے کی دلیل:

﴿وَلِلَّهِ الْأَسْمَاءُ الْحُسْنَىٰ فَادْعُوهُ بِهَا وَذُرُوا الَّذِينَ يُلْحِدُونَ فِي  
أَسْمَائِهِ سَيُجْزَوْنَ مَا كَانُوا يَعْمَلُونَ﴾ [الأعراف: ۱۸۰]

”اور اللہ کے بہت ہی اچھے نام ہیں، پس تم لوگ اسے انہی ناموں کے ذریعہ  
پکارو، اور ان لوگوں سے برطرف ہو جاؤ جو اس کے ناموں کو بگاڑتے ہیں (اس  
کے غلط معنی بیان کرتے ہیں) اور انھیں عنقریب ان کے کیے کی سزا دی جائے گی۔“

”آیت میں اللہ تعالیٰ نے یہ بھی حکم دیا ہے کہ اُس کے ناموں میں الحاد سے کام نہ لیا  
جائے، یعنی اسے بدلنا نہ جائے، جیسا کہ مشرکین نے اللہ سے ”لات“ عزیز سے ”عزیٰ“ اور  
منان سے ”منات“ بنالیا تھا، اور نہ قرآن و سنت سے بغیر دلیل کے نئے نئے نام رکھے جائیں،  
جیسا کہ اہل فارس نے خدا، یزدان اور ہرمز اور ہندوؤں نے بھگوان اور ایٹور اور انگریزوں  
نے گاڈ وغیرہ نام ایجاد کر لیے ہیں۔ اور نہ اللہ کا قرآن و سنت سے کوئی ثابت شدہ نام حذف  
کر دیا جائے۔ اسی طرح اللہ تعالیٰ کے ناموں کی تاویل کر کے ان کے ظاہری معانی کو بدل  
دینا، یا ان کا کوئی معنی ہی مراد نہ لینا، یا انھیں مخلوق کے ناموں کے ساتھ تشبیہ دینا، یہ سب اللہ  
تعالیٰ کے ناموں میں الحاد کی صورتیں ہیں۔“ (حیبر الرحمن، ص: ۵۰۹)

اسماء و صفات کے متعلق منہج سلف سے منحرف فرق شبہہ اور معطلہ پر رد:

اللہ تعالیٰ کے اسماء و صفات سے انحراف کرنے والے سرفہرست اور مین (Main) دو

فرق ہیں: ۱- مشبہہ ۲- معطلہ

☆..... مشبہہ:

یہ وہ لوگ ہیں کہ جنہوں نے یہ کہا کہ اللہ تعالیٰ کی بعض صفات ایسی ہیں جو مخلوق کی  
صفات کے ساتھ مشابہت رکھتی ہیں۔ جیسا کہ یہ کہا جائے کہ اللہ تعالیٰ کا ہاتھ ایسے ہے جیسا کہ  
میرا ہاتھ ہے۔

یاد رہے کہ مشبہہ کا بڑا ہشام بن الحکم الرافضی اور بیان بن سمان ہیں۔ اور بیان بن

سمعان کی طرف ہی شیعہ کا عالی فرقہ ”بیانیہ“ بھی منسوب ہے۔ یقیناً ایسا عقیدہ کفر اور شرک ہے، جس نے بھی اللہ تعالیٰ کی صفات کو مخلوق کی صفات کے ساتھ تشبیہ دی یقیناً وہ توحید پرست نہیں ہے، بلکہ اس کے خیال میں ایک ایسا موہوم و مثل تصور ہے، جو خود اس کی غلط سوچ اور فکر کا پیدا کردہ ہے۔ اور وہ اسی فکر کے پیچھے چلنے والا اور اس کی پرستش کرنے والا ہے۔ جیسا کہ امام ابن القیم رحمہ اللہ نے ان الفاظ میں وضاحت کی ہے:

لَسْنَا نُشَبِّهُهُ وَصَفَهُ بِصِفَاتِنَا  
إِنَّ الْمُشَبَّهَ عَابِدُ الْأَوْثَانِ

”ہم اپنی صفات کے ساتھ اللہ تعالیٰ کی صفات کو تشبیہ نہیں دیتے، کیونکہ تشبیہ دینے والا بت پرست ہے۔“

لہذا اس اعتبار سے وہ نصاریٰ کے مذہب پر ہے، جو مسیح بن مریم ﷺ کو معبود تصور کرتے ہیں۔ کیونکہ ان کے خیال میں اس میں مسیح علیہ السلام کی اللہ تعالیٰ سے مشابہت ہے۔ علامہ ابن قیم رحمہ اللہ مزید فرماتے ہیں:

مَنْ مَثَلَ اللَّهِ الْعَظِيمَ بِخَلْقِهِ  
فَهُوَ النَّسِيبُ لِمُشْرِكٍ نَصْرَانِيٍّ

”جو کوئی مخلوق میں سے کسی کو اللہ کا مثل بناتا ہے، وہ مشرک نصرانی کا رشتہ دار ہے۔“

امام بخاری رحمہ اللہ کے استاد نعیم بن حماد رحمہ اللہ فرماتے ہیں:

(( مَنْ شَبَّهَ اللَّهَ بِخَلْقِهِ فَقَدْ كَفَرَ وَمَنْ نَفَى مَا وَصَفَ بِهِ نَفْسَهُ أَوْ وَصَفَهُ بِهِ رَسُولُهُ فَقَدْ كَفَرَ، وَلَيْسَ فِيمَا وَصَفَ اللَّهُ بِهِ نَفْسَهُ أَوْ وَصَفَهُ بِهِ رَسُولُهُ تَشْبِيهًا. ))

”جس نے اللہ تعالیٰ کو مخلوق کے ساتھ تشبیہ دی اس نے کفر کیا، اور جس نے ان

صفات کی نفی کی جو اللہ اور اس کے رسول نے بیان فرمائی ہیں، اس نے بھی کفر کیا۔ اور جو صفات اللہ اور اس کے رسول نے بیان فرمائی ہیں، اس میں تشبیہ نہیں ہے۔“

☆..... معطلہ:

یہ وہ لوگ ہیں جنہوں نے صفات کا انکار کیا۔ مدعیان اسلام میں سے جہمیہ اور معتزلہ شامل ہیں۔ معتزلہ نے تو بعض صفات کو صرف اس بنا پر تسلیم کیا ہے کہ وہ ان کے خیال میں اللہ تعالیٰ کی ذات کے مناسب ہیں۔ پھر ان کے بالطبع فلاسفہ بھی انکار کے راستے پر چلے، جن کا تو مقصد اسلام کو اپنی اراء و قیاسات کے مطابق بنانا تھا اور یہ انکار تین قسم پر ہے:

① اللہ تعالیٰ کی فعلی صفات۔ جیسے: ”استواء علی العرش“ ہے کو کمال باری تعالیٰ کے خلاف سمجھتے ہوئے انکار کرنا۔ حالانکہ یہ بات سلف صالحین رضی اللہ عنہم، صحابہ کرام رضی اللہ عنہم اور تابعین عظام رضی اللہ عنہم کے منہج اور طریقے کے سراسر مخالف ہے۔ امام اوزاعی رضی اللہ عنہ نے فرمایا ہے کہ:

(( كُنَّا وَالتَّابِعُونَ مُتَوَافِرُونَ نَقُولُ: إِنَّ اللَّهَ تَعَالَى ذِكْرُهُ فَوْقَ عَرْشِهِ وَنُؤْمِنُ بِهَا وَرَدَّتِ السُّنَّةُ بِهِ مِنْ صِفَاتِهِ جَلًّا وَعَلَا. ))

”جب تابعین بڑی کثرت کے ساتھ موجود تھے تو ہم کہا کرتے تھے کہ اللہ تعالیٰ عرش کے اوپر ہے، اور جو بھی اللہ تعالیٰ کی صفات کے بارہ میں احادیث موجودہ منقول ہیں، ہم ان پر ایمان رکھتے ہیں۔“

امام وکیع بن جراح رضی اللہ عنہ فرماتے ہیں:

(( نُسَلِّمُ وَهَذِهِ الْأَحَادِيثُ كَمَا جَاءَتْ وَلَا نَقُولُ كَيْفَ كَذَا وَلَا لِمَ كَذَا. ))

① الإرشاد إلى صحيح الاعتقاد، ص: ۱۳۵.

② الأسماء والصفات: ۱۵۱/۱۰.



”ہم صفات والی احادیث کو جیسے وارد ہوئی ہیں اسی طرح تسلیم کرتے ہیں، اور یہ

نہیں کہتے کہ یہ کیسے ہیں اور کیوں ہیں؟“ •

﴿2﴾ اللہ تعالیٰ کی صفت خالقیت کا انکار کرنا، جیسا کہ دہریہ ہیں۔ ان لوگوں کا عقیدہ ہے کہ

زمانہ قدیم سے اپنی طبع اور روش پر چل رہا ہے، اس کا کوئی پیدا کرنے والا نہیں۔ اور نہ

ہی اس کو فنا ہے۔ حالانکہ فرمان باری تعالیٰ ہے:

﴿سَبِّحْ اسْمَ رَبِّكَ الْأَعْلَى ۝ الَّذِي خَلَقَ فَسَوَّى ۝﴾

[الأعلى: ۱-۲]

”اے میرے نبی! آپ اپنے برتر و اعلیٰ رب کے نام کی تسبیح پڑھتے رہیے، جس

نے پیدا کیا اور نہایت درست بنایا۔“

ڈاکٹر لقمان سلفی حفظہ اللہ رقمطراز ہیں:

”اس اعلیٰ و ارفع رب کی ایک صفت یہ ہے کہ اس نے تمام مخلوقات کو پہلی بار پیدا

کیا، اور ہر مخلوق کو اس کے حسب حال مناسب شکل و صورت دی، جو اس بات کی

دلیل ہے کہ یہ سب حکیم و علیم باری تعالیٰ کی صناعی اور کارگیری ہے، جس کا کوئی

کام حکمت سے خالی نہیں ہوتا۔“ •

﴿3﴾ ایسی صفات کا انکار جو معطلہ کے نزدیک مشابہات میں سے ہیں۔ اللہ تعالیٰ کا

فرمان ہے:

﴿هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ الْكِتَابِ

وَأُخَرُ مُتَشَابِهَاتٌ فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَابَهَ

مِنْهُ ابْتِغَاءَ الْفِتْنَةِ وَابْتِغَاءَ تَأْوِيلِهِ ۗ﴾ [آل عمران: ۷]

”اُسی نے آپ پر کتاب اتاری ہے، جس میں محکم آیتیں ہیں جو اُس کتاب کی

① الإیمان، ص: ۶۷.

② تیسیر الرحمن، ص: ۱۷۲۷.

اصل ہیں، اور کچھ دوسری آیتیں متشابہ ہیں، پس جن لوگوں کے دلوں میں کھوٹ ہوتا ہے وہ فتنہ انگیزی کی غرض سے اور (اپنی خواہش نفس کے مطابق) تاویل کی غرض سے انہی متشابہ آیتوں کے پیچھے لگ جاتے ہیں۔“

”جن لوگوں کے دلوں میں کفر و نفاق ہے، وہ متشابہ آیتوں کے درپے ہوتے ہیں، تاکہ لوگوں کو شبہات میں مبتلا کر سکیں، اپنے باطل عقائد و نظریات پر فاسد تاویلات کے ذریعہ ان سے استدلال کر سکیں، اور اسلام میں بدعتوں کو رواج دے سکیں، اور جن کا ایمان اور علم راسخ ہوتا ہے وہ ان متشابہات کے بارے میں یہ عقیدہ رکھتے ہیں کہ یہ بھی اللہ تعالیٰ کی آیات ہیں، ان کا جو معنی و مفہوم دیگر قرآنی آیات، احادیث نبویہ اور عربی زبان کے مطابق انہیں سمجھ میں آتا ہے وہ لوگوں کے لیے بیان کرتے ہیں، لیکن ان کی حقیقت اور کنہیات کی کرید میں نہیں پڑتے، اس لیے اصحاب عقل و دانش کے لیے محکم آیتیں ہی کافی اور وافی ہوتی ہیں۔ اور بیماری عقل والے ہمیشہ ہی مشتبہ آیتوں کی تلاش میں ہوتے ہیں، تاکہ اپنے باطل افکار کی تائید میں کوئی دلیل لاسکیں اور مسلمانوں میں شر اور فتنہ پھیلا سکیں۔“

ایسے لوگ جنہوں نے صفات کا انکار کیا، کا پیشوا جہم بن صفوان تھا، اس سے یہ باطل نظریہ جعد بن درہم نے اخذ کیا، جس کو امیر خالد بن عبداللہ القسری نے عید الاضحیٰ کے دن سرعام ذبح کر دیا۔

امام دارمی رحمہ اللہ فرماتے ہیں: ”واقعہ ذبح کے بعد اس نظریہ کے حاملین ذلیل و رسوا ہوتے رہے تھے، حتیٰ کہ وہ وقت آیا کہ جب فقہاء اور علماء کی قلت پیدا ہوگئی اس موقع کو پا کر گمراہ لوگوں نے اپنی بدعات کی تشہیر کی۔ یہود و نصاریٰ اور عراق کے گنوار لوگوں نے اس موقع کو غنیمت جانا اور اسلام کے خاتمہ کے لیے بھرپور کوشش شروع کر دیں تو انہوں نے اللہ تعالیٰ کی صفات کے تعطیل و انکار، انبیاء کی تکذیب اور وحی کے باطل کرنے کو اپنا ہدف بنایا۔“

① تیسیر الرحمن لیسان القرآن، ص: ۱۶۵۔

② الرد علی الجہمیۃ للدارمی، ص: ۱۸۔

## صفات الہیہ کی اقسام:

صفات الہیہ دو قسم پر مبنی ہیں۔ (۱) ذاتی۔ (۲) فعلی۔

(۱) ذاتی: ..... ایسی صفات جو اللہ تعالیٰ کی ذات سے کبھی بھی جدا نہیں ہوتیں، اور نہ ہی ان میں کوئی نقص واضح ہوتا ہے۔ جیسا کہ ”نفس“، ”وجہ“، ”کلام“، ”قدم“ وغیرہ۔

(۲) فعلی: ..... صفات فعلی سے مراد ایسی صفات ہیں جو اللہ رب العالمین کی مشیت اور قدرت کے ساتھ تعلق رکھتی ہیں۔ جب اللہ تعالیٰ چاہے وہ ایسا کرنے پر قدرت رکھتا ہے۔ مثلاً: استواء، النزول، الضحک اور الرضی وغیرہ۔

فائدہ: ..... یاد رہے کہ صفات پر ایمان کے اعتبار سے ذاتی اور فعلی میں کوئی فرق نہیں ہے، جیسے ذاتی صفات پر بلا تاویل، بلا تشبیہ اور بلا تعطیل ایمان لانا ضروری ہے، یعنی فعلی صفات پر ایمان رکھنا بھی لازمی امر ہے۔ پس ان کی تاویل کی جائے اور نہ تشبیہ اور تعطیل۔

مذکورہ تمہیدی کلمات کے بعد مناسب ہے کہ چند ایک صفات کو بیان کر دیا جائے، تاکہ فائدہ کمل ہو جائے۔

☆..... نفس:

اللہ تعالیٰ کا فرمان ہے:

﴿وَيَحْذَرُ كُمُ اللَّهُ نَفْسَهُ ط﴾ [آل عمران: ۲۸]

”اور اللہ تعالیٰ تمہیں اپنے نفس ”ذات“ سے ڈراتا ہے۔“

دوسرے مقام پر فرمایا:

﴿كَتَبَ عَلَىٰ نَفْسِهِ الرَّحْمَةَ ط﴾ [الأنعام: ۱۲]

”اس نے رحمت کو اپنے نفس کے اوپر لازم کر لیا ہے۔“

اور حدیث قدسی ہے۔ رسول اللہ ﷺ نے ارشاد فرمایا: اللہ تعالیٰ فرماتا ہے:

((إِنْ ذَكَرْنِي فِي نَفْسِي ذَكَرْتُهُ فِي نَفْسِي . )) •

① الترغيب والترهيب: ۲/۳۹۳، مختصر العلو، رقم: ۹۴.

”اگر میرا بندہ مجھے اپنے نفس میں یاد کرتا ہے تو میں بھی اس کو اپنے نفس میں یاد کرتا ہوں۔“

☆.....الحب والفرح:

اللہ تعالیٰ اپنے بندوں کے اچھے اور نیک اعمال کی بنیاد پر ان سے محبت کرتا ہے اور بہت خوش ہوتا ہے۔ اللہ تعالیٰ کا ارشاد ہے:

﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ ط﴾

[آل عمران: ۳۱]

”آپ کہہ دیجیے کہ اگر تم اللہ سے محبت کرتے ہو تو میری اتباع کرو، اللہ تم سے محبت کرے گا۔“

دوسرے مقام پر فرمایا:

﴿وَاللَّهُ يُحِبُّ الصَّابِرِينَ ۝﴾ [آل عمران: ۱۴۶]

”اور اللہ صبر کرنے والوں کو پسند کرتا ہے۔“

مزید فرمایا:

﴿وَاللَّهُ يُحِبُّ الْمُحْسِنِينَ ۝﴾ [آل عمران: ۱۴۸]

”اور اللہ اچھا عمل کرنے والوں سے محبت کرتا ہے۔“

اور رسول اللہ ﷺ کا ارشاد ہے:

(( وَاللَّهِ لَئِنْ أَشِدُّ فَرَحًا بِتَوْبَةِ عَبْدِهِ مِنْ أَحَدِكُمْ يَجِدُ ضَالَّتَهُ

بِاللَّغْلَاةِ ..... )) •

”اللہ کی قسم! اللہ تعالیٰ اپنے بندے کی توبہ پر بہت خوش ہوتا ہے، حتیٰ کہ اس آدمی سے بھی زیادہ جو اپنی گم شدہ سواری کو پالیتا ہے۔“

☆..... کراہت و غضب:

اسی طرح اللہ رب العزت اپنے بندوں کے بعض اعمال کو ناپسند کرتا ہے اور ان کے کرنے والوں سے ناراض ہوتا ہے۔ اللہ تعالیٰ کا فرمان ہے:

﴿وَمَنْ يَقْتُلْ مُؤْمِنًا مُتَعَمِدًا فَجَزَاءُ مَا كَفَرْنَا بِهِ أَوْ كَانَ جَهَنَّمَ خَالِدًا فِيهَا وَغَضَبَ اللَّهِ عَلَيْهِ ط﴾ [النساء: ۹۳]

”اور جو شخص کسی مسلمان کو جان بوجھ کر قتل کر دے گا، تو اس کا بدلہ جہنم ہوگا، جس میں وہ ہمیشہ رہے گا، اور اس پر اللہ کا غضب ہوگا۔“

دوسرے مقام پر فرمایا:

﴿وَلَكِنْ مَنْ شَرَحَ بِالْكُفْرِ صَدًّا فَعَلَيْهِمْ غَضَبٌ مِنَ اللَّهِ وَلَهُمْ عَذَابٌ عَظِيمٌ ۝﴾ [النحل: ۱۰۶]

”وہ شخص جس نے کفر کے لیے اپنا سینہ کھول دیا ہو، تو ایسے لوگوں پر اللہ کا غضب نازل ہوگا۔“

مزید فرمایا:

﴿وَلَوْ أَرَادُوا الْخُرُوجَ لَأَعَدُّوا لَهُ عُدَّةً وَلَكِنْ كَرِهَ اللَّهُ انبِعَاثَهُمْ﴾ [التوبة: ۴۶]

”اور اگر ان کا ارادہ نکلنے کا ہوتا تو اس کے لیے تیاری کرتے، لیکن اللہ نے (جہاد کے لیے) ان کی روانگی کو پسند نہیں کیا۔“

اور رسول مکرم ﷺ نے انصار صحابہ رضی اللہ عنہم کے متعلق فرمایا:

(( مَنْ أَحَبَّهُمْ أَحَبَّهُ اللَّهُ وَمَنْ أَبْغَضَهُمْ أَبْغَضَهُ اللَّهُ . )) •

”جو ان (انصار) سے محبت کرتا ہے، اللہ اس سے محبت رکھتا ہے۔ اور جو ان سے بغض رکھتا ہے، اللہ اس سے بغض رکھتا ہے۔“

اللہ تعالیٰ کے لیے صفت رضی ثابت ہے۔ اللہ تعالیٰ نے فرمایا:

﴿وَالسَّابِقُونَ الْأُولُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ  
بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ﴾ [التوبة: ۱۰۰]

”اور مہاجرین اور انصار میں سے وہ اولین لوگ جنہوں نے ہجرت کرنے اور  
ایمان لانے میں دوسروں پر سبقت کی، اور وہ دوسرے لوگ جنہوں نے ان  
ساتھ پیروی کی، اللہ ان سب سے راضی ہو گیا، اور وہ  
سب اللہ سے راضی ہو گئے۔“

اور سیدنا انس بن مالک رضی اللہ عنہ فرماتے ہیں کہ ہم رسول اللہ صلی اللہ علیہ وسلم کے ساتھ ابوسفیف  
لوہار کے ہاں گئے اور وہ (رسول اللہ صلی اللہ علیہ وسلم کے صاحبزادے) سیدنا ابراہیم رضی اللہ عنہ کے رضاعی  
باپ تھے تو رسول اللہ صلی اللہ علیہ وسلم نے سیدنا ابراہیم رضی اللہ عنہ کو لے لیا اور انھیں بوسہ دیا اور ان کے  
اوپر منہ مبارک رکھا، پھر اس کے بعد ابوسفیف کے ہاں گئے اور سیدنا ابراہیم رضی اللہ عنہ حالت نزع  
میں تھے، تو رسول اللہ صلی اللہ علیہ وسلم کی آنکھوں میں آنسو آ گئے تو سیدنا عبدالرحمن بن عوف رضی اللہ عنہ نے  
آپ صلی اللہ علیہ وسلم سے عرض کیا کہ یا رسول اللہ! آپ بھی (روتے ہیں؟) تو آپ صلی اللہ علیہ وسلم نے فرمایا:  
اے ابن عوف! یہ رونا تو ایک رحمت ہے۔ پھر آپ صلی اللہ علیہ وسلم نے ارشاد فرمایا:

((إِنَّ الْعَيْنَ تَدْمَعُ وَالْقَلْبَ يَحْزَنُ وَلَا تَقُولُ إِلَّا مَا يَرْضَى رَبُّنَا  
إِنَّا لَفِرَاقُكَ يَا إِبْرَاهِيمَ لَمَحْزُونُونَ.))

”آنکھیں روروی ہیں اور دل رنجیدہ ہے، لیکن ہم زبان سے وہی بات کہیں گے جس  
سے ہمارا رب راضی ہو، اور اے ابراہیم! ہم تمہاری جدائی سے بڑے غمگین ہیں۔“

پھمڑا کچھ اس ادا سے کہ رُت ہی بدل گئی

اک شخص سارے شہر کو دیراں کر گیا!

☆.....الرحمة:

رحمت بھی رب تعالیٰ کی صفت ہے، اہل ایمان اس کی رحمت کا یقین رکھتے ہیں۔ اللہ تعالیٰ کا فرمان ہے:

﴿أُولَٰئِكَ يَرْجُونَ رَحْمَةَ اللَّهِ ط﴾ [البقرة: ۲۱۸]

”وہی لوگ اللہ کی رحمت کی امید رکھتے ہیں۔“

اور اہل ایمان اسی سے رحمت کی بھیک مانگتے ہیں:

﴿وَهَبْ لَنَا مِنْ لَدُنْكَ رَحْمَةً ط﴾ [آل عمران: ]

”اور ہمیں اپنے پاس سے رحمت عطا فرما۔“

رحمت الہی، اہل ایمان کے لیے سب سے قیمتی متاع ہے:

﴿وَلَمَّا غَفِرْنَا مِنَ اللَّهِ وَرَحْمَةً خَيْرٌ مِمَّا يَجْمَعُونَ ۝﴾

[آل عمران: ۱۵۷]

”اللہ کی مغفرت و رحمت، اس مال و دولت سے زیادہ بہتر ہے جو وہ جمع کرتے ہیں۔“

اللہ رب کائنات نے اپنے اوپر رحمت کو لازم کر لیا ہے:

﴿كَتَبَ رَبُّكُمْ عَلَيَّ نَفْسِيهِ الرَّحْمَةَ ط﴾ [الأنعام: ۵۴]

”تمہارے رب نے اپنے اوپر رحمت کو لازم کر لیا ہے۔“

رحمت کی قسمیں:

اللہ تعالیٰ کی رحمت دو طرح کی ہے: (۱) رحمت عامہ۔ (۲) رحمت خاصہ۔

(۱) **رحمت عامہ:**..... اللہ تعالیٰ کی رحمت عامہ ہر ایک کے لیے عام ہے، اس

میں مسلم اور کافر کی تمیز نہیں ہے، اور نہ انسان اور حیوان کی۔ اللہ تعالیٰ کا فرمان ہے:

﴿وَرَحْمَتِي وَسِعَتْ كُلَّ شَيْءٍ ط﴾ [المؤمن: ۵۴]

”اور میری رحمت ہر چیز کو شامل ہے۔“

(۲) **رحمت خاصہ:**..... رحمت خاصہ سے مراد وہ جو انبیاء علیہم السلام، اولیاء کرام اور

اہل ایمان کے ساتھ خاص ہے۔ اللہ تعالیٰ کا فرمان ہے:

﴿ إِنَّ اللَّهَ بِالنَّاسِ لَرَوُوفٌ الرَّحِيمُ ۝ ﴾ [البقرة: ۱۴۳]

”بے شک اللہ لوگوں کے لیے بہت ہی شفقت اور رحمت والا ہے۔“

یاد رہے کہ آیت کریمہ میں ”الناس“ سے مراد اہل ایمان خاص لوگ ہیں۔ جنہوں نے رسول کریم ﷺ کے ساتھ تحویلِ قبلہ سے قبل بھی نمازیں پڑھی تھیں۔

☆..... خوشی دے کر ہنسانا اور غم دے کر رلاتا:

اللہ رب العالمین کی ذات ہے جس نے انسان میں ”ہنسے اور رونے“ کی قوت ودیعت کی ہے۔ پس اللہ تعالیٰ نے دنیا میں جسے چاہا خوشی دے کر ہنسایا، اور جسے چاہا غم دے کر رونے پر مجبور کیا۔ اللہ رب العالمین کا ارشاد ہے:

﴿ وَإِنَّهُ هُوَ أَضْحَكٌ وَأَبْكِي ۝ ﴾ [النجم: ۴۳]

”اور یہ کہ وہی ہنساتا ہے اور رلاتا ہے۔“

☆..... العلو:

”علو“ اللہ تعالیٰ کی صفت ہے، جس کا معنی یہ ہے کہ وہ اپنی تمام مخلوقات سے بلند ہے۔ اللہ تعالیٰ کا ارشاد ہے:

﴿ وَهُوَ الْعَلِيُّ الْعَظِيمُ ۝ ﴾ [البقرة: ۲۵۵]

”وہی بلندی اور عظمت والا ہے۔“

یہی وجہ ہے کہ فرشتے اور جبریل اللہ عزوجل کی طرف چڑھتے ہیں۔ ارشاد باری تعالیٰ ہے:

﴿ تَعْرُجُ الْمَلَائِكَةُ وَالرُّوحُ إِلَيْهِ ۝ ﴾ [المعارج: ۴]

”فرشتے اور روح (جبریل) اس کے پاس چڑھ کر جاتے ہیں۔“

ابن جریر نے اس آیت کریمہ کی تفسیر یہ بیان کی ہے کہ ”فرشتے اور جبریل اللہ عزوجل کی جانب عروج کرتے ہیں، بائیں طور کہ ایک دن میں ساتویں زمین کی آخری تہہ سے ساتویں آسمان کے اوپر..... اُن کے چڑھنے کی تیزی رفتار دوسری مخلوقات کے پچاس ہزار سال کی



رفقار کے برابر ہوتی ہے۔ (تفسیر طبری)

رسول اللہ ﷺ کا ارشاد گرامی ہے:

(( أَلَا تَأْمَنُونَ بِي وَأَنَا أَمِينٌ مَنْ فِي السَّمَاءِ يَأْتِنُنِي حَبْرُ السَّمَاءِ صَبَاحًا وَمَاءً. )) •

”کیا تم مجھے امین نہیں مانتے اور حالانکہ جو آسمان میں ہے، میں تو اس کا امین ہوں اور میرے پاس آسمانوں کی خبر صبح و شام آتی ہے۔“

اور فرمایا:

(( إِذَا قَضَى اللَّهُ الْأَمْرَ فِي السَّمَاءِ ضَرَبَتْ الْمَلَائِكَةُ بِأَخْنَحَتِهَا خِضْعَانًا لِقَوْلِهِ. )) •

”جب اللہ تعالیٰ کسی کام کا آسمانوں میں فیصلہ کرتا ہے تو فرشتے اس فیصلے کو تسلیم کرتے ہوئے اپنے پر مارتے ہیں۔“

علو کا انکار:

اہل سنت والجماعت کے برعکس جمیہ نے اللہ تعالیٰ کی صفت ”علو“ کا انکار کیا ہے۔ ان کا کہنا ہے کہ اللہ تعالیٰ فوق السموات سے لے کر تحت الثریٰ تک ہر جگہ موجود ہے۔

(( اللَّهُ فِي كُلِّ مَكَانٍ لَا يَخْلُؤُا مِنْهُ مَكَانٌ. )) •

”اللہ تعالیٰ تو ہر جگہ موجود ہے، کوئی جگہ بھی اس کے وجود سے خالی نہیں ہے۔“

**نوٹ:**..... جمیہ کے اس قول سے اسلام میں وحدۃ الوجود، وحدۃ الشہود اور حلول جیسے شرکاتہ اور باطل نظریات و عقائد نے جگہ پکڑی۔

**وحدۃ الوجود:**..... جمیہ کے قول سے صوفیاء نے عقیدہ وحدۃ الوجود کو اخذ کیا، اور اسے اسلام کے اندر داخل کرنے کی کوشش کیں۔ حالانکہ نظریہ وحدۃ الوجود سے تو اسلام کی بنیاد

② صحیح بخاری مع الفتح: ۴۵۳ / ۱۳.

① صحیح بخاری مع الفتح: ۶۷ / ۸.

③ الرد علی الجہمیة، ص: ۳۴.

ہی مل کر رہ جاتی ہے۔

وحدة الوجود کا مطلب یہ ہے کہ تمام کائنات کا وجود عین اللہ تعالیٰ کا وجود ہے، اور کوئی بھی چیز اللہ تعالیٰ کے وجود سے باہر نہیں۔ اگرچہ دیکھنے میں یہ الگ الگ وجود نظر آتے ہیں مگر حقیقت تمام کی ایک ہے جو حقیقت اللہ تعالیٰ کا ہی وجود ہے۔<sup>①</sup>

ان عقائد و نظریات کے حاملین کے ہاں خالق و مخلوق میں کوئی فرق نہیں۔ چنانچہ بعض صوفیاء نے توحید کی تعریف یوں کی ہے کہ بشریت کے دور کرنے اور اپنے اوپر الوہیت ثابت کرنے کا نام توحید ہے۔<sup>②</sup>

قرآن وحدیث اس عقیدہ و نظریہ کی بھرپور تردید اور مخالفت کرتے ہیں، اور واضح بیان کرتے ہیں کہ اللہ تعالیٰ اپنی مخلوق سے بلند اور بائن یعنی جدا ہے، اور وہ عرش پر مستوی ہے۔ وہ مخلوق کے ساتھ متحد ہے اور نہ ہی مخلوق میں حلول کرتا ہے۔ اللہ تعالیٰ کا ارشاد ہے:

﴿أَمْ أَمِنْتُمْ فِي السَّمَاءِ ط﴾ [الملک: ۱۷]

”یا تم اس کی طرف سے مطمئن ہو گئے ہو جو آسمان میں ہے۔“

اور رسول مکرم ﷺ نے اس لوٹڈی سے دریافت کیا جس کو سیدنا معاویہ بن حکم سلمی رضی اللہ عنہ

نے آزاد کرنے کا عندیہ ظاہر کیا تھا:

(( أَيْنَ اللّٰهُ؟ قَالَتْ: فِي السَّمَاءِ، قَالَ: مَنْ أَنَا؟ قَالَتْ: أَنْتَ رَسُولُ

اللّٰهِ۔ قَالَ: أَعْتَقْتَهَا فَإِنَّهَا مُؤْمِنَةٌ. ))<sup>③</sup>

”اللہ کہاں ہے؟ اس نے کہا: آسمان میں ہے۔ پھر آپ نے اس سے سوال کیا

کہ میں کون ہوں؟ تو اُس نے کہا: آپ اللہ کے رسول ہیں۔ چنانچہ رسول

مکرم ﷺ نے سیدنا معاویہ رضی اللہ عنہ کو فرمایا: اس کو آزاد کر دو، یہ مومنہ ہے۔“

① امداد المشتاق از اشرف علی تھانوی، ص: ۱۰۱، دین تصوف، ص: ۱۱۶.

② دین تصوف، ص: ۸۰.

③ صحیح مسلم، کتاب المساجد، رقم: ۱۱۹۹.

مذکورہ بالا حدیث پاک سے یہ بات روز روشن کی طرح عیاں ہے کہ نبی کریم ﷺ نے اس لوٹری کے ایماندار ہونے کا سرٹیفکیٹ دیا کہ وہ تسلیم کرتی تھی کہ اللہ تعالیٰ آسمان میں ہے..... اور اس کے بدلہ میں آپ نے اسے آزاد کرنے کا حکم دیا۔

امام مالک رحمہ اللہ فرماتے ہیں:

(( اللَّهُ فِي السَّمَاءِ وَعِلْمُهُ فِي كُلِّ مَكَانٍ )) [كتاب السنة]

”اللہ تعالیٰ آسمان میں ہے، اور اس کا علم ہر جگہ میں ہے۔“

**وحدة الشهود:**..... یہ نظریہ باطلہ بھی پہلے نظریہ وحدۃ الوجود سے ملتا جلتا ہے۔ اس نظریہ کی تردید سیدنا موسیٰ علیہ السلام کے اس قصے سے ہو جاتی ہے، جس میں سیدنا موسیٰ علیہ السلام نے اللہ تعالیٰ سے درخواست کی کہ اے اللہ! میں تجھے دیکھنا چاہتا ہوں۔ تو اللہ تعالیٰ نے ارشاد فرمایا:

﴿لَنْ تَرَانِي وَلَكِنْ انظُرْ إِلَى الْجَبَلِ فَإِنِ اسْتَقَرَّ مَكَانَهُ فَسَوْفَ تَرَانِي  
فَلَمَّا تَجَلَّى رَبُّهُ لِلْجَبَلِ جَعَلَهُ دَكًّا وَخَرَّ مُوسَىٰ ضَعْفًا ۝﴾

[الأعراف: ۱۴۳]

”تو مجھے نہیں دیکھ سکتا، لیکن اس پہاڑ کی طرف دیکھ، اگر یہ اپنی جگہ پر باقی رہ جائے تو تو مجھے دیکھ لے گا، پس جب اس پہاڑ پر ان کے رب کی تجلی کا ظہور ہوا تو اسے ریزہ ریزہ کر دیا، اور موسیٰ غش کھا کر گر پڑے۔“

امام ابن خزیمہ رحمہ اللہ اس مذکورہ آیت کی تفسیر میں رقمطراز ہیں: ”اے عقلمند! کیا علم محیط نہیں ہے اگر اللہ تعالیٰ بذات خود ہر جگہ ہر انسان اور ہر مخلوق کے ساتھ ہو جیسا کہ معطلہ کا زعم ہے، تو پھر ہر چیز کے لیے متجلی ہو۔ اس طرح تمام نرم و سخت زمین، پہاڑ اور میدان و جنگل اور ویرانے اور آبادیاں اور جو کچھ ان میں نباتات اور عمارتیں وغیرہ موجود ہیں، ان کے لیے بھی متجلی ہوا ہوتا تو ان کے بھی پر نچے اڑ گئے ہوتے، کیونکہ اللہ تعالیٰ نے فرمایا ہے کہ: ﴿فَلَمَّا تَجَلَّى رَبُّهُ لِلْجَبَلِ جَعَلَهُ دَكًّا﴾..... ”پس جب اس پہاڑ پر ان کے رب کی تجلی کا ظہور ہوا، تو اسے ریزہ ریزہ کر دیا۔“ (کتاب التوحید، از امام ابن خزیمہ رحمہ اللہ)

اس نظریہ کی حقیقت سید رشید رضا مصری رحمۃ اللہ علیہ نے ”تفسیر المنار: ۲۳۹/۱۰“ میں کچھ یوں بیان فرمائی ہے: ”فلسفہ وحدۃ الشہود کو عام طور پر لوگ ”فنا فی اللہ“ سے تعبیر کرتے ہیں، اور اس کی حقیقت کچھ یوں بیان کی جاتی ہے کہ بندہ الہی ذات کے شہود کو فراموش کر دے اور اپنے عزم و احساس سے غافل ہو جائے، اور یہ سمجھنے لگ جائے کہ وہ صفاتِ الہیہ میں سے کسی ایک صفت کا مظہر ہے، اور اس کے اسماء میں سے کسی اسم کی جلوہ گاہ ہے اور امر الہی کے سامنے بالکل بے بسی کا اظہار کرے۔“

اور جب کئی ابتدائی منازل اور مشکل ترین مراحل طے کرنے کے بعد کسی شخص کو یہ مقام حاصل ہو جاتا ہے تو وہ دائمی اور استقلالی نہیں ہوتا، بلکہ یہ سعادت کبھی کبھی اور گاہے گاہے ایک آدھ لمحہ کے لیے حاصل ہوتی ہے، اس مرتبہ کو ”وحدت الشہود“ کے نام سے موسوم کیا جاتا ہے۔ جو کہ ایک باطل مادی نظریہ ہے، جسے ہندو برہمنوں اور بدھ مت کے جوگیوں کے تخیلات سے مستعار لیا گیا ہے۔ اس عقیدہ کو اپنانے اور اختیار کرنے کے بعد انسان کافر اور جمیع انبیاء و رسل علیہم السلام کی ملل و ادیان سے خارج ہو جاتا ہے، اور نہایت افسوس سے کہنا پڑ رہا ہے کہ بہت سے مسلمان کہلانے والے صوفی منشی لوگ بھی اسی فتنہ کی زد میں آ گئے۔

یقیناً اس نظریہ کے ایجاد کی غرض صرف یہی تھی کہ خالق و مخلوق، عابد و معبود کا فرق باقی نہ رہے، جو ذوقِ خدائی کی راہ میں سب سے بڑی رکاوٹ ہے۔ علی ہجویری التونی (۳۶۵ھ) بھی اسی عقیدہ وحدۃ الشہود کے حامل تھے۔ چنانچہ اپنی تصنیف ”کشف المحجوب“ میں بایزید بسطامی کا ایک قول نقل کرتے ہیں، جو شطیحات کی قبیل سے ہے۔ بایزید بسطامی کہتے ہیں:

(( سُبْحَانِي مَا أَعْظَمُ شَأْنِي ))

”میں پاک ہوں، میری عظمت کے کیا کہنے۔“ العیاذ باللہ۔

حلول:

یہ عقیدہ یہودیوں، عیسائیوں اور عقائد ہندومت کا اہم جزء ہے۔

یہ بات حتمی ہے کہ مسلمانوں کے درمیان اس عقیدے کا پرچار کرنے والا پہلا شخص عبداللہ

بن سبایہودی ہے۔ (جس نے خلافت عثمانیہ رضی اللہ عنہ میں منافقانہ طور پر اسلام قبول کیا تھا۔)

اس نے دعویٰ کیا تھا کہ اللہ علی رضی اللہ عنہ کے اندر حلول (داخل ہو گیا) کر گیا ہے۔

اس کے بعد بہت سارے لوگوں نے اپنے اپنے مقتداء کے بارے میں دعویٰ کیا کہ اس

میں اللہ داخل ہو گیا ہے، اور کچھ نے کہا: اللہ خود ہمارے اندر داخل ہو گیا ہے۔

پھر حاجی بیگاشی ۱۲۸۱ م ۶۸۰ ھ تا ۱۳۳۷ م ۶۳۸ ھ نے اس کو سلسلہ کے طور پر چلایا۔

اور پھر کچھ لوگوں نے دعویٰ کیا کہ اللہ ہر خوبصورت جسم میں داخل ہو جاتا ہے اور وہ ان کو سجدہ

کرنے لگتے ہیں۔

اور پھر کچھ لوگوں نے دعویٰ کیا کہ کائنات کی ہر چیز میں (معاذ اللہ) اللہ حلول کیے

ہوئے ہے۔ جس طرح کہ حسن رضوان متوفی ۱۳۱۰ ھ اپنے ”دیوان روض القلوب“ میں یہ

اشعار لکھتا ہے:

فَلَيْسَ فِي الْوُجُودِ شَيْءٌ يُشْهَدُ

سِوَاهُ فَالْأَشْيَاءُ بِهِ تَوَحَّدُ

”موجودات میں کوئی شے نہیں ہے، جس کا مشاہدہ کیا جاسکے، مگر وہی ذات الہیہ

ساری اشیاء کے اندر مضمحل ہے۔ (یعنی حلول کیے ہوئے ہے۔)“

حالانکہ شریعت اسلامیہ اس عقیدہ کا سختی سے رد کرتی ہے، سلف صالحین اس سے نالاں

ہیں اور ہم اس سے برأت کا اظہار کرتے ہیں۔ چنانچہ علامہ ابن حزم اندلسی المتوفی سنہ ۴۵۴ ھ

رقطراز ہیں:

(( وَأَمَّا مَنْ قَالَ إِنَّ اللَّهَ عَزَّوَجَلَّ هُوَ فُلَانٌ لَا إِنْسَانَ أَوْ أَنَّ اللَّهَ

تَعَالَى يَحِلُّ فِي جِسْمٍ مِنْ أَجْسَامِ خَلْقِهِ، أَوْ أَنَّ بَعْدَ مُحَمَّدٍ

② الفرق بين الفرق، ص: ۲۲۵ - ۲۳۸.

① الفرق بين الفرق، ص: ۲۲۵.

③ الفرق بين الفرق، ص: ۲۲۶.

④ تصوف کو بیجا ہے، از فقہ احمد ندوی، ص: ۶۸.

نَبِيًّا غَيْرَ عِيسَى بْنِ مَرْيَمَ فَإِنَّهُ لَا يَخْتَلِفُ اثْنَانِ فِي تَكْفِيرِهِ . ۱۰

”جو شخص کسی معین انسان کے متعلق یہ عقیدہ رکھے کہ اللہ تعالیٰ وہی انسان ہے، یا یہ کہ اللہ تعالیٰ اپنی مخلوق میں سے کسی کے جسم میں حلول کر گیا ہے..... تو اس کی تکفیر میں آج تک دو آدمیوں نے بھی اختلاف نہیں کیا۔“

اور سید محمد نعیم الدین مرادا آبادی لکھتے ہیں:

”اس میں نصاریٰ کا رد کہ الہ غذا کا محتاج نہیں ہو سکتا تو جو غذا کھائے جسم رکھے اس جسم میں تحلیل واقع ہو۔ غذا اس کا بدل ہے، وہ کیسے الہ ہو سکتا ہے۔“ ۱۱

اور مفتی عبدالقیوم خان ہزاروی لکھتے ہیں:

”..... یہ کہنا کہ فنا فی اللہ ہو کر بندہ خدا کے برابر ہو جاتا ہے، خالص شرک ہے، ایسے جاہل کو فوراً توبہ کرنا لازم ہے۔ ورنہ اسے چھوڑ دیں اس سے تعلق اس طرح رکھیں جیسے مسلمان اور مشرک کا تعلق۔“ ۱۲

☆..... استواء علی العرش:

صحابہ کرام رضی اللہ عنہم، تابعین عظام اور ائمہ کرام رضی اللہ عنہم کا عقیدہ تھا کہ اللہ تعالیٰ عرش پر مستوی ہے۔ جس طرح اس کے مقام اعلیٰ اور عظمت و جلال کے لائق ہے، نہ اس کا انکار کیا جاسکتا ہے، نہ اسے تشبیہ دی جاسکتی ہے، اور نہ ہی اس کی کیفیت بیان کی جاسکتی ہے۔ اللہ تعالیٰ کا ارشاد ہے:

﴿إِنَّ رَبَّكُمُ اللَّهُ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ ۗ﴾ [الأعراف: ۵۴]

”بے شک آپ کا رب وہ اللہ ہے جس نے آسمانوں اور زمین کو چھ (۶) دنوں

① الملل، لابن حزم: ۲/۲۶۹.

② تفسیر خزائن العرفان مع کنز الإیمان، تفسیر سورة المائدة، رقم: ۷۵، حاشیہ، رقم: ۱۹۳.

③ منهاج الفتاویٰ: ۱/۴۹۲.

میں پیدا کیا، پھر عرش پر مستوی ہو گیا۔“

امام بخاری رضی اللہ عنہ نے اپنی کتاب ”الصحيح“ میں ﴿اَسْتَوَى عَلَى الْعَرْشِ﴾ کے مسئلہ میں جہمیہ پر رد کرتے ہوئے لکھا ہے کہ ”استوی“ کا معنی ابو العالیہ نے ”ارتفع“ اور مجاہد نے ”علا“ کیا ہے۔ ●

یعنی استوی کی بغیر کوئی مثال اور بغیر کوئی کیفیت بیان کیے ہوئے۔ اس کے بعد لکھا ہے کہ عرش وہ جسم ہے جو تمام کائنات کو محیط ہے، اور تمام مخلوقات سے عظیم تر ہے۔ اللہ تعالیٰ آسمانوں اور زمین اور ان کے درمیان کی تمام مخلوقات کی دیکھ بھال کرتا ہے، ان کے لیے اپنے اوامر صادر فرماتا ہے، اور اپنی معلوم حکمتوں کے مطابق ان میں تصرف کرتا ہے۔

امام عثمان الدارمی رحمہ اللہ فرماتے ہیں:

(( عَلِمْنَا يَقِينًا بِلَا شَكِّ أَنَّ اللَّهَ فَوْقَ عَرْشِهِ فَوْقَ سَمَوَاتِهِ وَصَفَ كَمَا بَاتِنٌ مِنْ خَلْقِهِ . )) ●

”ہم پورے یقین سے کہتے ہیں کہ اللہ تعالیٰ آسمانوں کے اوپر عرش پر ہے، جیسا کہ اس نے خود بیان کیا ہے، اور وہ مخلوق سے جدا ہے۔“

مزید فرماتے ہیں:

(( فَسَمَنَ لَمْ يَقْصِدْ بِإِيمَانِهِ وَعِبَادَتِهِ إِلَى اللَّهِ الَّذِي اسْتَوَى عَلَى الْعَرْشِ فَوْقَ سَمَوَاتِهِ وَبَانَ مِنْ خَلْقِهِ فَإِنَّمَا يَعْبُدُ غَيْرَ اللَّهِ وَلَا يَذَرِي آيَنَ اللَّهِ . )) ●

”پس جو کوئی اللہ پر ایمان نہیں رکھتا، اس لحاظ سے کہ وہ عرش پر مستوی اور مخلوق سے الگ ہے تو وہ غیر اللہ کی عبادت کرتا ہے۔ اور اسے معلوم نہیں کہ

① صحیح بخاری، کتاب التوحید، باب وکان عرشہ علی الماء، [ہود: ۷]۔ وهو رب العرش العظيم،

التوبة: ۲۹۔

② الرد علی الجہمیة، ص: ۵۵۔

③ الرد علی الجہمیة، ص: ۳۶۔

اللہ کہاں ہے؟“

سورۃ یونس میں ارشاد فرمایا:

﴿إِنَّ رَبَّكُمُ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَىٰ  
عَلَى الْعَرْشِ يُدَبِّرُ الْأَمْرَ ۗ﴾ [یونس: ۳]

”بے شک تمہارا رب وہ اللہ ہے جس نے آسمانوں اور زمین کو چھ دنوں میں پیدا  
کیا، پھر عرش پر مستوی ہو کر تمام امور کی دیکھ بھال کرنے لگا۔“

مزید ارشاد فرمایا:

﴿الرَّحْمَنُ عَلَى الْعَرْشِ اسْتَوَىٰ ۗ﴾ [طہ: ۵]

”وہ نہایت مہربان عرش پر مستوی ہے۔“

حافظ ابن کثیر لکھتے ہیں کہ ”قرآن و سنت میں اللہ تعالیٰ کی جو صفات ثابت ہیں، ان کے  
سلسلے میں سلف کا مسلک یہی رہا ہے کہ انہیں اسی طرح بغیر تاویل و تحریف، تشبیہ و تمثیل اور بغیر  
کوئی کیفیت بیان کیے ہوئے مان لیا جائے۔“ (تفسیر ابن کثیر)

امام مالک رحمہ اللہ سے جب پوچھا گیا کہ اللہ تعالیٰ کے فرمان ﴿الرَّحْمَنُ عَلَى الْعَرْشِ  
اسْتَوَىٰ﴾ کا کیا معنی تو آپ نے جواب دیا:

((الْإِسْتِوَاءُ مَعْلُومٌ، وَالْكَفِيَّةُ مَجْهُولٌ وَالْإِيمَانُ بِهِ  
وَاجِبٌ.)) •

”استواء معلوم ہے، اس کی کیفیت معلوم نہیں اور اس پر ایمان لانا واجب ہے۔“

☆..... النزول:

اہل سنت والجماعت کا عقیدہ ہے کہ اللہ سبحانہ و تعالیٰ ہر رات کو آسمان دنیا پر نزول فرماتا  
ہے۔ بالکل حقیقی نزول جیسے اس کی ذات اقدس کے لائق ہے۔ سیدنا ابو ہریرہ رضی اللہ عنہ سے مروی  
ہے کہ رسول اللہ ﷺ نے فرمایا:



((يَنْزِلُ رَبُّنَا تَبَارَكَ وَتَعَالَى كُلَّ لَيْلَةٍ إِلَى السَّمَاءِ الدُّنْيَا حِينَ يَبْقَى ثُلُثُ اللَّيْلِ الْآخِرُ فَيَقُولُ: مَنْ يَدْعُونِي فَأَسْتَجِيبَ لَهُ؟ مَنْ يَسْأَلُنِي فَأَعْطِيَهُ وَمَنْ يَسْتَغْفِرُنِي فَأَغْفِرَ لَهُ؟)) •

”ہمارا رب اللہ تعالیٰ ہر رات آسمانِ دنیا کی طرف نزول فرماتا ہے جب رات کا آخری ایک تہائی حصہ باقی رہ جاتا ہے۔ پھر وہ ارشاد فرماتا ہے؟ کون ہے اس وقت جو مجھے پکارے تو میں اس کی پکار قبول کروں؟ اور کون ہے جو مجھ سے سوال کرے تو میں اسے عطا کروں؟ اور کون ہے جو مجھ سے بخشش طلب کرے تو میں اس کو معاف کروں۔“

حافظ ابن عبدالبر رحمہ اللہ فرماتے ہیں:

((هُوَ حَدِيثٌ مَنْقُولٌ مِنْ طُرُقٍ مُسْتَوَاتِرَةٍ وَوُجُوهُ كَثِيرَةٍ مِنْ أَخْبَارِ الْعُدُولِ عَنِ النَّبِيِّ ﷺ .)) •

”یہ حدیث متواتر طرق، کثیر اسناد اور عادل رواۃ کے ذریعے نبی ﷺ سے منقول ہے۔“

حافظ ابن قیم الجوزیہ رحمہ اللہ رقمطراز ہیں:

((إِنَّ نَزُولَ الرَّبِّ تَبَارَكَ وَتَعَالَى إِلَى السَّمَاءِ الدُّنْيَا قَدْ تَوَاتَرَتْ الْأَخْبَارُ بِهِ عَنْ رَسُولِ اللَّهِ ﷺ رَوَاهُ عَنْهُ نَحْوُ ثَمَانِيَةٍ وَعِشْرِينَ نَفْسًا مِنَ الصَّحَابَةِ .)) •

”یقیناً رب تبارک و تعالیٰ کا آسمانِ دنیا کی طرف نزول فرماتا رسول اللہ ﷺ سے متواتر احادیث سے مروی ہے، جس کو تقریباً اٹھائیس (۲۸) صحابہ نے روایت کیا ہے۔“

① التمهيد: ۱۲۸/۷.

② الماتريدية: ۳/۳۶.

## نزول باری تعالیٰ کی کیفیت:

اللہ تبارک و تعالیٰ کا نزول برحق ہے، لیکن کیفیت معلوم نہیں ہے، وہ بلا کیف نزول فرماتا ہے۔ عبد اللہ بن مبارک، امام ابوحنیفہ، فضیل ابن عیاض اور اسحاق بن راہویہ کا یہی قول ہے۔ امام حماد بن زید سے ”نزول الی السماء الدنيا“ کے بارے میں سوال کیا گیا کہ وہ ایک مکان سے دوسرے مکان کی طرف منتقل ہوتا ہے؟ حماد بن زید ابتداءً تو خاموش رہے اور پھر فرمایا:

(( هُوَ فِي مَكَانِهِ ، يَقْرُبُ مِنْ خَلْفِهِ كَيْفَ يَشَاءُ ))

”وہ اپنے مکان میں ہے، جیسے چاہتا ہے اپنی مخلوق کے قریب ہوتا ہے۔“

امام ابوحنیفہ رحمہ اللہ سے اللہ تبارک و تعالیٰ کی صفت ”نزول الی السماء الدنيا“ کے بارے میں سوال کیا گیا تو آپ نے جواباً فرمایا: (( يَنْزِلُ بِلَا كَيْفٍ ..... )) ..... ”رب تعالیٰ کا نزول مقدس بلا شک و شبہ ضرور ہوتا ہے، مگر ہمیں اس نزول کی کیفیت معلوم نہیں۔“

امام ابو محمد احمد بن عبد اللہ المزنی فرماتے ہیں:

”نزول والی حدیث بہت سی صحیح اسناد کے ساتھ مروی ہے، اور اس کی تائید اللہ

تعالیٰ کے اس فرمان ﴿وَجَاءَ رَبُّكَ وَالْمَلَكُ صَفًّا صَفًّا﴾ [الفجر: ۲۲].....

”اے پیغمبر! اور تیرا رب تشریف لائے گا، اور فرشتے قطاریں باندھ کر حاضر ہوں

گے۔“ سے بھی ہوتی ہے۔“

امام ابن تیمیہ رحمہ اللہ نے ”شرح حدیث النزول“ نامی ایک مستقل رسالہ تحریر فرمایا ہے۔ رسالہ کے شروع میں ہی تشبیہ کا رد کرنے کے لیے ایک سوال کیا۔ جو کہ مشبہہ کی طرف سے عام طور سے مجالس و محافل میں پیش کیا جاتا، پھر خود ہی جواب دیا ہے۔

سوال: ..... اگر کوئی پوچھے اللہ تعالیٰ کیسے عرش پر مستوی ہوتا ہے؟ یا کیسے جانتا اور کلام کرتا

② شرح العقيدة الطحاوية.

① الماتريدية: ۴۳۶۳.

③ كتاب الأسماء والصفات: ۲۰۱ / ۲.

ہے؟ کیسے قدرت رکھتا اور کیسے پیدا کرتا ہے؟

**جواب:**..... امام ابن تیمیہ رحمہ اللہ فرماتے ہیں تو اس سے پوچھئے اللہ اپنے نفس میں کیسے ہے؟ تو معترض یہ جواب دے گا کہ میں اس کی ذات کی کیفیت کو نہیں جانتا تو میں کہوں گا، اسی طرح میں اس کی صفات کی کیفیت کو نہیں جانتا۔ کیونکہ صفت کی کیفیت کا علم موصوف کی کیفیت کے علم کے تابع ہوتا ہے۔“ •

امام زہری رحمہ اللہ فرماتے ہیں:

(( مِنْ اللّٰهِ الرَّسَالَةُ، وَعَلَى الرَّسُولِ الْبَلَاغُ وَعَلَيْنَا التَّسْلِيمُ. ))

”شریعت اللہ تعالیٰ کی طرف سے ہے، رسول اللہ ﷺ کے ذمہ اس رسالت و شریعت کو پہنچا دینا تھا اور ہمارے ذمہ شریعت و رسالت کے سامنے سر تسلیم خم کر دینا ہے۔“

☆..... اللہ تعالیٰ کی معیت:

اللہ تعالیٰ کا علم آسمانوں اور زمین میں وقوع پذیر ہونے والی تمام اشیاء کو محیط ہے، ایک ذرہ بھی کہیں اُس سے مخفی نہیں ہے۔ وہ اپنے علم کے ذریعے ہر جگہ اپنے بندوں کے ساتھ ہے، بروبحر کے جس گوشے میں بھی ہوں، وہ ان کے اعمال و حرکات اور ان سے متعلق ہر چیز سے واقف ہے، جیسی تو وہ انھیں روزی پہنچاتا ہے، ان کی نگہداشت کرتا ہے، اور جب ان کی زندگی کے ایام پورے ہو جاتے ہیں تو انھیں موت کے گھاٹ اتار دیتا ہے۔ اللہ تعالیٰ کا فرمان ہے:

﴿ هُوَ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ يَعْلَمُ مَا يَلِجُ فِي الْأَرْضِ وَمَا يَخْرُجُ مِنْهَا وَمَا يَنْزِلُ مِنَ السَّمَاءِ وَمَا يَعْرُجُ فِيهَا وَهُوَ مَعَكُمْ أَيْنَ مَا كُنْتُمْ وَاللَّهُ بِمَا تَعْمَلُونَ بَصِيرٌ ۝٤﴾ [الحديد: ٤]

”اُسی نے آسمانوں اور زمین کو چھ (٦) دنوں میں پیدا کیا، پھر عرش پر مستوی

① طریق الوصول الی العلم المامول، ص: ٨٥.

ہو گیا، وہ ہر اُس چیز کو جانتا ہے جو زمین میں داخل ہوتا ہے، اور جو اُسی سے نکلتی ہے، اور جو کچھ آسمان سے اُترتا ہے، اور جو اُس میں چڑھتا ہے، اور تم جہاں کہیں بھی ہوتے ہو، وہ تمہارے ساتھ ہوتا ہے، اور تم جو کچھ کرتے ہو، اسے اللہ خوب دیکھ رہا ہوتا ہے۔“

دوسرے مقام پر سورۃ المجادلۃ میں ارشاد فرمایا:

﴿الْمُ تَرَىٰ أَنَّ اللَّهَ يَعْلَمُ مَا فِي السَّمَوَاتِ وَمَا فِي الْأَرْضِ مَا يَكُونُ مِنْ نَجْوَىٰ ثَلَاثَةٍ إِلَّا هُوَ رَابِعُهُمْ وَلَا خَمْسَةٍ إِلَّا هُوَ سَادِسُهُمْ وَلَا أَدْنَىٰ مِنْ ذَلِكَ وَلَا أَكْثَرَ إِلَّا هُوَ مَعَهُمْ أَيْنَ مَا كَانُوا ثُمَّ يُنَبِّئُهُم بِمَا عَمِلُوا يَوْمَ الْقِيَامَةِ إِنَّ اللَّهَ بِكُلِّ شَيْءٍ عَلِيمٌ ۝﴾ [المجادلة: ۷]

”اے میرے نبی! کیا آپ کو معلوم نہیں کہ اللہ ان تمام چیزوں کو جانتا ہے جو آسمانوں میں ہے اور جو زمین میں ہے، جب بھی تین اشخاص آپس میں سرگوشی کرتے ہیں تو وہ چوتھا اُن کے ساتھ ہوتا ہے، اور جب پانچ اشخاص ایسا کرتے ہیں، تو وہ چھٹا اُن کے ساتھ ہوتا ہے، اور چاہے اس سے کم افراد ہوں یا زیادہ، اور جہاں کہیں بھی ہوں، وہ اُن کے ساتھ ہوتا ہے، پھر قیامت کے دن وہ اُن کے اعمال کی انھیں خبر دے گا۔ بے شک اللہ ہر چیز کا علم رکھتا ہے۔“

حافظ ابن کثیر رحمۃ اللہ علیہ رقمطراز ہیں: ”بہت سے لوگوں کا اس بات پر اجماع ہے کہ اس آیت کریمہ میں ”اللہ کے اپنے بندوں کے ساتھ ہونے“ سے مراد اپنے علم کے ذریعہ اُن کے ساتھ ہونا ہے۔ اسی پر بس نہیں، بلکہ وہ اپنی قوتِ سماع اور اپنی قوتِ دید کے ذریعہ بھی اپنے بندوں کو محیط ہے، یعنی وہ اُن سے پوری طرح باخبر ہے، کوئی بات بھی اس سے مخفی نہیں ہے۔“  
(تفسیر ابن کثیر)

شیخ الاسلام ابن تیمیہ رحمۃ اللہ علیہ نے اپنی کتاب ”شرح حدیث النزول“ میں لکھا ہے کہ ”سورۃ الحدید“ اور ”سورۃ المجادلہ“ میں وارد جگہ ”معیت“ کی علمائے سلف کے نزدیک تفسیر یہ

ہے کہ ”اللہ اپنے بندوں کے ساتھ اپنے علم کے ذریعہ ہے۔“

امام ابن عبدالبر اور دیگر ائمہ صحابہ کرام اور تابعین کا اس پر اجماع نقل کیا ہے۔

ابن عباس رضی اللہ عنہما، ضحاک، مقاتل بن حیان، سفیان ثوری اور احمد بن حنبل وغیرہم سے یہی

تفسیر مروی ہے۔ ابن ابی حاتم نے ابن عباس رضی اللہ عنہما سے اس آیت کی تفسیر میں روایت کی ہے

کہ اللہ عرش پر ہے، اور اس کا علم ان کے ساتھ ہے۔ (تیسیر الرحمن، ص: ۱۵۳۵)

﴿..... کلام الہی﴾

اللہ رب العزت کی صفات میں سے ایک صفت ”کلام کرنا“ بھی ہے۔ اللہ تعالیٰ نے

جب چاہا کلام کیا، جب چاہتا ہے کلام کرتا ہے۔

یاد رہے کہ انبیاء و رسل علیہم السلام کے درمیان گونا گوں فضائل و صفات میں تفاوت رہا

ہے، بعض انبیاء کو اللہ نے کوئی ایسی فضیلت دی جو دوسروں کو نہیں ملی۔ سیدنا ابراہیم علیہ السلام کو اللہ

نے اپنا ظلیل بنایا اور سیدنا موسیٰ علیہ السلام سے بغیر کسی واسطے کے کلام کیا۔ ارشاد باری تعالیٰ ہے:

﴿ تِلْكَ الرُّسُلُ فَضَّلْنَا بَعْضَهُمْ عَلَىٰ بَعْضٍ مِنْهُمْ مَنْ كَلَّمَ اللَّهُ وَرَفَعَ

بَعْضَهُمْ دَرَجَاتٍ ۗ ﴾ [البقرة: ۲۵۳]

”ہم نے ان رسولوں میں سے بعض کو بعض پر فضیلت دی ہے، ان میں سے بعض

وہ ہیں جن سے اللہ نے بات کی اور بعض کو اللہ نے کئی گنا اور اونچا مقام دیا۔“

دوسرے مقام پر ارشاد فرمایا:

﴿ وَكَلَّمَ اللَّهُ مُوسَىٰ تَكْلِيمًا ۝ ﴾ [النساء: ۱۶۴]

”اور اللہ نے موسیٰ سے بول کر بات کی۔“

ڈاکٹر لقمان سلفی رحمہ اللہ رقمطراز ہیں: ”اس آیت کے آخر میں اللہ نے فرمایا ہے کہ ”اللہ

نے موسیٰ سے بات کی“ یعنی اللہ تعالیٰ بغیر کسی واسطے کے موسیٰ علیہ السلام سے مخاطب ہوا۔ اور یہ اللہ

کی طرف سے موسیٰ علیہ السلام کی انتہائے تکریم تھی۔

اللہ تعالیٰ نے اسی آیت میں اپنے لیے صفت ”کلام“ کو ثابت کیا ہے۔ جمہور سلف اور

اہل سنت کا عقیدہ ہے کہ قرآن اللہ کا کلام ہے، جسے اُس نے اپنے رسول محمد ﷺ پر نازل کیا، اور یہ غیر مخلوق ہے، اس لیے کہ یہ اللہ کی صفت ہے۔

معتزلہ اور بعض دوسرے گمراہ فرقوں نے اس کا انکار کیا ہے، انہی معتزلہ میں سے ایک آدمی کے بارے میں ابوبکر بن عیاش کو معلوم ہوا کہ اس نے اس آیت میں تحریف کر کے ﴿وَكَلَّمَ اللَّهُ مُوسَى تَكْلِيمًا﴾ پڑھا، یعنی کلمہ ”اللہ“ کو مفعول بنا دیا، تاکہ معنی یوں ہو جائے کہ ”موسیٰ نے اللہ سے بات کی“، یعنی اللہ نے موسیٰ سے بات نہیں کی، تو ابوبکر نے کہا کہ ”اس طرح ایک کافر ہی پڑھے گا“ اسی لیے علماء نے کہا ہے کہ یہ لوگ قرآن کی آیت: ﴿وَلَمَّا جَاءَ مُوسَى لِمِيقَاتِنَا وَكَلَّمَهُ رَبُّهُ﴾ [الاعراف: ۱۴۳] کو کیا کریں گے۔ اس میں تو فاعل ”رب“ ہے، اور یہاں تحریف کی کوئی گنجائش نہیں ہے۔“ (تیسیر الرحمن، ص: ۳۱۵، ۳۱۶)

اور سورۃ الاعراف میں ارشاد فرمایا:

﴿يُوسَىٰ إِنِّي اصْطَفَيْتَكَ عَلَىٰ النَّاسِ بِرِسَالَتِيٰ وَبِكَلَامِيٰ فَخُذْ مَا آتَيْتَكَ  
وَكَنْ مِنَ الشَّاكِرِينَ﴾ [الاعراف: ۱۴۴]

”اے موسیٰ! میں نے آپ کو اپنی پیغامبری اور ہم کلام ہونے کے لیے لوگوں کے مقابلہ میں چن لیا ہے۔ پس جو میں نے آپ کو دیا ہے، اسے لے لیجیے اور شکر ادا کرتے رہیے۔“

گویا کہ اللہ تعالیٰ نے سیدنا موسیٰ علیہ السلام کی تکریم کے طور پر انہیں خوشخبری دی کہ میں نے اپنا رسول بنانے اور آپ سے ہم کلام ہونے کے لیے آپ کو اوروں کے مقابلہ میں چن لیا ہے۔ اس لیے اسی نعمت کو قبول کیجیے اور اللہ کا شکر ادا کیجیے۔

اسی طرح احادیث مبارکہ سے یہ بات ثابت ہوتی ہے کہ اللہ تعالیٰ کلام فرماتا ہے۔ جیسا کہ نبی مکرم ﷺ نے ارشاد فرمایا کہ اللہ تعالیٰ روز قیامت سیدنا آدم علیہ السلام کو آواز دے گا: ((إِنَّ اللَّهَ بِأَمْرِكَ أَنْ تُخْرِجَ مِنْ ذُرِّيَّتِكَ بَعَثْنَا إِلَى النَّارِ . ))

”اللہ تجھے حکم کرتا ہے کہ تو اپنی اولاد سے جہنم کے لیے ایک گروہ نکال دے۔“  
 مذکورہ بالا حدیث شریف سے روزِ روشن کی طرح عیاں ہو گیا کہ اللہ تعالیٰ کلام کرنے پر قادر ہے۔ اس نے زمانہ ماضی میں کلام کیا بھی ہے۔ اور کرتا ہے اور آئندہ مستقبل میں بھی کرے گا۔ اور وہ کلام حروف، الفاظ اور سنی جانے والی آواز پر مبنی ہوتی ہے۔ امام ابن قیم برافسہ فرماتے ہیں:

((وَاللّٰهُ رَبِّيْ لَمْ يَزَلْ مُتَكَلِّمًا ..... وَكَلَامُهُ لَمَسْمُومٌ بِالْاَذَانِ . )) •

”میرا رب ہمیشہ سے کلام کرتا رہا ہے۔ اور اس کا کلام کانوں سے سنا جاتا ہے۔“

علم.....

اللہ تعالیٰ کا علم تمام کائنات کو محیط ہے، کسی بھی مخلوق کا ماضی، حال اور مستقبل اس کے وسیع علم سے خارج نہیں۔ جیسا کہ اللہ تعالیٰ نے فرشتوں کے بارے خبر دیتے ہوئے ارشاد فرمایا:

﴿ وَمَا نُنزِّلُ إِلَّا بِالْمُرْرِ رَبِّكَ لَهُ مَا بَيْنَ اَيْدِيْنَا وَمَا خَلْفَنَا وَمَا بَيْنَ ذَلِكَ

وَمَا كَانَ رَبُّكَ نَسِيًا ۝﴾ [مریم: ۶۴]

”یعنی ہم بغیر آپ کے رب کے حکم کے اتر نہیں سکتے۔ ہمارے آگے پیچھے اور ان کے درمیان کی کل چیزیں اس کی ملکیت میں ہیں، اور آپ کا پروردگار بھولنے والا نہیں۔“

دوسرے مقام پر فرمایا:

﴿ يَعْلَمُ مَا بَيْنَ اَيْدِيْهِمْ وَمَا خَلْفَهُمْ ۗ وَلَا يُحِيطُوْنَ بِشَيْءٍ مِّنْ

عَلَيْهِ ۗ﴾ [البقرة: ۲۵۵]

”وہ تمام وہ کچھ جانتا ہے جو لوگوں کے سامنے اور ان کے پیچھے ہے، اور لوگ اُس کے علم میں سے کسی بھی چیز کا احاطہ نہیں کرتے ہیں۔“

کوئی بھی شخص اتنا ہی علم رکھتا ہے، جتنا اللہ نے اُسے دیا ہے، جیسا کہ اللہ تعالیٰ نے فرشتوں کی زبان میں فرمایا:

﴿سُبْحٰنَكَ لَا عِلْمَ لَنَا اِلَّا مَا عَلَّمْتَنَا ط﴾ [البقرة: ۳۲]

”یعنی اے اللہ! تیری ذات پاک اور بے عیب ہے، ہمارے پاس کوئی علم نہیں، سوائے اسی علم کے جو تو نے دیا ہے۔“

اللہ تعالیٰ کا علم آسمان اور زمین کو گھیرے ہوئے ہے، جیسا کہ اللہ رب العزت نے فرشتوں کی دُعا کا ذکر کرتے ہوئے فرمایا:

﴿رَبِّنَا وَسِعَتْ كُلَّ شَيْءٍ رَّحْمَةً وَعِلْمًا ۝﴾ [غافر: ۷]

”اے ہمارے رب! تیری رحمت اور تیرا علم ہر چیز کو گھیرے ہوئے ہے۔“

آسمانوں اور زمین کی کوئی چیز اس کے علم سے مخفی نہیں۔ اللہ تعالیٰ کا ارشاد ہے:

﴿اِنَّ اللّٰهَ لَا يَخْفٰى عَلَيْهِ شَيْءٌ فِى الْاَرْضِ وَلَا فِى السَّمَآءِ ط﴾

[آل عمران: ۵]

”اللہ سے آسمانوں اور زمین میں کوئی چیز مخفی نہیں ہے۔“

یہاں تک بھی فرما دیا کہ:

﴿قُلْ بَلٰى وَرَبِّىْ لَتَاَتِيَنَّكُمْ عِلْمُ الْغَيْبِ لَا يَعْزُبُ عَنْهُ مِثْقَالُ ذَرَّةٍ فِى السَّمٰوٰتِ وَلَا فِى الْاَرْضِ وَلَا اَصْغَرُ مِنْ ذَلِكَ وَلَا اَكْبَرُ اِلَّا فِى كِتٰبٍ مُّبِيْنٍ ۝﴾ [سبا: ۳]

”آپ کہہ دیجیے کہ ہاں، میرے رب کی قسم! جو غیب کی باتیں جانتا ہے وہ یقیناً تم پر آ کر رہے گی، اُس سے ایک ذرہ کے برابر بھی کوئی چیز آسمانوں اور زمین میں چھپی ہوئی نہیں ہے، اور نہ اسی سے چھوٹی اور نہ بڑی، ہر چیز اور ہر بات ایک روشن کتاب میں لکھی ہوئی ہے۔“

اس علام الغیوب سے آسمانوں اور زمین کے درمیان ایک ذرہ کے برابر بھی کوئی چیز مخفی



نہیں ہے، ہر چیز اور ہر بات اس کے علم میں ہے اور لوح محفوظ میں درج ہے۔ انسانوں کی ہڈیاں اور ان کے جسموں کے ٹکڑے، جہاں بھی ہوں اور جتنے بھی بکھر گئے ہوں، اسے ایک ایک ذرے کی خبر ہے، اور روزِ قیامت ایک لفظ ”کُنْ“ کے ذریعے ان سب کو آنِ واحد میں جمع کر کے اسی طرح زندہ کر دے گا، جس طرح اس نے انھیں پہلی بار پیدا کیا تھا۔

علم غیب:

علم غیب بھی اسی کا خاصہ ہے۔ اس میں نہ کوئی نبی شریک ہے اور نہ ولی۔ اللہ تعالیٰ کا

ارشاد ہے:

﴿قُلْ لَا يَعْلَمُ مَنْ فِي السَّمَوَاتِ وَالْأَرْضِ الْغَيْبَ إِلَّا اللَّهُ ط﴾

[النمل: ۶۵]

”آپ کہہ دیجیے کہ آسمانوں اور زمین میں جتنی مخلوقات ہیں، ان میں سے کوئی

بھی اللہ کے سوا غیب کی باتیں نہیں جانتا ہے۔“

غیبی امور کا علم آسمانوں اور زمین میں رہنے والی مخلوقات میں سے کسی کو نہیں ہے، ان کا

علم صرف اللہ کو ہے۔ جیسا کہ ارشادِ باری تعالیٰ ہے:

﴿وَعِنْدَهُ مَفَاتِحُ الْغَيْبِ لَا يَعْلَمُهَا إِلَّا هُوَ وَيَعْلَمُ مَا فِي الْبُرِّ وَالْبَحْرِ

وَمَا تَسْقُطُ مِنْ وَرَقَةٍ إِلَّا يَعْلَمُهَا وَلَا حَبَّةٍ فِي ظِلْمِ الْأَرْضِ وَلَا

رَطْبٍ وَلَا تِيَاسٍ إِلَّا فِي كِتَابٍ مُبِينٍ ﴿۵۹﴾ [الأنعام: ۵۹]

”اور غیب کے خزانے اسی کے پاس ہیں، اس کے علاوہ انھیں کوئی نہیں جانتا، وہ

خشکی اور سمندر کی ہر چیز کی خبر رکھتا ہے، اگر ایک پتہ بھی گرتا ہے، تو وہ اسے جانتا

ہے، اور اگر ایک دانہ بھی زمین کی تاریکیوں میں گرتا ہے، اور کوئی بھی تازہ، اور

کوئی بھی خشک، تو وہ اللہ کی روشن کتاب میں موجود ہے۔“

صاحب ”فتح البیان“ نے لکھا ہے کہ ”اس آیت سے کائناتوں، نجومیوں اور غیب کی باتیں

بتانے والوں کی تردید ہوتی ہے۔ جو کشف والہام کا جھوٹا دعویٰ کرتے ہیں۔“ اتنی

مسند احمد میں سیدنا ابو ہریرہ رضی اللہ عنہ کی روایت ہے کہ رسول اللہ ﷺ نے ارشاد فرمایا:  
 ”جو کسی کا ہن یا نجومی کے پاس گیا، اس نے محمد ﷺ پر اتاری گئی کتاب کا انکار کر دیا۔“  
 سیدنا عبداللہ بن مسعود رضی اللہ عنہ کا قول ہے کہ ”نبی کریم (ﷺ) کو غیبی امور کی چابیوں  
 کے علاوہ سب کچھ دیا گیا تھا۔“

سیدنا ابن عباس رضی اللہ عنہما کا قول ہے کہ ”مفتاح الغیب“ سے مراد تقدیر اور روزی ہے۔  
 صحیح بخاری، رقم: ۵۰ میں ابن عمر رضی اللہ عنہما سے مروی ہے کہ رسول اللہ ﷺ نے  
 فرمایا: ”مفتاح الغیب پانچ چیزیں ہیں، جن کا علم اللہ کے سوا کسی کو بھی نہیں ہے۔ (۱) کل کیا  
 ہوگا، (۲) رحم میں کیا ہے، (۳) کوئی بھی آدمی کل کیا کمائے گا، (۴) آدمی کی موت کہاں  
 آئے گی اور (۵) بارش کب ہوگی؟ ایک روایت میں ہے کہ ”قیامت کب آئے گی۔“  
 ☆..... اولاد عطا کرنا:

اللہ تعالیٰ کا ارشاد ہے:

﴿لِلَّهِ مُلْكُ السَّمَوَاتِ وَالْأَرْضِ يَخْلُقُ مَا يَشَاءُ يَهَبُ لِمَنْ يَشَاءُ إِنْ أَنْتَا  
 وَيَهَبُ لِمَنْ يَشَاءُ الذُّكُورَ ۝ أَوْ يُزَوِّجُهُمْ ذُكْرَانًا وَإِنَاثًا وَيَجْعَلُ مَنْ  
 يَشَاءُ عَقِيْبًا إِنَّهُ عَلِيمٌ قَدِيْرٌ ۝﴾ [الشورى: ۴۹-۵۰]

”آسمانوں اور زمین کی بادشاہی صرف اللہ کے لیے ہے، وہ جو چاہتا ہے پیدا کرتا  
 ہے، جسے چاہتا ہے بیٹیاں دیتا ہے، اور جسے چاہتا ہے لڑکے دیتا ہے یا انھیں  
 لڑکے اور لڑکیاں ملا کر دیتا ہے، اور جسے چاہتا ہے بانجھ بنا دیتا ہے۔ وہ بے شک  
 بڑا جاننے والا، بڑی قدرت والا ہے۔“

فائدہ:..... لہذا بندے کو اللہ کی تقدیر پر بہر حال راضی رہنا چاہیے۔ اسی میں اس کے لیے

① مسند احمد: ۴۲۹ / ۲، مستدرک حاکم: ۸۱ / ۱ اور امام حاکم نے اسے ”صحیح“ کہا ہے۔ علامہ البانی  
 رحمہ اللہ نے بھی اسے ارواء الغلیل: ۶۹/۷ پر ”صحیح“ قرار دیا ہے۔

② بحوالہ تیسیر الرحمن لبیان القرآن، ص: ۴۰۵۔

دین و دنیا کی سب بھلائی ہے۔

☆..... مشیت:

اللہ تعالیٰ جو چاہتا ہے سو کرتا ہے، اس کے ارادہ و مشیت میں کوئی رکاوٹ نہیں ڈال سکتا اور نہ ہی کسی ایک کا دخل ہے۔ اللہ تعالیٰ کا ارشاد ہے:

﴿ خَلْقَيْنَ فِيهَا مَا دَامَتِ السَّمَوَاتُ وَالْأَرْضُ إِلَّا مَا شَاءَ رَبُّكَ إِنَّ رَبَّكَ فَعَّالٌ لِّمَا يُرِيدُ ۝ ﴾ [ہود: ۱۰۷]

”جب تک آسمان و زمین رہے گی، اسی میں ہمیشہ رہیں گے، مگر یہ کہ آپ کا رب (اپنی مرضی و مشیت سے کسی کو نکال دے) بے شک آپ کا رب جو چاہتا ہے کرتا ہے۔“

☆..... قدرت و اختیار:

اللہ تعالیٰ نے سات آسمان، سات زمینیں اور ان کے درمیان کی تمام مخلوقات کو پیدا کیا، دینی احکام و شرائع نازل فرمائے۔ اور پوری کائنات کو چلانے کے لیے ضابطے اور قوانین قائم کیے، اور ان تمام کا مقصد یہ ہے کہ اس کے بندے اُسے پہچانیں، اس کی معرفت حاصل کریں، اور اس بات کا یقین کر لیں کہ اس کا علم اور اس کی عظیم قدرت تمام چیزوں کا احاطہ کیے ہوئی ہے۔ اللہ تعالیٰ کا ارشاد ہے:

﴿ اللَّهُ الَّذِي خَلَقَ سَبْعَ سَمَاوَاتٍ وَمِنَ الْأَرْضِ مِثْلَهُنَّ يَتَنَزَّلُ الْأَمْرُ بَيْنَهُنَّ لِتَعْلَمُوا أَنَّ اللَّهَ عَلَىٰ كُلِّ شَيْءٍ قَدِيرٌ وَأَنَّ اللَّهَ قَدْ أَحَاطَ بِكُلِّ شَيْءٍ عِلْمًا ۝ ﴾ [الطلاق: ۱۲]

”وہ اللہ ہے جس نے سات آسمان پیدا کیے ہیں، اور انہی کی مانند زمین۔ ان آسمانوں اور زمینوں کے درمیان اللہ کا حکم اترتا رہتا ہے، تاکہ تم جان لو کہ اللہ ہر چیز پر قادر ہے، اور یہ کہ بے شک اللہ اپنے علم کے ذریعہ ہر چیز کو گھیرے ہوئے ہے۔“

کفار مکہ کا یہ عقیدہ و نظریہ تھا کہ وہ مرکز گل سڑ جائیں گے، ان کا وجود ہمیشہ کے لیے ختم ہو جائے گا، اور اللہ تعالیٰ ان کی ہڈیاں زمین سے نکال کر انہیں جمع کر کے دوبارہ زندہ کرنے پر قادر نہیں۔ تو اللہ تعالیٰ نے ان کی تردید میں یہ آیات نازل فرمائیں:

﴿ اَيْحَسِبُ الْاِنْسَانُ اَلَنْ نَجْمَعَ عِظَامَهُ ۝ بَلَىٰ قَدَرِيْنَ عَلٰى اَنْ نُّسَوِيَ بِنَا۟نَهٗ ۝﴾ [القيامة: ۳-۴]

”کیا انسان یہ سمجھتا ہے کہ ہم اُس کی ہڈیوں کو جمع نہیں کریں گے۔ ہاں! ہم تو اس پر قادر ہیں کہ اس کی انگلیوں کے پوروں کو درست کریں۔“

کفار مکہ کا یہ بھی نظریہ و عقیدہ تھا کہ جن جن جنوں کی وہ عبادت کرتے ہیں اور پکارتے ہیں وہ نفع و نقصان کا اختیار رکھتے ہیں تو اللہ تعالیٰ نے نبی کریم ﷺ کی زبانی اس عقیدہ کی نفی فرمائی کہ وہ پتھر کے بے جان صنم ہیں، آسمانوں اور زمین میں پائی جانے والی چیزوں میں سے ایک ذرہ کے بھی مالک نہیں ہیں، نہ ہی ان کی تخلیق و ملکیت میں وہ اللہ کے کسی بھی حیثیت سے شریک ہیں، اور نہ کارہائے کائنات کے چلانے میں اللہ رب العزت کو ان کی مدد کی ضرورت ہے۔

﴿ قُلْ اَدْعُوا الَّذِيْنَ رَعَمْتُمْ مِّنْ دُوْنِ اللّٰهِ لَا يَبْلُكُوْنَ مِثْقَالَ ذَرَّةٍ فِى السَّمٰوٰتِ وَلَا فِى الْاَرْضِ وَمَا لَهُمْ فِيْهِمَا مِنْ شَرِكٍ ۝ وَمَا لَهُ مِنْهُمْ مِّنْ ظٰهِيْرٍ ۝﴾ [سبا: ۲۲]

”اے میرے نبی! آپ شرکوں سے کہیے کہ جنہیں تم اللہ کے سوا معبود بنا بیٹھے ہو انہیں پکارو تو سہی، وہ تو آسمانوں اور زمین میں ایک ذرہ کے برابر چیز کے بھی مالک نہیں ہیں، اور نہ ان دونوں کی تخلیق میں ان کا کوئی حصہ ہے، اور نہ ان لوگوں میں سے کوئی اس کا مددگار ہے۔“

نفع اور نقصان کے مالک انبیاء علیہم السلام بھی نہیں ہیں۔ اللہ تعالیٰ نے نبی کریم ﷺ کی زبانی ارشاد فرمایا:

﴿ قُلْ إِنِّي لَا أَمْلِكُ لَكُمْ ضَرًّا وَلَا رَشَدًا ۝ ﴾ [الحن: ۲۱]

”آپ کہہ دیجیے! میں تمہارے لیے کسی نقصان یا نفع کا مالک نہیں ہوں۔“

دوسروں کے نفع و نقصان کے مالک و مختار تو کیا، وہ تو اپنے بھی نفع و ضرر پر اختیار اور قدرت نہیں رکھتے ہیں:

﴿ قُلْ لَا أَمْلِكُ لِنَفْسِي نَفْعًا وَلَا ضَرًّا إِلَّا مَا شَاءَ اللَّهُ ۝ ﴾

[الأعراف: ۱۸۸]

”آپ کہہ دیجیے کہ میں تو اپنے نفع و نقصان کا مالک نہیں ہوں، سوائے اس کے جو اللہ چاہے۔“

ہدایت کی توفیق دینا بھی اللہ تعالیٰ کے اختیار میں ہے، کسی اور کے نہیں۔ ابوطالب نے رسول مکرم ﷺ کا بڑا ساتھ دیا، لیکن ایمان کی عظیم نعمت سے محروم رہا اور حالت کفر و شرک میں فوت ہو گیا، جس پر نبی کریم ﷺ کو بڑا سخت صدمہ پہنچا۔ چنانچہ اللہ تعالیٰ نے ارشاد فرمایا:

﴿ إِنَّكَ لَا تَهْدِي مَنْ أَحْبَبْتَ وَلَئِنَّ اللَّهَ يَهْدِي مَنْ يَشَاءُ ۝ ﴾

[القصص: ۵۶]

”آپ جسے چاہیں ہدایت نہیں دے سکتے ہیں، مگر اللہ جسے چاہتا ہے ہدایت دیتا ہے، اور وہ ہدایت قبول کرنے والوں کو خوب جانتا ہے۔“

☆..... وَجْهَ (اللہ تعالیٰ کا چہرہ اقدس):

اللہ تعالیٰ کے لیے چہرہ کی صفت ثابت ہے۔ جس کا ذکر قرآن مجید میں متعدد مقامات پر

موجود ہے۔ چند ایک ملاحظہ ہوں:

﴿ كُلُّ شَيْءٍ هَالِكٌ إِلَّا وَجْهَهُ ۝ ﴾ [القصص: ۸۸]

۱۰۱۹۹

”اس کے چہرہ کے سوا ہر چیز فنا ہو جائے گی۔“

دوسرے مقام پر فرمایا:

﴿كُلُّ مَنْ عَلَيْهَا فَإِنَّ ۝ وَيَبْقَىٰ وَجْهَ رَبِّكَ ذُو الْجَلَالِ وَالْإِكْرَامِ ۝﴾

[الرحمن: ۲۶-۲۷]

”ہر چیز جو زمین پر ہے ختم ہو جانے والی ہے۔ اور آپ کے رب کا چہرہ باقی رہ جائے گا، جو جلال اور عزت والا ہے۔“

امام بخاری رحمہ اللہ نے اپنی صحیح ”کتاب التوحید والرد علی الجہمیۃ وغیرہم“ میں باب قائم کیا ہے: ((بَابُ قَوْلِ اللَّهِ تَعَالَى: كُلُّ شَيْءٍ هَالِكٌ إِلَّا وَجْهَهُ. [القصص: ۸۸]))..... ”باب سورہ قصص میں اللہ تعالیٰ کا ارشاد ”اللہ کے چہرہ کے سوا تمام چیزیں مٹ جانے والی ہیں۔“

علامہ داؤد راز دہلوی رحمہ اللہ رقمطراز ہیں: ”غرض امام بخاری رحمہ اللہ کی یہ ہے کہ منہ (چہرہ) کا اطلاق پروردگار پر قرآن و حدیث میں آ رہا ہے اور گمراہ جہمیہ نے اس کا انکار کیا ہے۔ انہوں نے ”منہ“ سے ذات، اور ”ید“ سے قدرت کے ساتھ تاویل کی ہے۔ حضرت امام ابوحنیفہ رحمہ اللہ نے اس کا رد کیا ہے۔“

اور اس کے تحت سیدنا جابر بن عبد اللہ رضی اللہ عنہما سے مروی حدیث لائے ہیں کہ ”جب یہ قرآن کریم کی آیت نازل ہوئی:

﴿قُلْ هُوَ الْقَادِرُ عَلَىٰ أَنْ يَبْعَثَ عَلَيْكُمْ عَذَابًا مِّنْ فَوْقِكُمْ ۝﴾

[الأنعام: ۶۵]

”آپ کہہ دیجیے کہ وہ قادر ہے اس پر کہ تم پر تمہارے اوپر سے عذاب نازل کرے۔“

تو نبی کریم ﷺ نے فرمایا:

((أَعُوذُ بِوَجْهِكَ . ))

”میں تیرے چہرہ کی پناہ مانگتا ہوں۔“

پھر آیت کے یہ الفاظ نازل ہوئے:

﴿ أَوْ مِنْ تَحْتِ أَرْجُلِكُمْ ۗ ﴾ [الأنعام: ۶۵]

”یا تمہارے پاؤں کے نیچے سے عذاب آجائے۔“

تو آنحضرت ﷺ نے پھر یہ دعا کی کہ:

(( أَعُوذُ بِوَجْهِكَ . ))

”میں تیرے چہرے کی پناہ مانگتا ہوں۔“

پھر یہ آیت نازل ہوئی:

﴿ أَوْ يَلْبَسَكُمْ شِيَعًا ﴾ [الأنعام: ۶۵]

”یا تمہیں فرقہ بندی میں مبتلا کر دے۔“ (کہ یہ بھی عذاب کی قسم ہے۔)

تو آنحضرت ﷺ نے ارشاد فرمایا کہ: یہ آسان ہے بہ نسبت اگلے عذابوں کے۔

☆..... عین و بصر:

جب عذاب کا آنا یقینی ہو گیا تو اللہ تعالیٰ نے سیدنا نوح علیہ السلام کو کشتی بنانے کا حکم صادر فرمایا اور اس کی تعلیم دی، تاکہ وہ ان کے ماننے والے مسلمان طوفان سے محفوظ رہ سکیں، اور کفار کی نجات اور جان خلاصی کے لیے سفارش کرنے سے روک دیا، کیونکہ ان کے متعلق اللہ رب العزت کا فیصلہ ہو چکا تھا کہ انہیں طوفان کی نذر ہو جانا ہے۔

﴿ وَاصْنَعِ الْفُلْكَ بِأَعْيُنِنَا وَوَحْيِنَا وَلَا تُخَاطِبْنِي فِي الَّذِينَ ظَلَمُوا ۗ إِنَّهُمْ مُغْرَقُونَ ۗ ﴾ [ہود: ۳۷]

”اور آپ ہماری نگرانی میں ہماری وحی کے مطابق کشتی بنائیے، اور ظالموں کی

نجات کے سلسلے میں ہم سے بات نہ کیجیے وہ بلاشبہ ڈبو دیئے جائیں گے۔“

صاحب ”فتح البیان“ رقمطراز ہیں کہ ”اعین“ عین کی جمع تعظیم اور مبالغہ کے لیے

استعمال کیا گیا ہے، نہ کہ کثرت کے لیے۔ اور عین یعنی آنکھ بھی اللہ کی صفات میں سے ایک

① صحیح بخاری، کتاب التوحید، ..... رقم: ۷۴۰۶.

صفت ہے، جس کی کیفیت ہم نہیں جانتے ہیں، لیکن اس پر ایمان لانا واجب ہے۔“ اتھی  
 سیدنا عبداللہ بن عباس رضی اللہ عنہما نے ”بِأَعْيُنِنَا“ کی تفسیر ”بِنظَرِ مَنْا“ کی ہے۔<sup>۱</sup>  
 مزید دیکھیں کہ سورۃ الطور، آیت نمبر: ۲۸، سورۃ القمر، آیت نمبر: ۱۳-۱۴، سورۃ طہ،  
 آیت نمبر: ۳۹ اور المؤمنون، آیت نمبر: ۲۷۔

تمام مخلوقات اللہ تعالیٰ کی نگاہ میں ہے، کوئی بھی چیز اس کی نظروں سے اوجھل اور مخفی  
 نہیں۔ وہ ہر چیز کو خواہ وہ قریب ہو یا دور دیکھ رہا ہے۔ اللہ تعالیٰ کا ارشاد ہے:  
 ﴿إِنَّ اللَّهَ لَا يَخْفَىٰ عَلَيْهِ شَيْءٌ فِي الْأَرْضِ وَلَا فِي السَّمَاءِ ط﴾  
 [آل عمران: ۵]

”اللہ سے آسمان اور زمین میں کوئی چیز مخفی نہیں۔“

مزید فرمایا:

﴿وَاللَّهُ بَصِيرٌ بِمَا تَعْمَلُونَ ۝﴾

”اور اللہ، جو تم عمل کرتے ہو انہیں دیکھتا ہے۔“

☆.....سَمِعَ (کان):

”سَمِعَ“ اللہ تعالیٰ کی صفت ہے۔ اللہ تعالیٰ کا ارشاد ہے:

﴿وَاللَّهُ سَمِيعٌ عَلِيمٌ ۝﴾ [آل عمران: ۳۴]

”اور اللہ خوب سننے والا، بڑا جاننے والا ہے۔“

☆.....يَدَانِ (دو ہاتھ):

اللہ تعالیٰ کے دو ہاتھ ہیں۔ اللہ تعالیٰ نے ارشاد فرمایا:

﴿بَلْ يَدَاكَ مَبْسُوطَتَانِ يُنفِقُ كَيْفَ يَشَاءُ ط﴾ [المائدة: ۶۴]

”بلکہ اس کے تو دونوں ہاتھ کھلے ہیں، وہ خرچ کرتا ہے جیسے چاہتا ہے۔“

اللہ تعالیٰ اپنے مہی سے فرماتا ہے کہ کہہ دیجیے:

① تفسیر ابن عباس، ص: ۲۳۰۔



﴿ قُلِ اللَّهُمَّ مَلِكُ الْمَلِكِ تُوتِي الْمَلِكَ مَنْ تَشَاءُ وَتَنْزِعُ الْمَلِكَ مِنْ تَشَاءُ وَتُعِزُّ مَنْ تَشَاءُ وَتُذِلُّ مَنْ تَشَاءُ بِيَدِكَ الْخَيْرُ إِنَّكَ عَلَىٰ كُلِّ شَيْءٍ قَدِيرٌ ۝﴾ [آل عمران: ۲۶]

”اے اللہ اے مالک بادشاہی کے! تو ہی دیتا ہے بادشاہی جس کو چاہے، اور چھین لیتا ہے بادشاہی اس سے جس سے چاہے، اور تو ہی عزت دیتا ہے جس کو چاہے، اور تو ہی ذلت دیتا ہے جس کو چاہے، تیرے ہی ہاتھ میں سب بھلائی، یقیناً تو اوپر ہر چیز کے قادر ہے۔“

سیدنا عبداللہ بن عمر رضی اللہ عنہما تلبیہ میں یہ الفاظ زائد کیا کرتے تھے:

(( لَبَّيْكَ لَبَّيْكَ ، وَسَعْدَيْكَ ، وَالْخَيْرُ بِيَدَيْكَ ..... ))

”اے اللہ! میں حاضر ہوں، اے اللہ! میں حاضر۔ ہر قسم کی بھلائی تیرے ہاتھوں میں ہے.....“

**نوٹ:**..... اللہ تعالیٰ کے دونوں ہاتھ دائیں ہیں، جیسا کہ رسول اللہ ﷺ نے ارشاد

فرمایا: ((وَكَلَّمْنَا يَدَيْهِ يَمِينًا .))..... ”اور اس کے دونوں ہاتھ دائیں ہیں۔“

☆..... کف (ہتھیلی):

اللہ تعالیٰ کا ارشاد ہے:

﴿ وَمَا قَدَرُوا اللَّهَ حَقَّ قَدْرِهِ وَالْأَرْضُ جَمِيعًا قَبْضَتُهُ يَوْمَ الْقِيَامَةِ وَالسَّمَوَاتُ مَطْوِيَّاتٌ بِيَمِينِهِ سُبْحٰنَهُ وَتَعَالَىٰ عَمَّا يُشْرِكُونَ ۝﴾

[الزمر: ۶۷]

”اور نہیں قدر کی انھوں نے اللہ کی جیسا کہ حق ہے، اس کی قدر کرنے کا، اور زمین سب اس کی مٹھی میں ہوگی دن قیامت کے، اور آسمان لپٹے ہوں گے اس کے دائیں ہتھیلی میں، وہ پاک ہے اور بلندی سے جو وہ شریک ٹھہراتے ہیں۔“

عبدالرحمن سعدی رشتید رقمطراز ہیں: ”اللہ تبارک وتعالیٰ فرماتا ہے: کہ ان مشرکین نے اپنے رب کی قدر اور تعظیم نہیں کی جیسا کہ اس کی قدر و تعظیم کا حق ہے بلکہ اس کے برعکس انھوں نے ایسے افعال سرانجام دیے جو اس کی تعظیم سے متناقض ہیں، مثلاً ایسی ہستیوں کو اللہ تعالیٰ کا شریک ٹھہرانا جو اپنے اوصاف و افعال میں ناقص ہیں۔ ان کے اوصاف ہر لحاظ سے ناقص ہیں اور ان کے افعال ایسے ہیں کہ وہ کسی کو نفع دے سکتی ہیں نہ نقصان، وہ کسی کو عطا کر سکتی ہیں نہ محروم، وہ کسی کا کوئی اختیار نہیں رکھتیں۔ پس انھوں نے اس ناقص مخلوق کو خالق کائنات رب عظیم کے برابر ٹھہرا دیا جس کی عظمت باہرہ اور قدرت قاہرہ یہ ہے کہ قیامت کے روز، تمام رخصن کی مٹھی میں ہوگی اور ساتوں آسمان اپنی وسعتوں اور عظمتوں کے باوجود اس کے دائیں ہاتھ پر لپٹے ہوئے ہوں گے۔ اس شخص نے اللہ کی تعظیم نہیں کی، جیسا کہ اس کی تعظیم کرنے کا حق ہے، جس نے دوسری ہستیوں کو اس کے مساوی ٹھہرا دیا۔ جس نے یہ کام کیا اس سے بھی بڑھ کر کوئی ظالم ہے؟ ﴿سُبْحٰنَہٗ وَتَعَالٰی عَمَّا یُشْرِکُوْنَ﴾..... ”اللہ تعالیٰ ان کے شرک سے منزہ، پاک اور بلند ہے۔“

اور رسول اللہ ﷺ کا ارشاد گرامی ہے:

(( مَا تَصَدَّقَ أَحَدٌ بِصَدَقَةٍ مِنْ طَيِّبٍ، وَلَا يَقْبَلُ اللَّهُ إِلَّا الطَّيِّبَ، إِلَّا أَخَذَهَا الرَّحْمَنُ بِيَمِينِهِ - وَإِنْ كَانَتْ تَمْرَةً - فَتَرَبَّوْا فِي كَفِّ الرَّحْمَنِ حَتَّى تَكُونَ أَعْظَمَ مِنَ الْجَبَلِ ..... ))

”جب کوئی شخص اپنے پاکیزہ مال سے صدقہ کرتا ہے تو اللہ تعالیٰ پاکیزہ مال کو ہی قبول کرتا ہے مگر اللہ تعالیٰ اس کو دائیں ہاتھ میں پکڑتا ہے، اگر وہ کھجور ہو تو وہ اللہ کی ہتھیلی میں بڑھتی رہتی ہے، حتیٰ کہ وہ پہاڑ سے بھی بڑی ہو جاتی ہے.....“

☆..... ساق (پنڈلی):

اللہ تعالیٰ کا ارشاد ہے:

﴿يَوْمَ يَكْشِفُ عَنْ سَاقِي وَيَدْعُونَ إِلَى السُّجُودِ فَلَا يَسْتَطِيعُونَ ۝﴾

[القلم: ٤٢]

”جس دن کھولا جائے گا پنڈلی سے اور بلائے جائیں گے وہ سجدے کی طرف تو نہیں استطاعت رکھیں گے۔“

شیخ عبدالرحمن سعدی رحمۃ اللہ علیہ اس آیت کریمہ کے تحت رقمطراز ہیں: ”یعنی جب قیامت کا دن ہوگا اور ایسے زلزلے اور ہولناکیاں ظاہر ہوں گی جو وہم و گمان میں بھی نہیں آسکتیں، باری تعالیٰ اپنے بندوں کے درمیان فیصلے کرنے اور ان کو جزا و سزا دینے کے لیے تشریف لائے گا۔ پس وہ اپنی مکرم پنڈلی کو ظاہر کرے گا، جس سے کوئی چیز مشابہت نہیں رکھتی، لوگ اللہ تعالیٰ کا جلال و عظمت دیکھیں گے جس کی تعبیر ممکن نہیں۔ یہی وہ وقت ہوگا جب ان کو سجدے کے لیے کہا جائے گا، مومن اللہ تعالیٰ کے سامنے سجدہ ریز ہو جائیں گے جو (دنیا میں) اپنی مرضی اور اختیار سے سجدہ کیا کرتے تھے۔“

حافظ صلاح الدین یوسف رحمۃ اللہ علیہ لکھتے ہیں: ”بعض نے ”کشف ساق“ سے مراد قیامت کے شہداء اور اس کی ہولناکیاں لی ہیں، لیکن ایک صحیح حدیث میں اس کی تفسیر اسی طرح بیان ہوئی ہے کہ قیامت والے دن اللہ تعالیٰ اپنی پنڈلی کھولے گا، (جس طرح کہ اس کی شان کے لائق ہے) تو ہر مومن مرد اور عورت اس کے سامنے سجدہ ریز ہو جائیں گے، البتہ وہ لوگ باقی رہ جائیں گے جو دکھلاوے اور شہرت کے لیے سجدے کرتے تھے، وہ سجدہ کرنا چاہیں گے لیکن ان کی ریڑھ کی ہڈی کے منکے، تختے کی طرح ایک ہڈی بن جائیں گے، جس کی وجہ سے ان کے لیے جھکنا ناممکن ہو جائے گا۔“ • اللہ تعالیٰ کی یہ پنڈلی کس طرح کی ہوگی؟ اسے وہ کس طرح کھولے گا؟ اس کی کیفیت ہم جان سکتے ہیں نہ بیان کر سکتے ہیں۔ اس لیے جس طرح ہم بلا کیف و بلا تشبیہ اس کی آنکھوں، کان، ہاتھ وغیرہ پر ایمان رکھتے ہیں، اسی طرح

① تفسیر سعدی: ۲۸۲۴/۳۔

② صحیح بخاری، تفسیر سورۃ ن والقلم۔

پنڈلی کا ذکر بھی قرآن اور حدیث میں ہے، اس پر بلا کیف ایمان رکھنا ضروری ہے۔ یہی سلف

اور محدثین کا مسلک ہے۔”

☆.....رجل (ٹانگ):

سیدنا انس رضی اللہ عنہ سے مروی ہے کہ نبی کریم ﷺ نے فرمایا:

(( يُلْقَى فِي النَّارِ، وَتَقُولُ هَلْ مِنْ مَزِيدٍ، حَتَّى يَضَعَ قَدَمَهُ

فَتَقُولُ: قَطُّ قَطُّ. ))

”جہنم میں دوڑیوں کو ڈالا جائے گا اور وہ کہے گی کہ کچھ اور بھی ہے؟ یہاں تک

کہ اللہ رب العزت اپنا قدم اس پر رکھے گا اور وہ کہے گی کہ بس بس۔“

علامہ داؤد رازدہلوی رحمہ اللہ لکھتے ہیں: ”قسطانی نے اس مقام پر پچھلے متکلمین کی پیروی

سے تاویل کی ہے اور کہا ہے قدم رکھنے سے اس کا ذلیل کرنا مراد ہے یا کسی مخلوق کا قدم مراد

ہے۔ البتہ حدیث اس قسم کی تاویلیں نہیں کرتے بلکہ ”قدم“ اور ”رجل“ کو اسی طرح تسلیم کرتے

ہیں جیسے ”سمع“ اور ”بصر“ اور ”عین“ اور ”وجہ“ وغیرہ کو اور ابن فورک نے لاطمی سے ”رجل“

کا انکار کیا، اور کہا: ”رجل“ کا لفظ ثابت نہیں ہے، حالانکہ صحیحین کی روایت میں ”رجل“ کا

لفظ بھی موجود ہے۔ ان حدیثوں سے جہنمیوں کی جان نکلتی ہے اور البتہ حدیث کو حیات تازہ

حاصل ہوتی ہے۔۔

(( وقال محيي السنة: القدم والرجل في هذا الحديث من

صفات الله تعالى فالإيمان بها فرض والامتناع عن الخوض

فيها واجب فالمهتدي من سلك فيهما طريق التسليم وانما

نص فيها زائع والمنكر معطل والمكيف مشبه ليس كمثل

شيء. ))

② صحيح بخاري، كتاب التعبير، رقم: ٤٨٤٨.

① تفسير احسن البيان، ص: ١٣٣٢.

③ شرح صحيح بخاري: ٤٠٠ / ٦.

☆..... صفاتِ الہیہ کا احصاء ممکن نہیں:

صفات و کلمات الہیہ کی کوئی انتہا نہیں ہے۔ اگر اللہ کے علوم و حکم کے کلمات لکھے جائیں اور سمندر کا پانی بطور روشنائی استعمال کیا جائے، تو کلماتِ الہی ختم نہ ہوں گے اور سمندر کا پانی ختم ہو جائے گا۔ اور اگر اسی سمندر جیسا دوسرا سمندر بھی بطور روشنائی استعمال کیا جائے تو وہ بھی ختم ہو جائے گا اور اللہ کے کلمات ختم نہیں ہوں گے۔ اللہ تعالیٰ کا ارشاد ہے:

﴿ قُلْ لَوْ كَانُ الْبَحْرُ مِدَادًا لِكَلِمَاتِ رَبِّي لَعَفَدَ الْبَحْرُ قَبْلَ أَنْ تَعْفَدَ كَلِمَاتُ رَبِّي وَلَوْ جِئْنَا بِمِثْلِهِ مَدَدًا ۝ ﴾ [الکھف: ۱۰۹]

”آپ کہہ دیجیے کہ اگر میرے رب کے کلمات لکھنے کے لیے سارا سمندر روشنائی بن جائے، تو میرے رب کے کلمات ختم ہونے سے پہلے سمندر خشک ہو جائے گا، چاہے مدد کے لیے ہم اسی جیسا اور سمندر لے آئیں۔“

مخلوقات میں سے کوئی ہستی اس کا احاطہ نہیں کر سکتی۔ ایک اور آیت کریمہ میں اللہ تعالیٰ کا ارشاد ہے:

﴿ وَلَوْ أَنَّ مَا فِي الْأَرْضِ مِنْ شَجَرَةٍ أَقْلَامٌ وَالْبَحْرُ يَمُدُّهُ مِنْ بَعْدِهِ سَبْعَةُ أَبْحُرٍ مَا نَفِدَتْ كَلِمَاتُ اللَّهِ إِنَّ اللَّهَ عَزِيزٌ حَكِيمٌ ۝ ﴾

[لقمان: ۲۷]

”زمین پر جتنے بھی درخت ہیں، اگر وہ سب قلم بن جائیں، سمندر جیسے سات سمندر روشنائی مہیا کریں، دوات بن جائیں تب بھی اللہ کی باتیں لکھتے لکھتے ختم نہ ہوں گی۔ بے شک اللہ غالب اور حکمت والا ہے۔“

”یہ معانی کو ذہن کے قریب تر کرنے کا ایک اسلوب ہے کیونکہ یہ تمام اشیاء مخلوق ہیں اور تمام مخلوقات ختم ہونے والی ہیں اور اللہ تعالیٰ کا کلام اس کی جملہ صفات میں شمار ہوتا ہے اور اس کی صفات غیر مخلوق ہیں جن کی کوئی حد و انتہا نہیں۔ پس جتنی بھی عظمتیں اور وسعتیں ہیں، جن کا تصور دلوں میں آ سکتا ہے، اللہ تعالیٰ ان سب سے بڑھ کر ہے۔ اسی طرح اللہ تبارک

وتعالیٰ کی باقی صفات کا معاملہ ہے، مثلاً: اللہ تعالیٰ کا علم، اس کی حکمت، اس کی قدرت اور اس کی رحمت..... اگر زمین اور آسمان کی مخلوق میں سے تمام اولین و آخرین کے علم کو اکٹھا کر لیا جائے تو وہ اللہ تعالیٰ کے لامحدود علم کے مقابلے میں اتنا ہی قلیل ہے جتنا ایک چڑیا کی چونچ میں وہ پانی جو وہ ایک سمندر سے لیتی ہے۔ یہ اسی لیے کہ اللہ تبارک وتعالیٰ عظیم، لامحدود اور کامل صفات کا مالک ہے اور ہر چیز کی انتہا اللہ ہی کے پاس ہے۔“

اللہ تعالیٰ کے اسماء کسی معین عدد میں محصور نہیں ہیں، اس کی دلیل رسول مکرم ﷺ کا وہ فرمان عالی شان بھی ہے کہ جس میں آپ ﷺ دُعا فرمایا کرتے تھے:

(( أَسْأَلُكَ اللَّهُمَّ بِكُلِّ اسْمٍ هُوَ لَكَ، سَمَّيْتَ بِهِ نَفْسَكَ أَوْ أَنْزَلْتَهُ فِي كِتَابِكَ أَوْ عَلَّمْتَهُ أَحَدًا مِنْ خَلْقِكَ أَوْ اسْتَأْذَنْتَ بِهِ فِي عِلْمِ الْغَيْبِ عِنْدَكَ. ))

”اے اللہ! میں تجھ سے تیرے ہر نام کے واسطے سے سوال کرتا ہوں، جو بھی نام تو نے اپنی ذات کے رکھے، یا جو نام تو نے اپنی کتاب میں اُتارے، یا جو نام تو نے اپنی کسی مخلوق کو تعلیم فرمادیئے، یا جو نام تو نے اپنے خزانہ غیب میں محفوظ فرمادیئے۔“

اور یاد رہے کہ جو اسماء اللہ اس کے خزانہ غیب میں ہیں، ان کا ہمارے لیے حصر و احصاء ناممکن ہے۔ اللہ تعالیٰ کے ناموں میں سے صرف ننانوے (۹۹) نام یاد کرنے والا اور ان کا احصاء کرنے والا جنتی ہے۔ چنانچہ سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

(( إِنَّ لِلَّهِ تِسْعَةً وَتِسْعِينَ اسْمًا، مِائَةٌ إِلَّا وَاحِدًا، مَنْ أَحْصَاهَا دَخَلَ الْجَنَّةَ. ))

① تفسیر سعدی: ۱۰۵۹/۲

② مسند أحمد: ۱/۳۹۴، ۴۵۲۔ صحیح ابن حبان، رقم: ۲۳۷۲۔ مستدرک حاکم: ۱/۵۱۹، اس کو امام حاکم اور ابن حبان نے ”صحیح“ کہا ہے۔ سلسلۃ الاحادیث الصحیحة، رقم: ۱۹۹۔

③ صحیح بخاری، کتاب الدعوات، رقم: ۶۶۱۰، صحیح مسلم، کتاب الذکر والدعاء، رقم: ۱۶

عقیدہ اہل سنت و الجماعت

”یقیناً اللہ تعالیٰ کے ننانوے نام ہیں، یعنی ایک کم سو (۱۰۰) جس نے ان کا احصاء کیا، وہ جنت میں داخل ہوگا۔“

فائدہ: ..... بطور اتمام فائدہ ہم اللہ تعالیٰ کے اسماء میں سے ننانوے (۹۹) نام ذکر کر دیتے ہیں جو ہمیں کتاب اللہ اور سنت رسول ﷺ سے ملے ہیں۔

## کتاب اللہ سے

اللَّهُ الْبَرُّ: ۱۲۸	محبوب و برحق	الْأَحَدُ الْاِخْلَاصُ: ۱	ایک یعنی تنہا
الْأَعْلَى الْأَعْلَى: ۱	بلند و برتر	الْأَوَّلُ الْهَدِيدُ: ۳	پہلا (سب سے پہلے)
وَالْآخِرُ الْهَدِيدُ: ۳	آخر (وہ تب بھی ہو گا جب سب ختم ہو جائیں گے)	وَالظَّاهِرُ الْهَدِيدُ: ۳	ظاہر و عیاں اور غالب
الْبَرُّ الْبَطُورُ: ۲۸	بڑا محسن	الْبَصِيرُ الشُّرَى: ۱۱	دیکھنے والا
التَّوَابُ الْحَرَاتُ: ۱۲	توبہ قبول فرمانے والا	الْحَسِيبُ النَّسَاءُ: ۶	حساب لینے والا
الْحَفِيفُ حَمْدٌ: ۵۷	حفاظت و نگہبانی کرنے والا	الْحَقِيُّ مَرْيَمُ: ۲۷	بڑا مہربان
الْحَكِيمُ الْحَشْرُ: ۱	حکمت والا	الْحَلِيمُ الْبَقْرَةُ: ۲۲۵	برہمبار (دوراندیش)
الْحَمِيدُ الشُّرَى: ۲۸	حمد و تحریف والا	الْخَبِيرُ الْاِحْرَامُ: ۳	خبر رکھنے والا
الْخَالِقُ الْحَشْرُ: ۲۳	پیدا کرنے والا	الْخَلَّاقُ الْحَجْرُ: ۸۶	بہترین پیدا کرنے والا
الرَّحِيمُ الْفَاتِحَةُ: ۲	نہایت مہربان اور نرمی کرنے والا	الزَّوْاِقُ الذَّرَايَاتُ: ۵۸	رزق دینے والا
الرَّقِيبُ الْاِحْرَابُ: ۵۳	تاک میں رہنے والا	الشَّاكِرُ النَّسَاءُ: ۱۳۷	تقدردان
الشَّكُورُ فَاطِرُ: ۳۳	بہت تقدردان	الشَّهِيدُ حَمْدُ السَّجْدَةِ: ۵۳	گواہ
الْعَزِيزُ الْحَشْرُ: ۲۳	زبردست و غالب	الْعَظِيمُ الْبَقْرَةُ: ۲۵۵	بڑی عظمت والا
الْعَفْوُ الْجَادِلَةُ: ۴	معاف کرنے والا	الْغَفَّارُ نُوحُ: ۱۰	بڑا بخشنے والا
الْغَفُورُ الزُّمَرُ: ۵۳	گناہ بخشنے والا	الْغَنِيُّ مُحَمَّدُ: ۳۸	خود بخار و بے پروا

عقاب وزبردست و طاقتور	۱۸: الْقَاهِرُ الْاِنْعَامُ	غالب و زبردست و طاقتور	۱: الْقُدُّوسُ الْحَمْدُ	عیوب و نقائص سے پاک
بڑا باصلاحیت، طاقتور	۱: الْقَدِيرُ الْمَلِكُ	بڑا باصلاحیت، طاقتور	۲۸: الْقَهَّارُ اِبْرَاهِيمُ	بڑا عذاب دینے والا
سب سے بڑا	۶۲: الْكَبِيرُ اِبْرٰحِمْ	سب سے بڑا	۶: الْكَرِيمُ الْاِنْفِطَارُ	مہربان و مہنی
بہت بلند	۹: الْمَتَعَالُ الْعَرَبُ	بہت بلند	۲۳: الْمَتَكَبِّرُ الْحَشْرُ	غرور و تکبر کرنے والا
مغبوط و طاقتور	۵۸: الْمَتِينُ الْذَارِيَاتُ	مغبوط و طاقتور	۵۳: الْمَحِيْطُ حَمِ السَّجْدَةُ	گھیراؤ کرنے والا
تصویر بنانے والا	۲۳: الْمَصُوْرُ الْحَشْرُ	تصویر بنانے والا	۳۵: الْمُقْتَدِرُ الْكَهْفُ	قدرت والا
قدرت والا بادشاہ	۵۵: الْمَلِيْكُ الْقَمْرُ	قدرت والا بادشاہ	۴۰: الْمَوْلَى الْاِنْفَالُ	کارساز و مالک و آقا
بمبہان و محافظ	۲۳: الْمُؤْمِنُونَ الْحَشْرُ	بمبہان و محافظ	۲۳: الْوَارِثُ الْحَجْرُ	وارث (حالی و مددگار)
وسعتوں و فراخیوں والا	۱۱۵: الْوٰسِعُ الْبَقْرَةُ	وسعتوں و فراخیوں والا	۱۳: الْوَدُوْدُ الْبُرُوْجُ	بہت محبت کرنے والا
سب سے زیادہ عطاء کرنے والا	۸: الْوَهَّابُ آلِ عِمْرَانَ	سب سے زیادہ عطاء کرنے والا	۳: الْاَلَاكِرْمُ الْاٰلِقُ	بے پایاں کرم والا
معبود و برحق	۵۱: الْاِلٰهَةُ الْاٰخِلُ	معبود و برحق	۳: وَالْبٰطِنُ الْهٰدِيْدُ	پوشیدہ
زبردست قابو کرنے والا	۲۳: الْجَبَّارُ الْحَشْرُ	زبردست قابو کرنے والا	۲۳: الْبَارِئُ الْحَشْرُ	پیدا کرنے والا
سچا مالک	۶۲: الْحَقُّ اِبْرٰحِمْ	سچا مالک	۲۳: السَّلَامُ الْحَشْرُ	سلامتی والا
حفاظت کرنے والا، بمبہان	۶۳: الْحَافِظُ يُوْسُفُ	حفاظت کرنے والا، بمبہان	۷: الرَّءُوْفُ الْاٰخِلُ	نرمی کرنے والا
سب سے زیادہ علم والا	۲: الْعَلِيْمُ الْحَرِيْمُ	سب سے زیادہ علم والا	۲۵: الْمُبِيْنُ الْبُوْرُ	واضح کرنے والا
بے نیاز	۲: الصَّبَدُ الْاِخْلَاصُ	بے نیاز	۱۸۶: الْقَرِيْبُ الْبَقْرَةُ	(بہنو کے) نزدیک
بذات خود قائم و دائم اور ہر چیز پر محافظ و دھرم	۲۵۵: الْقَيُّوْمُ الْبَقْرَةُ	بذات خود قائم و دائم اور ہر چیز پر محافظ و دھرم	۲۶: الْفَتْاحُ سَبَا	رحمت و رزق کے دروازے کھولنے والا
قبول کرنے والا	۶۱: الْمَجِيْبُ صُوْرُ	قبول کرنے والا	۲: الرَّحْمٰنُ الْفَاتِحَةُ	نہایت مہربان
باریک بینی	۱۳: اللَّطِيْفُ الْمَلِكُ	باریک بینی	۸۵: الْمُقِيْبَاتُ النَّسَاءُ	برجائے اراک کو خوراک دینے والا
سب شے والا	۱: السَّوْمِغُ الْجَالِدَةُ	سب شے والا	۳۵: النَّصِيْرُ النَّسَاءُ	مددگار (مدد کرنے والا)
کارساز (کام بنانے والا)	۱۴۳: الْوَكِيْلُ آلِ عِمْرَانَ	کارساز (کام بنانے والا)	۵۱: الْعَالِمُ الشُّرَى	علم والا



الْعَلِيُّ الانعام: ٦٥	سب سے بلند والا	الْقَوِيُّ الشورى: ١٩	سب سے زیادہ قوت والا
الْقَادِرُ الشورى: ١٩	قدرت، اختیار والا	الْمُؤْمِنُ الحشر: ٢٣	امن دینے والا
الْمَلِكُ حود: ٤٣	حقیقی بادشاہ	الْمَجِيدُ الحشر: ٢٣	بزرگی والا بڑی شان والا
الْوَاحِدُ الرعد: ١٦	اکیلا	الْوَلِيُّ الشورى: ٩	مددگار، دوست

### وہ اسماء جو سنت رسول ﷺ میں وارد ہوئے ہیں

الْجَمِيلُ مسلم: ١٣٤	سب سے زیادہ خوبصورت	الْجَوَادُ ترمذی: ٢٣٩٥	سب سے زیادہ نازنے والا
الْحَكَمُ ابوداؤد: ٣٩٥٥	فیصلہ کرنے والا	الرَّفِيقُ بخاری: ٢٩٢٤	مہربان دوست
السُّبُوْحُ مسلم: ٣٨٤	بربرائی اور عیب سے پاک	السَّيِّدُ ابوداؤد: ٢٨٠٦	سر دار
الْقَابِضُ ترمذی: ٣٠٠٤	ٹھک کرنے والا	الْبَاسِطُ ترمذی: ٣٥٠٤	کشاہدہ کرنے والا
الْمُقَدِّمُ بخاری: ١١٣٠	آگے لانے والا	الْمُعْطِيُ بخاری: ٣١١٦	دینے والا
الْمَنَّانُ ابوداؤد: ١٣٩٥	احسان کرنے والا	الْوَتْرُ بخاری: ٦٣١٠	تہا و یکا
الْحَيُّ ابوداؤد: ٣٠١٣	ہمیشہ زندہ	الْشَافِيُ بخاری: ٥٤٣٢	شفا عطا کرنے والا
الْمُوَخَّرُ بخاری: ١١٣٠	پچھے ہٹانے والا	الرَّبُّ النسائی: ٥٤٣	پالنے والا
الطَّيِّبُ مسلم: ١٠١٥	پاک	الْمُحْسِنُ صحیح الجامع: ١٨١٩	احسان کرنے والا

یہ اللہ تعالیٰ کے ”اسماء حسنیٰ“ ہیں جنہیں ہم نے کتاب اللہ اور سنت رسول اللہ ﷺ سے اختیار کیا ہے، تفصیل کچھ یوں ہے کہ ان اسماء میں سے اکیاسی (٨١) نام کتاب اللہ میں اور اٹھارہ (١٨) نام حدیث رسول ﷺ میں آئے ہیں، اگرچہ صفت ”حسفی“ کو ان ناموں میں شمار کرنے میں تردد واقع ہوا ہے، کیونکہ کلام اللہ میں یہ صفت مقید وارد ہوئی ہے، سیدنا ابراہیم علیہ السلام اپنے باپ آزر کو سلام کہتے ہیں، اور فرماتے ہیں میں اپنے رب سے آپ کے لئے مغفرت طلب کروں گا۔ ﴿إِنَّهُ كَانَ يَهْتَفِي﴾ ”وہ بے شک مجھ پر بڑا مہربان ہے۔“

فائدہ: ..... ابراہیم علیہ السلام اپنے کافر باپ کا انتہائی شدید جواب سن کر بھی حد ادب سے

نہیں نکلے اور اس کے لئے سلامتی کی دعا کی، گویا یہ کہنا چاہا کہ اگرچہ آپ مجھے سنگسار کرنے کی دھمکی دے رہے ہیں، لیکن مجھ سے آپ کو کوئی تکلیف نہیں پہنچے گی، میں اپنے رب سے آپ کی مغفرت کی دعا کروں گا، وہ مجھ پر بہت ہی کرم فرما ہے، مجھے مایوس نہیں کرے گا۔

مفسرین لکھتے ہیں کہ سیدنا ابراہیم علیہ السلام نے برائی کا جواب بھلائی سے دیا، جیسا کہ اللہ رب العزت نے مومنین کے اوصاف بیان کرتے ہوئے ایک وصف یہ بھی بیان کیا کہ ”جب جاہل لوگ ان سے گفتگو کرنے لگتے ہیں تو وہ کہہ دیتے ہیں کہ سلام ہو۔“ (یعنی میں تم سے جھگڑنا نہیں چاہتا ہوں۔)

﴿وَإِذَا خَاطَبَهُمُ الْجَاهِلُونَ قَالُوا سَلَامًا﴾ (الفرقان: ۶۳)

”اور جب نادان لوگ ان کے منہ لگتے ہیں تو (رحمن کے نیک بندے) سلام کر کے گزر جاتے ہیں۔“

مفسرین نے یہ بھی لکھا ہے کہ سیدنا ابراہیم علیہ السلام کا اپنے باپ سے یہ وعدہ کہ وہ اللہ سے اس کے لئے مغفرت طلب کریں گے، اس توقع کی بنیاد پر تھا کہ وہ اسلام لے آئے گا اور کفر پر نہیں مرے گا، چنانچہ ایک طویل مدت تک وہ اس کے لئے استغفار کرتے رہے، شام کی طرف ہجرت کر جانے، مسجد حرام بنانے اور اسحاق و اسماعیل کی ولادت کے بعد بھی اس کے لئے دعا کرتے رہے، جیسا کہ سورہ ابراہیم آیت (۴۱) میں ارشاد ہے:

﴿رَبَّنَا اغْفِرْ لِي وَلِوَالِدَيَّ وَلِلْمُؤْمِنِينَ يَوْمَ يَقُومُ الْحِسَابُ﴾

”اے ہمارے رب! قیامت کے دن مجھے معاف کر دینا، اور میرے ماں باپ کو اور تمام مومنوں کو بھی۔“

لیکن جب انہیں یقین ہو گیا کہ وہ اللہ کا دشمن ہے تو اس سے اپنی براءت کا اعلان کر دیا، جیسا کہ فرمانِ باری تعالیٰ ہے:

﴿وَمَا كَانَ اسْتِغْفَارُ إِبْرَاهِيمَ لِأَبِيهِ إِلَّا مِنْ مَوْعِدَةٍ وَعَدَهَا إِيَّاهُ فَلَمَّا

تَبَيَّنَ لَهُ أَنَّهُ عَدُوٌّ لِلَّهِ تَبَرَّأَ مِنْهُ إِنَّ إِبْرَاهِيمَ لَأَوَّاهٌ حَلِيمٌ ﴿٥٠﴾

(التوبہ: ۱۱۴)

”اور ابراہیم کا اپنے باپ کے لئے دعائے مغفرت مانگنا صرف اُس وعدے کے سبب تھا جو انہوں نے اس سے کر رکھا تھا۔ پھر جب ان پر یہ بات ظاہر ہو گئی کہ وہ اللہ کا دشمن ہے تو انہوں نے اس سے اظہارِ براءت کر دیا، واقعی ابراہیم بڑے نرم دل اور بردبار تھے۔“



تیسرا باب:

## فرشتوں پر ایمان

فرشتوں پر ایمان لانا بھی ایمان کے بنیادی ارکان میں سے ایک رکن ہے کہ جس پر ایمان لائے بغیر ایمان باللہ کا تصور ناممکن ہے۔ اللہ تعالیٰ کا ارشاد ہے:

﴿كُلُّ أَمْنٍ بِاللَّهِ وَمَلَأَتْكَتِبِهِ وَكُتِبَهِ وَرُسُلِهِ﴾ [البقرة: ۲۸۵]

”ہر ایک ایمان لے آیا اللہ پر، اور اس کے فرشتوں پر، اور اس کی کتابوں پر اور اس کے رسولوں پر۔“

اور ایمان بالملائکہ کی اہمیت درج ذیل روایت سے بھی ہوتی ہے کہ جس میں رسول اللہ ﷺ نے سیدنا جبرائیل امین علیہ السلام کے ایک سوال کے جواب میں، جو کہ ایمان سے متعلق تھا، فرمایا:

(( أَنْ تُؤْمِنَ بِاللَّهِ، وَمَلَائِكَتِهِ وَكُتُبِهِ، وَرُسُلِهِ، وَالْيَوْمِ الْآخِرِ، وَتُؤْمِنَ بِالْقَدْرِ خَيْرِهِ وَشَرِّهِ. )) •

”تو اللہ تعالیٰ پر، اور اس کے فرشتوں پر، اور اس کی کتابوں پر، اور اس کے رسولوں پر، اور آخرت کے دن پر ایمان رکھے نیز اچھی اور بری تقدیر پر ایمان ہو۔“

اور فرشتوں پر ایمان سے مفہوم یہ ہے کہ دل کی اتھاہ گہرائیوں سے اس بات کا اقرار کیا جائے کہ تمام فرشتے اللہ تعالیٰ کی ایک الگ اور ایک مستقل نوع کی لطیف و مقرب مخلوق ہیں کہ جن کی تخلیق نوز سے ہوئی ہے اور جن کا مسکن آسمان ہیں، اور اللہ تعالیٰ نے انھیں اپنی عبادت و

بندگی اور اپنے مخصوص امور کی تکفیز کے لیے پیدا فرمایا ہے۔  
تخلیق ملائکہ:

واضح رہے کہ بلاشبہ فرشتے اللہ تعالیٰ کی ایک نورانی مخلوق ہیں، جیسا کہ سیدہ عائشہ رضی اللہ عنہا سے مروی ہے کہ رسول اللہ ﷺ نے فرمایا:

(( خُلِقَتِ الْمَلَائِكَةُ مِنْ نُورٍ )) •

”فرشتے (ایک خاص قسم کے) نور سے پیدا کیے گئے ہیں۔“

مگر ان کی تخلیقی ماہیت و کیفیت کہ وہ کس طرح پیدا ہوئے، یہ نامعلوم اور مجہول ہے۔ بس ایک مسلمان کے لیے اتنا ایمان رکھنا ضروری ہے جتنا ہم نے بطور بالا میں ذکر کیا ہے۔ فرشتے اللہ تعالیٰ کے انتہائی عبادت گزار ہیں، وہ کبھی بھی اس کی عبادت و بندگی سے تکبر کے باعث انکار نہیں کرتے، بلکہ وہ اس کی تسبیح اور اس کے حضور سجدہ کرتے رہتے ہیں۔ جیسا کہ اللہ تعالیٰ کا ارشاد ہے:

﴿ إِنَّ الَّذِينَ عِنْدَ رَبِّكَ لَا يَسْتَكْبِرُونَ عَنْ عِبَادَتِهِ وَيُسَبِّحُونَهُ وَلَهُ يَسْجُدُونَ ﴾ [الأعراف: ۲۰۶]

”بے شک جو (فرشتے) آپ کے رب کے پاس ہیں، وہ اس کی عبادت سے تکبر کی وجہ سے انکار نہیں کرتے ہیں، اور اس کی پاکی بیان کرتے ہیں، اور اس کے لیے سجدہ کرتے رہتے ہیں۔“

ڈاکٹر لقمان سلفی رحمہ اللہ اس آیت کی تفسیر میں رقمطراز ہیں:

”یہی وہ ذکر الہی ہے جس میں فرشتے رات دن خشوع و خضوع کے ساتھ مشغول رہتے ہیں، اور کبھی بھی نہیں تھکتے۔ اللہ کی تسبیح بیان کرتے ہیں، اور اس کے حضور سجدہ کرتے رہتے ہیں۔“

مزید رقمطراز ہیں:

① صحیح مسلم، کتاب الزہد، رقم: ۷۴۹۵۔

”اور اس سے مقصود مومنوں کو ترغیب دلانا ہے کہ وہ بھی فرشتوں کی طرح کثرت سے اللہ کو یاد کرتے رہیں، تسبیح و تہلیل میں مشغول رہیں، نمازیں پڑھیں اور سجدہ کرتے رہیں۔“

اس آیت کی تلاوت کے بعد قاری اور غور سے سننے والے دونوں کے لیے قبلہ رخ ہو کر سجدہ کرنا مشروع ہے اور افضل یہ ہے کہ سجدہ کرنے والا با وضو ہو۔ احادیث میں اللہ تعالیٰ کے لیے سجدہ کرنے کی بڑی فضیلت آئی ہے۔<sup>①</sup>

یہی وجہ ہے کہ اللہ تعالیٰ نے انھیں اپنا مقرب اور معزز قرار دیا ہے۔ جیسا کہ اللہ تعالیٰ کا

ارشاد ہے:

﴿يَشْهَدُ الْمُقْرَبُونَ ۝﴾ [المطففين: ۲۱]

”اس کے پاس مقرب فرشتے ہیں۔“

ایک دوسرے مقام پر فرمایا:

﴿بَلْ عِبَادٌ مُّكْرَمُونَ ۝﴾ [الانبیاء: ۲۶]

”بلکہ (فرشتے) اس کے معزز بندے ہیں۔“

علاوہ ازیں اللہ تعالیٰ نے اس لطیف مخلوق میں ایک اور لطافت بھی پیدا کر رکھی ہے کہ یہ

بگم الہی کسی بھی انسان کا روپ دھار سکتے ہیں۔ جیسا کہ سیدنا ابو عثمان رضی اللہ عنہ سے مروی ہے:

(( أَنَّ جِبْرِيلَ عَلَيْهِ السَّلَامُ أَتَى النَّبِيَّ ﷺ وَعِنْدَهُ أُمُّ سَلَمَةَ، فَجَعَلَ

يُحَدِّثُ ثُمَّ قَامَ: فَقَالَ النَّبِيُّ ﷺ لِأُمِّ سَلَمَةَ: (( مَنْ هَذَا )) قَالَتْ:

هَذَا دَحِيَّةٌ، قَالَتْ أُمُّ سَلَمَةَ: إِنْ مِ اللّٰهُ مَا حَسِبْتَهُ إِلَّا إِيَّاهُ، حَتَّى

سَمِعْتُ خُطْبَةَ النَّبِيِّ ﷺ يُخْبِرُ عَنِ جِبْرِيلَ. ))<sup>②</sup>

”ایک مرتبہ جبرائیل علیہ السلام نبی مکرم ﷺ کی خدمت میں حاضر ہوئے اور باتیں

① تیسیر الرحمن: ۵۱۶، ۵۱۷/۱

② صحیح بخاری، کتاب المناقب، رقم: ۳۶۲۳

کرتے رہے، تب اُم سلمہ رضی اللہ عنہا (بھی) آپ کے پاس بیٹھی ہوئی تھیں۔ جب وہ چلے گئے، تو نبی ﷺ نے اُم سلمہ رضی اللہ عنہا سے فرمایا: معلوم ہے یہ کون صاحب تھے؟ اُم سلمہ رضی اللہ عنہا نے جواب میں عرض کیا: یہ دحبہ کلبی تھے۔ سیدہ اُم سلمہ رضی اللہ عنہا نے بیان کیا کہ اللہ کی قسم! میں سمجھے بیٹھی کہ وہ سیدنا دحبہ کلبی رضی اللہ عنہ ہیں۔ آخر جب میں نے نبی ﷺ کا خطبہ سنا کہ جس میں آپ ﷺ نے جبرائیل علیہ السلام (کی آمد) کی خبر دے رہے تھے (تو میں سمجھی کہ وہ جبرائیل علیہ السلام ہی تھے۔“

مگر وہ انسانی روپ دھارنے کے باوجود، انسانی خواص سے برابر رہتے ہیں مثلاً کھانا وغیرہ۔ اور اپنی جبلی و فطرتی وصف پر ہی قائم رہتے ہیں، جیسا کہ سیدنا ابراہیم علیہ السلام کے واقعہ سے ظاہر ہے۔ اللہ تعالیٰ کا ارشاد ہے:

﴿وَلَقَدْ جَاءَتْ رُسُلُنَا إِبْرَاهِيمَ بِالْبُشْرَى قَالُوا سَلَامًا قَالَ سَلَامٌ  
فَمَا لَبَسَ أَنْ جَاءَ بِعَجَلٍ حَيْنٍ ۚ فَلَمَّا رَأَىٰ أَيْدِيَهُمْ لَا تَصِلُ إِلَيْهِ  
تَكْرَهُمْ وَأَوْجَسَ مِنْهُمْ خِيفَةً قَالُوا لَا تَخَفْ إِنَّا أُرْسِلْنَا إِلَىٰ قَوْمِ  
لُوطٍ ۗ﴾ [ہود: ۶۹-۷۰]

”اور ہمارے فرشتے ابراہیم کے پاس خوشخبری لے کر آئے، انھوں نے کہا: سلام علیکم! ابراہیم نے کہا: السلام علیکم۔ پھر جلد ہی ایک بھنا ہوا پتھر لے کر آئے۔ پس جب انھوں نے دیکھا کہ ان کے ہاتھ کھانے کے لیے نہیں بڑھ رہے ہیں، تو انھیں پسند نہیں کیا، اور ان سے دل میں ڈرنے لگے۔ انھوں نے کہا: آپ ڈریے نہیں، ہم قوم لوط کی طرف بھیجے گئے ہیں۔“

عام بشر انہیں ان کی اصل شکل میں نہیں دیکھ سکتا، کیونکہ بشری آنکھ محض مادی اجسام کو ہی دیکھ سکتی ہے، غیر مادی اور لطیف اشیاء کو دیکھنے سے عاجز ہے۔ اس بات کی دلیل اللہ تعالیٰ کا یہ ارشاد ہے:

﴿وَلَوْ أَنزَلْنَا مَلَكَ الْقَضِي الْأَمْرُ ثُمَّ لَا يَنْظُرُونَ ۚ وَلَوْ جَعَلْنَاهُ مَلَكَ

لَجَعَلْنَاهُ رَجُلًا وَلَلَبَسْنَا عَلَيْهِمَ مَا يَلْبَسُونَ ﴿٨﴾ [الأنعام: ٨-٩]

”اور اگر ہم فرشتہ اتار دیتے، تو معاملے کا فیصلہ ہو جاتا، پھر انھیں مہلت نہیں دی جاتی (انھیں ہلاک کر دیا جاتا)۔ اور اگر ہم اس شاہد کی حیثیت سے کسی فرشتہ کو تجویز کرتے تو اُسے مرد بنائے اور ان کے لیے وہی شبہ پیدا کر دیتے جس میں وہ پہلے سے پڑے ہوئے تھے۔“

اس لیے کہ انسان فرشتے کو اس کی اصلی شکل میں نہیں دیکھ سکتا، وگرنہ سابقہ شبہ میں ہی مبتلا ہو جائے۔

اللہ تعالیٰ نے اس لطیف مخلوق کو پر (Wings) بھی عطا کر رکھے ہیں۔ کسی کو دو، کسی کو تین، کسی کو چار اور کسی کو اس سے بھی زیادہ۔ اللہ تعالیٰ کا ارشاد ہے:

﴿الْحَمْدُ لِلَّهِ فَاطِرِ السَّمَوَاتِ وَالْأَرْضِ جَاعِلِ الْمَلَائِكَةِ رُسُلًا أُولَىٰ أَجْنِحَةٍ مَّثْنَىٰ وَثُلَاثَ وَرُبْعَ يَزِيدُ فِي الْخَلْقِ مَا يَشَاءُ إِنَّ اللَّهَ عَلَىٰ كُلِّ شَيْءٍ قَدِيرٌ ﴿١﴾﴾ [فاطر: ١]

”تمام تر فیض اللہ کے لیے ہیں، جو آسمانوں اور زمین کا پیدا کرنے والا ہے، اور ایسے فرشتوں کو اپنا پیغام رساں بنانے والا ہے، جن کے دو دو اور تین تین اور چار چار پر ہیں، وہ اپنی مخلوقات میں تخلیق میں جو چاہے اضافہ کرتا ہے، بے شک اللہ تعالیٰ ہر چیز پر قدرت رکھتا ہے۔“

اس آیت مبارکہ سے معلوم ہوا کہ فرشتوں کے پروں کی تعداد باہمہ گرمختلف ہے۔ سیدنا

عبداللہ بن مسعود رضی اللہ عنہ سے مروی ہے:

(( أَنَّ مُحَمَّدًا ﷺ رَأَىٰ جِبْرِيلَ لَهُ سِتُّ مِائَةِ جَنَاحٍ . )) •

”محمد ﷺ نے جبرائیل (علیہ السلام) کو دیکھا تھا کہ اُن کے چھ سو (۶۰۰)

پر تھے۔“



## فرانس اور ذمے داریاں:

فرشتے صرف اللہ تعالیٰ کے تابع فرمان ہیں، اور وہ کسی بھی حالت میں اس کی حکم عدولی نہیں کرتے، انھیں اللہ تعالیٰ نے اپنے خصوصی امور کی انجام دہی، احکام قدرت کی تدبیر و تعمیل اور ان کی تعمیز کے لیے مقرر کر رکھا ہے، جنہیں وہ پوری صداقت اور عدل و انصاف کے ساتھ نبھاتے ہیں۔

اب سطور ذیل میں چند قرآنی آیات اور احادیث پیش خدمت قارئین ہیں کہ جن سے فرشتوں کی مختلف اقسام و انواع اور ان کے فرانس و ذمے داریاں واضح ہوتی ہیں۔

بعض ان میں سے وہ ہیں کہ جنہوں نے عرش الہی اٹھا رکھا ہے اور ساتھ ساتھ اپنے رب کی تسبیح و تحمید اور اہل ایمان کے لیے مغفرت طلب کرتے ہیں۔ جیسا کہ اللہ تعالیٰ کا ارشاد ہے:

﴿الَّذِينَ يَحْمِلُونَ الْعَرْشَ وَمَنْ حَوْلَهُ يُسَبِّحُونَ بِحَمْدِ رَبِّهِمْ وَيُؤْمِنُونَ

بِهِ وَيَسْتَغْفِرُونَ لِلَّذِينَ آمَنُوا﴾ [المؤمن: 7]

”جو فرشتے عرش اٹھائے ہوئے ہیں، اور جو فرشتے اس کے گرد جمع ہیں، یہ سب

اپنے رب کی پاکی بیان کرتے ہیں، اور اس پر ایمان رکھتے ہیں اور ایمان والوں

کے لیے مغفرت طلب کرتے ہیں۔“

بعض ان میں سے وہ ہیں کہ جن کی ذمہ داری انبیاء کرام علیہم السلام کی طرف وحی لانا تھی۔ جیسا کہ اللہ تعالیٰ کا ارشاد ہے:

﴿يُنزِّلُ الْمَلَائِكَةَ بِالرُّوحِ مِنْ أَمْرِهِ عَلَى مَنْ يَشَاءُ مِنْ عِبَادِهِ﴾

[النحل: 2]

”وہ اپنے فیصلے کے مطابق فرشتوں کو وحی دے کر اپنے بندوں میں سے جس پر

چاہتا ہے، اتارتا ہے۔“

بعض ان میں سے وہ ہیں کہ جن کی ذمہ داری انسان کے ہر عمل کو تحریری شکل میں محفوظ

کرتا ہے۔ جیسا کہ اللہ تعالیٰ کا ارشاد ہے:

﴿ مَا يَلْفُظُ مِنْ قَوْلٍ إِلَّا لَدَيْهِ رَقِيبٌ عَتِيدٌ ﴾ [ق: ۱۸]  
 ”آدی جب بھی کوئی بات اپنی زبان سے نکالتا ہے، تو اس کے پاس ایک نگہبان  
 تیار ہوتا ہے، (جو اسے لکھ لیتا ہے)۔“

ایک دوسرے مقام پر فرمایا:

﴿ وَإِنْ عَلَيْكُمْ لَحَافِظِينَ ۝ كَرَامًا كَاتِبِينَ ۝ يَعْلَمُونَ مَا تَفْعَلُونَ ﴾

[الانفطار: ۱۰ تا ۱۲]

”اور بے شک تم پر نگہبان مقرر ہیں۔ وہ معزز لکھنے والے ہیں۔ تم جو کچھ کرتے  
 ہو، وہ اُسے جانتے ہیں۔“

بعض ان میں سے وہ ہیں کہ جن کی ذمہ داری روحوں کو قبض کرنا ہے، جیسا کہ اللہ تعالیٰ کا  
 ارشاد ہے:

﴿ قُلْ يَتَوَفَّكُم مَّلَكُ الْمَوْتِ الَّذِي وُكِّلَ بِكُمْ ثُمَّ إِلَىٰ رَبِّكُمْ  
 تُرْجَعُونَ ﴾ [السجدة: ۱۱]

”اے نبی! آپ کہہ دیجیے کہ موت کا وہ فرشتہ جو تم پر متعین کیا گیا ہے، تمہاری  
 روح قبض کر لے گا، پھر قیامت کے دن تم سب اسی کی طرف لوٹائے جاؤ گے۔“  
 بعض ان میں سے وہ ہیں کہ جن کی ذمہ داری جہنم کی چوکیداری کرنا ہے۔ جیسا کہ اللہ  
 تعالیٰ کا ارشاد ہے:

﴿ يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا وَقُودُهَا النَّاسُ  
 وَالْحِجَارَةُ عَلَيْهَا مَلَائِكَةٌ غِلَاظٌ شِدَادٌ لَا يَعْصُونَ اللَّهَ لَا يَعْصُونَ  
 اللَّهَ مَا أَمَرَهُمْ وَيَفْعَلُونَ مَا يُؤْمَرُونَ ﴾ [التحریم: ۶]

”اے ایمان والو! اپنے آپ کو اور اپنے اہل و عیال کو اس آگ سے بچاؤ، جس  
 کا ایندھن آدمی اور پتھر ہوں گے، اس پر ایسے فرشتے متعین ہیں جو سخت دل اور  
 بے رحم ہیں، اللہ انہیں جو حکم دیتا ہے، اس کی نافرمانی نہیں کرتے، اور انہیں جو حکم

دیا جاتا ہے وہی کرتے ہیں۔“

بعض ان میں سے وہ ہیں کہ جن کی ذمہ داری انسان کی راہنمائی کرنا ہے، جیسا کہ سیدنا

عبداللہ بن مسعود رضی اللہ عنہ سے مروی ہے کہ رسول اللہ ﷺ نے فرمایا:

(( إِنَّ لِالشَّيْطَانِ لَمَمَةً بِابْنِ آدَمَ وَلِلْمَلِكِ لَمَمَةٌ ، فَأَمَّا لَمَمَةُ الشَّيْطَانِ  
فَأَيُّعَادُ بِالشَّرِّ وَتَكْذِيبُ بِالحَقِّ ، وَأَمَّا لَمَمَةُ الْمَلِكِ فَأَيُّعَادُ بِالخَيْرِ  
وَتَصْدِيقُ بِالحَقِّ . )) •

”یقیناً شیطان ابن آدم کے دل میں (ایک) خیال ڈالتا ہے اور فرشتہ بھی (ایک) خیال ڈالتا ہے۔ شیطان کا چوکا برائی کا وعدہ دینا اور حق کو جھٹلانا ہے، اور فرشتے کا چوکا اچھے کام کا وعدہ کرنا اور حق کی تصدیق کرنا ہے۔“

بعض ان میں سے وہ ہیں کہ جن کی ذمہ داری قبر میں میت سے سوالات کرنا ہے۔ جیسا

کہ سیدنا انس رضی اللہ عنہ سے مروی ہے کہ نبی کریم ﷺ نے فرمایا:

(( الْعَبْدُ إِذَا وَضَعَ فِي قَبْرِهِ وَتَوَلَّى وَذَهَبَ أَصْحَابُهُ حَتَّى إِنَّهُ  
لَيَسْمَعُ قُرْعَ نَعَالِهِمْ ، أَنَاهُ مَلِكَانِ فَاغْتَدَاهُ فَيَقُولَانِ لَهُ ..... )) •

”آدمی جب قبر میں رکھا جاتا ہے اور دفن کر کے اس کے اصحاب پیٹھ موڑ کر رخصت ہوتے ہیں تو وہ ان کے جوتوں کی آواز سنتا ہے، پھر دو فرشتے آتے ہیں اُسے بٹھاتے ہیں اور پوچھتے ہیں.....“

اور بعض ان میں سے وہ ہیں کہ جن کی ذمہ داری ذکر اللہ کی مجالس میں شریک ہونا ہے۔

جیسا کہ سیدنا ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا:

(( إِنَّ لِيْلَهُ مَلَكَةٌ فِي الطَّرِيقِ يَلْتَمِسُونَ أَهْلَ الذِّكْرِ ، فَإِذَا وَجَدُوا  
قَوْمًا يَذْكُرُونَ اللَّهَ تَنَادَوْا هَلْمُوا إِلَيْنَا حَاجَتُكُمْ ، فَيُحْفَوْنَهُمْ ))

① سنن الترمذی، کتاب التفسیر، رقم: ۲۹۸۸۔ علامہ البانی نے اسے ”صحیح“ کہا ہے۔

② صحیح بخاری، کتاب الجنائز، رقم: ۱۳۳۸۔

بِأَجْنِحَتِهِمْ إِلَى السَّمَاءِ الدُّنْيَا . )) •

”اللہ تعالیٰ کے کچھ فرشتے ایسے ہیں کہ جو راستوں میں چکر کاٹتے رہتے ہیں، پھر جہاں وہ کچھ ایسے لوگوں کو پالیتے ہیں جو اللہ کا ذکر کرتے رہتے ہیں تو ایک دوسرے کو آواز دیتے ہیں کہ آؤ ہمارا مطلب حاصل ہو گیا، پھر وہ پہلے آسمان تک اپنے پروں سے اُن پر اُمنڈ رہتے ہیں۔“

ملائکہ سے عداوت اور دشمنی:

فرشتوں سے عداوت اور دشمنی قطعاً جائز نہیں ہے، خواہ وہ ایک فرشتے سے ہو یا پوری جماعت سے، دراصل فرشتوں سے عداوت و دشمنی اللہ تعالیٰ سے عداوت و دشمنی کے مترادف ہے، کیونکہ وہ جن اُمور کی تحفیذ کے لیے مقرر ہیں وہ اپنی مرضی سے نہیں، بلکہ بحکم الہی انہیں سرانجام دیتے ہیں، چنانچہ اللہ تعالیٰ کا ارشاد ہے:

﴿ قُلْ مَنْ كَانَ عَدُوًّا لِجِبْرِيلَ فَإِنَّهُ نَزَّلَهُ عَلٰی قَلْبِكَ بِإِذْنِ اللّٰهِ مُصَدِّقًا لِّمَا بَيْنَ يَدَيْهِ وَهُدًى وَبُشْرٰى لِّلْمُؤْمِنِيْنَ ۝ مَنْ كَانَ عَدُوًّا لِلّٰهِ وَمَلَائِكَتِهِ وَرُسُلِهِ وَجِبْرِيلَ وَمِيكَئِلَ فَإِنَّ اللّٰهَ عَدُوٌّ لِّلْكَافِرِيْنَ ۝ ﴾ [البقرة: ۹۷-۹۸]

”آپ کہہ دیجیے، اگر کوئی جبرائیل کا دشمن ہے (تو اسے کچھ نقصان نہیں) اس لیے کہ اس نے قرآن آپ کے دل پر اللہ کے حکم سے اتارا ہے، جو گزشتہ آسمانی کتابوں کی تصدیق کرتا ہے، اور مؤمنین کے لیے ہدایت اور خوشخبری ہے۔ جو کوئی اللہ، اس کے فرشتوں، اس کے رسولوں اور جبرائیل و میکائیل کا دشمن ہے تو اللہ کا فرد کا دشمن ہے۔“

ملائکہ اور غلط تصورات:

بعض ان تجدد پسند لوگوں کا خیال ہے کہ جنہوں نے بلا جواز انہیں سائنسی تحقیق کا موضوع

بنالیا ہے۔ انھوں نے آیات قرآنی کی فاسد تاویلات اور احادیث نبوی کے انکار کی بنا پر فرشتوں کے تصور کو اس طرح مسخ کرنے کی کوشش کی ہے کہ وہ کسی نہ کسی سائنسی اصول اور معیار کے تابع ہو جائے۔ ایسے لوگ اس حقیقت کو یکسر نظر انداز کر دیتے ہیں کہ فرشتے جس نوع تخلیق سے تعلق رکھتے ہیں وہ سائنس کے دائرہ تحقیق سے ہی خارج ہے۔ سائنس صرف عالم حیات و مادیات کے حقائق سے بحث کرتی ہے۔ اسے مابعد الطبیعی اور روحانی حقیقتوں سے کوئی واسطہ ہی نہیں۔ اس لیے سائنس کا یہ کام نہیں ہے کہ اپنے موضوع تحقیق سے ہٹ کر کسی غیر متعلقہ حقیقت سے بحث کرے۔ اس کی ماہیت اور وجود کے بارے میں رائے زنی کرے، جو شے اس کی حد جستجو سے ماورا ہو، اس کا انکار کر دے۔ سائنس کے نام پر ایسی نام نہاد تحقیق خود ایک غیر سائنسی بات ہے۔

اگر ہماری عقل اپنی محدود وسعت نظر کی بنا پر فرشتوں کا صحیح ادراک نہ کر سکتی ہو تو اس وجہ سے ہم فرشتوں کے تصور کو ”خلاف عقل“ قرار نہیں دے سکتے۔ بلکہ اسے ”دراء عقل“ کہیں گے۔ کسی چیز کا خلاف عقل ہونا اور بات ہے اور دراء عقل ہونا اور بات۔ عقل و خرد کے ادراک کا تمام تر انحصار حواسِ خمسہ پر ہوتا ہے۔ جو چیز آنکھ، کان، ناک، زبان یا ہاتھ کے ادراک میں آسکے عقل صرف اسی کو سمجھ سکتی ہے اور اسی کے بارے میں کوئی رائے وضع کر سکتی ہے۔ لیکن جس شے کا وجود ہی سرے سے غیر حسی اور غیر مادی ہو، اسے نہ دیکھا جاسکتا ہو، نہ سونگھا جاسکتا ہو، نہ سنا جاسکتا ہو، نہ پکھا جاسکتا ہو اور نہ چھونا ممکن ہو گویا حواسِ ظاہری جس حقیقت کے بارے میں کوئی خام مواد اور ابتدائی معلومات ہی فراہم نہ کر سکیں تو آپ خود ہی فیصلہ کر سکتے ہیں کہ عقل اس کے بارے میں کوئی تصور کس طرح قائم کر سکے گی۔ صاف ظاہر ہے کہ عقل اس معاملے میں خاموش ہی رہے گی۔ عقل کا خاموش رہنا اس کی اپنی حدود کی وجہ سے ہے۔ اس سے یہ نتیجہ اخذ نہیں کیا جاسکتا کہ اس حقیقت کا ہی سرے سے کوئی وجود نہیں۔ آخر ہر چیز کو

عقل اور سائنس کے حیظہ ادراک میں کھینچ لانے کی کیا ضرورت ہے۔ کیا عقل اور سائنس کی حد جستجو سے اوپر یا خارج میں کوئی حقیقت موجود نہیں؟ یہ اندازہ فکر ہمیں اللہ تعالیٰ اور اس کے رسول ﷺ، وحی الہی و آخرت بلکہ جملہ اجزائے ایمان سے انکار کی حد پر لاکھڑا کرے گا اور ”ایمان بالغیب“ کا تصور ہی بالکل معدوم ہو جائے گا۔ جب کہ اہل ایمان کی صفت یہ ہے کہ:

﴿يُؤْمِنُونَ بِالْغَيْبِ﴾ [البقرہ: ۳]

”(مومن) غیب پر ایمان رکھتے ہیں۔“



چوتھا باب:

## کتابوں پر ایمان

جس طرح اللہ تعالیٰ کی ذاتِ برحق، انبیاء و رسل علیہم السلام کی بعثت کے مقررہ نظام، یومِ آخرت اور جزا و سزا پر ایمان لانا ضروری ہے۔ اسی طرح اللہ تعالیٰ کی طرف سے مختلف انبیاء و رسل علیہم السلام پر نازل کیے جانے والے صحیفوں اور کتابوں پر بھی ایمان رکھنا ضروری ہے۔ اللہ تعالیٰ کا ارشاد ہے:

﴿ كَانَ النَّاسُ أُمَّةً وَاحِدَةً فَبَعَثَ اللَّهُ النَّبِيِّينَ مُبَشِّرِينَ وَمُنذِرِينَ  
وَأَنْزَلَ مَعَهُمُ الْكِتَابَ بِالْحَقِّ لِيَحْكُمَ بَيْنَ النَّاسِ فِي مَا اخْتَلَفُوا فِيهِ  
وَمَا اخْتَلَفَ فِيهِ إِلَّا الَّذِينَ أُوتُوهُ مِنْ بَعْدِ مَا جَاءَ تَهُمُ الْبَيِّنَاتُ  
بَغْيًا بَيْنَهُمْ فَهَدَى اللَّهُ الَّذِينَ آمَنُوا لِمَا اخْتَلَفُوا فِيهِ مِنَ الْحَقِّ  
بِآيَاتِهِ ۗ ﴾ [البقرة: ۲۱۳]

”پہلے سبھی لوگ ایک دن پر قائم تھے (پھر مرد و زمانہ کے ساتھ ان میں اختلاف ہو گیا) تو اللہ تعالیٰ نے انبیاء کو مبعوث فرمایا، جن کا کام لوگوں کو جنت کی خوشخبری دینا، اور عذابِ نار سے ڈرانا تھا، اور ان پر مقدس کتابیں نازل کیں، تاکہ اللہ لوگوں کے درمیان اُس بات کا فیصلہ کر دے جس میں انھوں نے آپس میں اختلاف کیا، اور اُس میں اختلاف ان لوگوں نے کیا، جنہیں کتاب دی گئی تھی، اور کھلی نشانیاں آجانے کے باوجود صرف آپس کی دشمنی اور عناد کی وجہ سے اختلاف کیا، تو اللہ نے اپنے فضل و کرم سے اہل ایمان کی اس مختلف فیہ بات میں حق کی طرف رہنمائی کی۔“

سیدنا ابن عباس رضی اللہ عنہما کہتے ہیں کہ سیدنا آدم اور سیدنا نوح علیہ السلام کے درمیان دس صدیوں کی مدت تھی۔ اس پوری مدت میں لوگ ایک ہی شریعت حقہ پر قائم رہے۔ پھر ان کے درمیانی مرد روزمانہ کے ساتھ عقائد میں اختلاف واقع ہو گیا۔ (اتہنی)

اللہ تعالیٰ نے ان کو راہ راست پر لانے کے لیے انبیاء کرام علیہم السلام کو بھیجا، جنہوں نے اللہ کی بندگی کرنے والوں کو دنیا و آخرت کی کامیابی اور جنت کی خوشخبری دی، اور اس کی نافرمانی کرنے والوں کو دنیا و آخرت کی ناکامی، محرومی، ذلت و رسوائی اور جہنم سے ڈرایا۔ اور ان انبیاء علیہم السلام پر کتابیں نازل کیں، جن میں سچی خبریں اور مبنی بر عدل اوامر تھے، جو اصول و فروع میں اختلاف کرنے والوں کے درمیان قولِ فیصل کا درجہ رکھتی تھیں۔

یہود و نصاریٰ نے اللہ کی کتابوں میں (سب کچھ جاننے کے باوجود) اختلاف کیا، اور اس کا سبب ان کا آپس کا حسد و عناد تھا، لیکن اللہ تعالیٰ نے مسلمانوں کو اپنے فضل و کرم سے حق کی طرف ہدایت دی۔ وہ تمام کتب سماویہ پر ایمان لائے، پھر قرآن پر ایمان لائے، اور ان تمام امور میں اعتدال کی راہ اختیار کی، جن میں یہود و نصاریٰ نے اختلاف کیا تھا۔ اور اللہ جسے چاہتا ہے اپنی سیدھی راہ کی طرف ہدایت دیتا ہے۔

مصنف عبدالرزاق میں سیدنا ابو ہریرہ رضی اللہ عنہ کی روایت ہے، نبی کریم صلی اللہ علیہ وسلم نے فرمایا کہ ”ہم مسلمان زمانہ کے اعتبار سے آخر میں آئے ہیں، لیکن ہم قیامت کے دن اوّلین لوگوں میں سے ہوں گے، ہم لوگ سب سے پہلے جنت میں داخل ہوں گے، حالانکہ اہل کتاب کو ہم سے پہلے کتاب ملی ہے، اور ہمیں بعد میں کتاب ملی، لیکن اللہ نے ہمیں حق کی طرف اپنے فضل و کرم سے ہدایت دی۔ لوگوں نے جمعہ کے دن کے بارے میں آپس میں اختلاف کیا، تو اللہ نے ہدایت دی اور ہم نے جمعہ کا دن اختیار کر لیا اور لوگ ہمارے تابع بن گئے، یعنی ہفتہ کا دن یہود نے اختیار کر لیا، اور نصاریٰ نے اتوار کا دن۔“<sup>①</sup>

① تفسیر الرحمن از ڈاکٹر لقمان مطلق: ۱۱۶/۱-۱۱۷۔



## نزول کتب کا مقصد:

قرآن مجید میں نزول کتب سماوی کا سب سے اہم مقصد یہی بیان کیا گیا ہے۔

﴿لِيَحْكُمَ بَيْنَ النَّاسِ فِيمَا اخْتَلَفُوا فِيهِ ط﴾ [البقرة: ۲۱۳]

”تا کہ جن امور میں لوگ باہم اختلاف کرتے تھے، ان میں ان کے درمیان

فیصلہ کرے۔“

مطلب یہ ہے کہ ان اصولوں اور قوانین کی روشنی میں انبیاء علیہم السلام ان نزاعات اور اختلافات کو نمٹائیں، جنہوں نے نسل انسانی کا سکون تباہ و برباد کر دیا تھا۔

انبیاء سابقین کی کتب اور صحیفوں پر ایمان رکھنا ضروری ہے!

اللہ تعالیٰ نے اپنے ہر رسول پر ایک کتاب نازل فرمائی۔ جیسا کہ ارشاد باری تعالیٰ ہے:

﴿لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ

لِيَقُومَ النَّاسُ بِالْقِسْطِ ط﴾ [الحديد: ۲۵]

”ہم نے یقیناً اپنے رسولوں کو کھلی نشانوں کے ساتھ بھیجا، اور ان کے ساتھ

کتابیں اور میزان اُتارا، تاکہ لوگ عدل و انصاف قائم کریں۔“

ڈاکٹر لقمان سلفی رحمۃ اللہ علیہ لکھتے ہیں:

”اس آیت سے کریمہ میں اللہ تعالیٰ نے انبیاء کرام علیہم السلام کی بعثت کی غرض و

غایت اور ان تین چیزوں کو بیان کیا ہے، جو ان انبیاء کی تائید و تصدیق کے لیے

انہیں دی گئی تھیں۔ پہلی چیز جو ان کی تائید کے لیے دی گئی، دلائل و معجزات تھے،

اور دوسری چیز کتاب الہی تھی، جس میں مخلوق کے دین و دنیا کی بھلائی کی ہر بات

بیان کر دی گئی تھی، اور تیسری چیز کو اللہ تعالیٰ نے ”میزان“ سے تعبیر کیا ہے، جس

کی تفسیر مجاہد اور قتادہ وغیرہ نے ”عدل“ کے ذریعہ کی ہے۔ اور حافظ ابن کثیر نے

کہا ہے کہ اس سے مراد وہ حق ہے جس کے حق ہونے کی گواہی وہ سبھی لوگ دیتے

ہیں جو عقل سلیم رکھتے ہیں۔

اور ان تمام چیزوں کے ساتھ انبیاء کی بعثت کی غرض و غایت یہ تھی کہ جس کی دعوتِ حق کو پھیلانے کے لیے اللہ نے انھیں مبعوث کیا ہے، لوگ اسے قبول کریں۔ صرف اللہ کی بندگی کریں، اور اپنی انفرادی اور اجتماعی زندگی میں اللہ کے نازل کردہ قانونِ عدل و انصاف کو نافذ کریں، جس کی تفصیل اللہ کی کتاب اور اس کے رسول ﷺ کی سنت موجود ہے۔ قانونِ جنایات، قصاص، حدود، احکام میراث اور دیگر حقوقِ انسانی، سب اسی ضمن میں آتے ہیں۔ اللہ تعالیٰ کا بندوں سے تقاضا ہے کہ وہ ان تمام قوانین و احکام کو اپنی انفرادی اور اجتماعی زندگی میں نافذ کریں۔“ (تیسیر الرحمن: ۱۵۳۵/۲)

یہ تو انبیاء و رسل علیہم السلام پر نازل کی جانے والی کتابوں کی افادیت تھی۔ اب ہم یہ دیکھتے ہیں کہ ان کتب پر ایمان سے کیا مراد ہے۔ اسلام نے کسی خاص نبی کی کتاب پر ایمان لانے کی بجائے تمام انبیاء علیہم السلام کی کتابوں اور صحیفوں پر ایمان لانے کو ضروری قرار دیا ہے۔ ارشادِ باری تعالیٰ ہے:

﴿ قُولُوا آمَنَّا بِاللَّهِ وَمَا أُنزِلَ إِلَيْنَا وَمَا أُنزِلَ إِلَىٰ إِبْرَاهِيمَ وَإِسْمَاعِيلَ  
وَإِسْحَاقَ وَيَعْقُوبَ وَالْأَسْبَاطِ وَمَا أُوتِيَ مُوسَىٰ وَعِيسَىٰ وَمَا أُوتِيَ  
النَّبِيُّونَ مِن رَّبِّهِمْ لَا نَفَرِقُ بَيْنَ أَحَدٍ مِنْهُمْ وَنَحْنُ لَهُ مُسْلِمُونَ ﴿۱۳۶﴾

[البقرة: ۱۳۶]

”(اے مسلمانو!) تم کہو کہ ہم اللہ پر ایمان لائے، اور اس کی کتاب پر جو ہماری طرف نازل کی گئی، اور ان تعلیمات پر بھی جو ابراہیم، اسماعیل، اسحاق، یعقوب اور ان کی اولاد پر اتریں، اور ان تمام کتابوں اور تعلیمات پر جو موسیٰ و عیسیٰ اور دیگر انبیاء کو ان کے رب کی طرف سے ملیں، ہم ان انبیاء کے درمیان تفریق نہیں کرتے، اور ہم اسی اللہ کے اطاعت گزار ہیں۔“

ڈاکٹر لقمان سلفی رحمۃ اللہ علیہ لکھتے ہیں:

”اللہ تعالیٰ نے مسلمانوں کو تعلیم دی ہے کہ رسول اللہ ﷺ پر جو کتاب نازل ہوئی، اس پر مفصل طور پر ایمان لائیں، اور گذشتہ انبیائے کرام پر جو کتابیں نازل ہوئی تھیں، ان پر مجمل طور پر ایمان رکھیں، اور بغیر تفریق سب پر ایمان رکھیں۔ یہود و نصاریٰ کی طرح نہ کریں کہ کسی پر ایمان کا دعویٰ کریں اور کسی کا انکار کریں۔“

حضرت امام بخاری رحمہ اللہ نے سیدنا ابو ہریرہ رضی اللہ عنہ سے روایت نقل کی ہے کہ اہل کتاب (یہود) تورات عبرانی زبان میں پڑھتے تھے، اور اس کی تفسیر عربی زبان میں مسلمانوں کو بتاتے تھے، تو آپ ﷺ نے فرمایا کہ اہل کتاب کی نہ تصدیق کرو اور نہ تکذیب، اور ان سے کہو کہ ہم تو اللہ پر اور اس کی کتاب پر ایمان لے آئے ہیں جو ہم پر اتری ہے۔ (پھر آپ نے پوری آیت پڑھی۔)

### فوائد:

1 ﴿ اس آیت کریمہ میں وہ تمام چیزیں بیان کر دی گئی ہیں جن پر ایمان لانا واجب ہے۔ جب ”ایمان“ کا لفظ بولا جائے گا تو ارکان اسلام اور اعمال صالحہ بھی داخل ہوں گے، اسی طرح جب صرف ”اسلام“ کا لفظ بولا جائے گا تو اس میں ”ایمان“ داخل ہوگا، اور جب دونوں ایک ساتھ بولے جائیں گے تو ”ایمان“ دل کے اقرار و تصدیق کا نام ہوگا، اور ”اسلام“ ظاہری اعمال کا۔

2 ﴿ قُولُوا آمَنَّا: یعنی زبان سے کہو، ہم ایمان لے آئے، درآں حالیکہ دل اس کی تصدیق کر رہا ہو، اس لیے کہ اس کے بغیر ثواب و جزا کا تصور نہیں کیا جاسکتا۔ اسی طرح اگر دل کے اعتقاد کی تائید عمل سے نہیں ہوتی تو وہ بھی بے اثر اور بے فائدہ ہے۔

3 ﴿ قُولُوا: اس میں اشارہ ہے، اس طرف کہ مسلمان اپنے عقیدہ کا اعلان کرتا ہے، اور اس کی طرف دوسروں کو دعوت دیتا ہے۔

4 ﴿ آمَنَّا: جمع کا صیغہ، اشارہ ہے اس بات کی طرف کہ امت اسلامیہ کے تمام افراد کی یہ ذمہ داری ہے کہ اللہ کی رسی کو مضبوطی کے ساتھ تھامے رہیں، اور افتراق میں مبتلا نہ

ہوں۔

5 ﴿ اَمَّنَّا بِاللّٰهِ: یعنی ہم ایمان لائے اسی اللہ پر جو واجب الوجود ہے، واحد ہے، احد ہے، ہر صفت کمال کے ساتھ متعصّف ہے، ہر نقص و عیب سے پاک ہے، جو اکیلا تمام انواع عبادت کا مستحق ہے، اور جس کا کوئی کسی بھی حیثیت سے شریک نہیں۔

6 ﴿ وَمَا اَنْزَلَ اِلَيْنَا: قرآن و سنت دونوں کو شامل ہے۔ جیسا کہ اللہ نے فرمایا ہے: ﴿وَمَا اَنْزَلَ عَلَيْنَا مِنَ الْكِتَابِ وَالْحِكْمَةِ﴾ ..... ”اور اللہ نے آپ پر قرآن و حکمت دونوں اتارا ہے۔“ قرآن و سنت پر ایمان لانے کا مطلب یہ ہے کہ مسلمان ان دونوں میں موجود تمام صفات باری تعالیٰ، صفات انبیاء و رسل، یوم آخرت، نبی امور اور احکام شریعہ پر ایمان رکھتا ہے۔

7 ﴿ وَمَا اَنْزَلَ اِلَىٰ اِبْرٰهِيْمَ: تمام کتب سماویہ اور تمام انبیاء پر وجوب ایمان کی دلیل ہے، یعنی سب پر ایمان لانا ضروری ہے۔“ (تیسیر الرحمن: ۷۴-۷۵)

قابل عمل نہیں:

پہلی کتب سماویہ پر ایمان رکھنے کا معنی یہ ہے کہ ان کے متعلق یہ اعتقاد ہو کہ وہ بھی قرآن مجید کی طرح اللہ تعالیٰ کی طرف سے نازل کردہ ہیں۔ باقی رہا عمل تو وہ ان پر نہیں بلکہ قرآن مجید اور رسول اللہ ﷺ کی سنت پر کیا جائے گا۔ ان کتابوں میں جو چیز کتاب و سنت کے مطابق ہوگی، اس کی تصدیق کی جائے گی۔ اور جو ان کے خلاف ہوگی اُسے رد کر دیا جائے گا کیونکہ لوگوں نے اس میں تحریف کر ڈالی ہے۔

ان کتابوں کی تعداد کے متعلق معلوم نہیں۔ ہاں! البتہ مندرجہ ذیل چار کتابوں اور صحیفوں کے بارے میں معلوم ہے کہ جن کا ذکر قرآن و سنت میں آیا ہے۔

☆ تورات:

تورات عبرانی زبان کا لفظ ہے۔ جس کا معنی ”شریعت“ ہے۔ اس کو سیدنا موسیٰ علیہ السلام پر نازل کیا گیا، اور وہ بنی اسرائیل پر نازل کردہ کتابوں میں سے بڑی عظیم کتاب ہے۔ اللہ تعالیٰ

کا ارشاد ہے:

﴿ إِنَّا أَنْزَلْنَا التَّوْرَةَ فِيهَا هُدًى وَنُورٌ يَحْكُمُ بِهَا النَّبِيُّونَ الَّذِينَ  
 اسَلَّمُوا لِلَّذِينَ هَادُوا وَالرَّبَّانِيُّونَ وَالْأَحْبَارُ بِمَا اسْتُحْفِظُوا مِنْ  
 كِتَابِ اللَّهِ وَكَانُوا عَلَيْهِ شُهَدَاءً ۗ ﴾ [المائدة: ۴۴]

”بے شک ہم نے تورات نازل کی تھی، جس میں ہدایت اور روشنی تھی، اس کے  
 مطابق وہ انبیاء جو اللہ کے فرمانبردار تھے، یہودیوں کے لیے فیصلے کرتے تھے، اور  
 اللہ والے اور علماء (فیصلے کرتے تھے) اس لیے کہ انھیں اللہ کی کتاب کی حفاظت کا  
 حکم دیا گیا تھا، اور وہ اس کے اللہ کی طرف سے نازل شدہ ہونے کے گواہ تھے۔“

☆..... انجیل:

انجیل یونانی زبان کا لفظ ہے، جس کا معنی ”خوشخبری“ ہے۔ انجیل کو اللہ رب العزت نے  
 سیدنا عیسیٰ علیہ السلام پر نازل کیا تھا۔ اور وہ تورات کی تصدیق کرنے والی تھی۔ ارشاد باری تعالیٰ  
 ہے:

﴿ وَقَفَّيْنَا عَلَىٰ آثَارِهِم بِعِيسَى ابْنِ مَرْيَمَ مُصَدِّقًا لِمَا بَيْنَ يَدَيْهِ  
 مِنَ التَّوْرَةِ وَأَتَيْنَهُ الْإِنجِيلَ فِيهِ هُدًى وَنُورٌ وَمُصَدِّقًا لِمَا بَيْنَ  
 يَدَيْهِ مِنَ التَّوْرَةِ وَهُدًى وَمَوْعِظَةً لِّلْمُتَّقِينَ ۗ ﴾ [المائدة: ۴۶]

”اور ہم نے ان (انبیاء) کے بعد عیسیٰ بن مریم کو بھیجا، دراصل حالیکہ وہ اس تورات  
 کی تصدیق کرتے تھے، جو ان سے پہلے آچکی تھی، اور ہم نے انھیں انجیل دی،  
 جس میں ہدایت اور روشنی تھی، اور اس تورات کی تصدیق کرتی تھی جو ان سے پہلے  
 آچکی تھی، اور اللہ سے ڈرنے والوں کے لیے مکمل ہدایت اور نصیحت تھی۔“

☆..... زبور:

زبور وعظ و نصیحت، تسبیح و تہلیل اور ادعیہ کا مجموعہ تھی، جسے سیدنا داؤد علیہ السلام پر نازل کیا گیا۔

اللہ تعالیٰ کا ارشاد ہے:

﴿وَرَبُّكَ أَعْلَمُ بِمَنْ فِي السَّمَوَاتِ وَالْأَرْضِ وَلَقَدْ فَضَّلْنَا بَعْضَ النَّبِيِّينَ عَلَى بَعْضٍ وَأَتَيْنَا دَاوُدَ زُبُورًا﴾ [بنی اسرائیل: ۵۰]

”اور آپ کا رب ان تمام مخلوقات سے خوب واقف ہے، جو آسمانوں اور زمین میں ہیں، اور ہم نے بعض انبیاء کو بعض پر فضیلت دی ہے، اور ہم نے داؤد کو زبور دیا تھا۔“

ڈاکٹر لقمان سلفی رحمۃ اللہ علیہ لکھتے ہیں:

”اور ”زبور“ کا ذکر بطور خاص اس لیے آیا ہے کہ اس میں نبی کریم صلی اللہ علیہ وسلم کی صفات بیان کی گئی ہیں، اور اس سے اس طرف بھی اشارہ ملتا ہے کہ جس طرح اللہ تعالیٰ نے داؤد علیہ السلام کو زبور دے کر انہیں اُس دور کے تمام انسانوں پر فوقیت دی، اسی طرح اسی نے عربوں میں سے محمد صلی اللہ علیہ وسلم کو اپنے آخری نبی کے طور پر چن لیا، جو اپنے ہم عمروں میں سب سے زیادہ صاحب عقل و کمال تھے اور جن کی صداقت و امانت کا چرچا پوری دنیائے عرب میں تھا۔“ (تیسیر الرحمن، ص: ۸۱۳)

☆..... صحائف:

سیدنا ابراہیم اور سیدنا موسیٰ علیہ السلام پر صحیفے نازل فرمائے۔ اللہ تعالیٰ کا ارشاد ہے:

﴿قَدْ أَفْلَحَ مَنْ تَزَكَّى ۝ وَذَكَرَ اسْمَ رَبِّهِ فَصَلَّى ۝ بَلْ تُؤَثِّرُونَ الْحَيَاةَ الدُّنْيَا ۝ وَالْآخِرَةَ خَيْرٌ وَأَبْقَى ۝ إِنَّ هَذَا لَفِي الصُّحُفِ الْأُولَى ۝ صُحُفِ إِبْرَاهِيمَ وَمُوسَى ۝﴾ [الأعلى: ۱۴-۱۹]

”یقیناً وہ شخص کامیاب ہوگا جو (کفر و شرک سے) پاک ہو گیا اور اپنے رب کا نام لیتا رہا، پھر اس نے نماز پڑھی۔ بلکہ تم دنیا کی زندگی کو ترجیح دیتے ہو۔ حالانکہ آخرت زیادہ بہتر اور ہمیشہ باقی رہنے والی ہے۔ بے شک یہ بات اگلے صحیفوں میں موجود تھی، یعنی ابراہیم اور موسیٰ کے صحیفوں میں۔“

ڈاکٹر لقمان سلفی رحمۃ اللہ علیہ رقمطراز ہیں:

﴿قَدْ أَفْلَحَ مَنْ تَزَكَّى﴾ سے لے کر حَبِيزٌ وَأَنْكُمُ لَكُمْ تَكْوِيْنٌ﴾ تک یہ بیان کیا گیا ہے کہ کامیابی ان کے لیے ہے جو اپنے نفس کا تزکیہ کرتے ہیں، اپنے رب کو یاد کرتے ہیں، اور عمل صالح کرتے ہیں، اور یہ کہ لوگ دنیا کی فانی لذتوں کو ترجیح دیتے ہیں، حالانکہ آخرت کی نعمتیں بہتر اور لازوال ہیں۔ یہ باتیں صحائف ابراہیم (جن کی تعداد دس ہوتی) اور صحیفہ موسیٰ یعنی تورات میں بھی مذکور تھیں۔ بعض مفسرین نے اس سے مراد وہ تمام باتیں لی ہیں جو اسی سورت میں بیان کی گئی ہیں۔ وباللہ التوفیق۔“

☆.....قرآن مجید:

گذشتہ صفحات میں کتب سابقہ سماویہ کا انتہائی مختصر تذکرہ آپ کی نظروں سے گذرا ہے، مگر افسوس کہ ان کی موجودہ صورت حال یہ ہے کہ یہ سب کتابیں، انسانی تحریقات کا مجموعہ بن کر رہ گئی ہیں، لہذا ان کتابوں کے مطابق عمل کرنے سے کوئی شخص بھی اس کا دعویٰ نہیں کر سکتا کہ وہ اللہ تعالیٰ کی دی ہوئی راہنمائی کا اتباع کرتا ہے۔ الا یہ کہ وہ قرآن مجید کے مطابق ہو، البتہ ان کتابوں کی اصلی اور سچی تعلیم قرآن مجید میں محفوظ ہے، لہذا اب اللہ تعالیٰ کی بھیجی ہوئی تعلیم پر کاربند ہونے کی ایک ہی شکل ہے، یعنی قرآن مجید کی تعلیمات پر عمل۔

اعجاز قرآن:

قرآن مجید جو اس وقت دنیا میں موجود ہے، وہ حرفا حرفا وہی ہے، جسے اللہ تعالیٰ نے نبی اکرم ﷺ پر نازل فرمایا تھا۔ یہی وجہ ہے کہ قرآن مجید اپنے اسلوب نگارش اور الفاظ و معانی ہر اعتبار سے معجز ہے۔ جب کہ کتب سابقہ سماویہ کو یہ حیثیت حاصل نہ تھی۔

قرآن مجید نے اپنے دعوائے اعجاز پر مختلف دلائل قائم کیے ہیں۔ اختصار کے پیش نظر ان میں سے چند ایک ذیل کی سطور میں پیش ہیں۔

تمام سابقہ کتابوں کا مہینمن:

جو کتاب نبی اکرم ﷺ پر نازل کی گئی، اس میں وہ ساری تعلیم سیکھا کر دی گئی جو اصولی

طور پر کتب سابقہ میں وقتاً فوقتاً دی جاتی رہی تھی، جو اس وقت دنیا میں کہیں موجود نہ تھی، چنانچہ اللہ تعالیٰ کا ارشاد ہے:

﴿وَأَنزَلْنَا إِلَيْكَ الْكِتَابَ بِالْحَقِّ مُصَدِّقًا لِمَا بَيْنَ يَدَيْهِ مِنَ الْكِتَابِ وَمُهَيِّبًا عَلَيْهِ ۗ﴾ [المائدة: ۴۸]

”اور ہم نے آپ کی طرف حق کے ساتھ یہ کتاب نازل فرمائی ہے جو اپنے سے اگلی کتابوں کی تصدیق کرنے والی ہے اور محافظ ہے۔“

مکمل اور غیر متبدل:

ضروری تھا کہ جو احکام قرآن مجید میں دیے جاتے وہ نہ صرف ایک قوم بلکہ پوری نوع انسانی کے حالات اور تقاضوں کو پیش نظر رکھ کر دیے جاتے اور اس شکل میں دیے جاتے کہ ان میں پھر کسی تبدیلی کی ضرورت پیش نہ آتی۔ کیونکہ اس کتاب کو ہمیشہ کے لیے بطور ضابطہ حیات رہنا تھا، یعنی وہ مکمل بھی ہوتی اور غیر متبدل بھی۔ اللہ تعالیٰ کا ارشاد ہے:

﴿وَتَمَّتْ كَلِمَتُ رَبِّكَ صِدْقًا وَعَدْلًا مُبِينًا لِّكَلِمَةٍ﴾ [الأنعام: ۱۱۰]

”تیرے رب کی طرف سے دیے جانے والے احکام و قوانین سچائی اور انصاف کے اعتبار سے کامل ہیں (اب) ان میں تبدیلی کرنے والا کوئی نہیں۔“

محفوظ:

جو کتاب ہر طرح سے کامل و اکمل ہو، اس میں کسی رد و بدل کی ضرورت نہ ہو، وہ تمام بنی آدم کے لیے ہمیشہ ہمیشہ کے لیے آسمانی ہدایت ہو۔ اس کا محفوظ رہنا اشد ضروری تھا، یہی وجہ ہے کہ اللہ تعالیٰ نے خود اس کتاب کی حفاظت کا ذمہ لے رکھا ہے۔ اللہ تعالیٰ کا ارشاد ہے:

﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ ۝﴾ [الحجر: ۹]

”ہم نے ہی اس قرآن کو نازل فرمایا ہے اور ہم ہی اس کے محافظ ہیں۔“

عدمِ مٹلت:

قرآن مجید نے اپنے دعویٰ کی حقانیت کی دلیل و برہان ”عدمِ مٹلت“ کو قرار دیا ہے



اور تمام انس و جن کو مخاطب کرتے ہوئے اعلان کیا ہے کہ اس کتاب منزل من اللہ اور مٹی برحق ہونے کی سب سے بڑی دلیل و برہان یہ ہے کہ تمام مخلوقات انھیں اجتماعی کوششوں کے باوجود اس کا مثل پیش کرنے کی استطاعت نہیں رکھتیں۔ چنانچہ اللہ تعالیٰ کا ارشاد ہے:

﴿قُلْ لَّيِّنَ اجْتَمَعَتِ الْإِنْسُ وَالْجِنُّ عَلَىٰ أَنْ يَأْتُوا بِمِثْلِ هَذَا الْقُرْآنِ لَا يَأْتُونَ بِمِثْلِهِ وَلَوْ كَانَ بَعْضُهُمْ لِبَعْضٍ ظَهِيرًا ۝﴾

[بنی اسرائیل: ۸۸]

”آپ کہہ دیجیے کہ اگر تمام انس و جن اکٹھا ہو کر اس قرآن جیسا لانے کی کوشش کریں گے تو اس جیسا نہیں لائیں گے، چاہے وہ ایک دوسرے کے مددگار بن جائیں۔“

پورا قرآن تو کجا وہ تو صرف ایک سورت کا مثل لانے کی استطاعت و قوت بھی نہیں رکھتے۔

اللہ تعالیٰ کا ارشاد ہے:

﴿وَإِنْ كُنْتُمْ فِي رَيْبٍ مِّمَّا نَزَّلْنَا عَلَىٰ عَبْدِنَا فَأْتُوا بِسُورَةٍ مِثْلِهِ  
وَادْعُوا شُهَدَاءَكُمْ مِنْ دُونِ اللَّهِ إِنْ كُنْتُمْ صَادِقِينَ ۝﴾

[البقرة: ۲۳]

”اور اگر تم شک میں ہو اس (کلام) کی طرف سے جو ہم نے اپنے بندے پر اتارا ہے، تو اس جیسی ایک سورت لے کر آؤ اور اللہ کے علاوہ اپنے مددگاروں کو بلاؤ، اگر تم سچے ہو۔“

شیخ عبدالرحمن سعدی رحمہ اللہ اس آیت کی تفسیر میں رقمطراز ہیں:

”اس آیت میں اور اس قسم کی دیگر آیات کو آیات تحدی (مقابلہ کرنے کی دعوت دینے والی آیات) کہا جاتا ہے ”تحدی“ سے مراد مخلوق کو قرآن جیسی کوئی کتاب پیش کرنے اور اس کا مقابلہ کرنے سے عاجز کر دینا۔ پس مشیت خاک سے بنے ہوئے انسان کا کلام رب الارباب کے کلام کی مانند کیسے ہو سکتا ہے؟ یا ناقص اور

تمام پہلوؤں سے محتاج ہستی اس کا مل ہستی کے کلام جیسا کلام کیسے کر سکتی ہے، جو تمام پہلوؤں سے کمال مطلق کی اور بے پایاں بے نیازی کی مالک ہے؟ یہ چیز دائرہ امکان اور انسانی بساط سے باہر ہے۔ ہر وہ شخص جو کلام کی مختلف اصناف کی تھوڑی بہت بھی معرفت رکھتا ہے، جب قرآن کا اصحابِ بلاغت کے کلام سے تقابل کرے گا تو اس پر ظاہر ہو جائے گا کہ دونوں میں بہت بڑا فرق ہے۔“

### مفصل کتاب:

قرآن مجید ایک مفصل کتاب ہے کہ جس میں زندگی کے تمام متعلقہ مسائل موجود ہیں۔

اللہ تعالیٰ کا ارشاد ہے:

﴿وَنَزَّلْنَا عَلَيْكَ الْكِتَابَ تِبْيَانًا لِّكُلِّ شَيْءٍ وَهُدًى وَرَحْمَةً وَبُشْرَىٰ

لِّلْمُسْلِمِينَ﴾ [النحل: ۸۹]

”اور ہم نے آپ پر کتاب نازل کی ہے جو ہر چیز کو بیان کرتی ہے اور مسلمانوں کے لیے ہدایت اور رحمت اور خوشخبری ہے۔“

حافظ صلاح الدین یوسف رحمۃ اللہ علیہ اس آیت کی تفسیر میں رقمطراز ہیں:

”کتاب“ سے مراد اللہ کی کتاب اور نبی صلی اللہ علیہ وسلم کی تشریحات (احادیث) ہیں۔ اپنی احادیث کو بھی اللہ کے رسول نے ”کتاب اللہ“ قرار دیا ہے، جیسا کہ قصہ ”عسیف“ وغیرہ میں ملاحظہ ہو۔ ”صحیح البخاری، کتاب المحاربین، باب هل يأمر الإمام رجلاً فيضرب الحد غائباً عنه، کتاب الصلوة، باب ذكر البيع والشراء على المنبر في المسجد۔ اور ہر چیز کا مطلب ہے، مانسی اور مستقبل کی وہ خبریں جن کا علم ضروری اور مفید ہے۔ اسی طرح حرام و حلال کی تفصیلات اور وہ باتیں جن کے دین و دنیا اور معاش و معاد کے معاملات میں انسان محتاج ہیں۔ قرآن و حدیث دونوں میں یہ سب چیزیں

واضح کر دی گئی ہیں۔“ (تفسیر احسن البیان، ص: ۶۶۴)

ایک دوسرے مقام پر فرمایا:

﴿ إِنَّا أَنْزَلْنَا إِلَيْكَ الْكِتَابَ بِالْحَقِّ لِتَحْكُمَ بَيْنَ النَّاسِ بِمَا أَرَىٰكَ  
اللَّهُ ﴾ [النساء: ۱۰۵]

”بے شک ہم نے قرآن حق کے ساتھ نازل کیا ہے، تاکہ آپ لوگوں کے درمیان اللہ کی دی ہوئی بصیرت کے مطابق فیصلہ کریں۔“

اس لیے جو لوگ احادیث رسول اللہ ﷺ کو دین میں حجت نہیں مانتے وہ دراصل قرآن مجید کے مذکورہ حکم پر ایمان و یقین ہی نہیں رکھتے۔ قرآن مجید کی سب سے عمدہ اور حسین تفسیر نقطہ وہی ہے جو رسول اللہ ﷺ نے بیان فرمائی ہے۔

کلام اللہ:

کلام کرنا اللہ تعالیٰ کی دیگر صفات میں سے ایک صفت ہے۔ اللہ تعالیٰ کا ارشاد ہے:

﴿ وَكَلَّمَ اللَّهُ مُوسَىٰ تَكْلِيمًا ۝ ﴾ [النساء: ۱۶۴]

”اور اللہ تعالیٰ نے موسیٰ سے بول کر بات کی۔“

ڈاکٹر محمد لقمان سلفی اس آیت کی تفسیر میں رقمطراز ہیں:

”یعنی اللہ تعالیٰ بغیر کسی واسطہ کے سیدنا موسیٰ علیہ السلام سے مخاطب ہوا۔ اور یہ اللہ کی طرف سیدنا موسیٰ علیہ السلام کی انتہائی تکریم تھی۔“

اللہ تعالیٰ نے اس آیت میں اپنے لیے صفت ”کلام“ کو ثابت کیا ہے۔ جمہور سلف اور اہل سنت کا عقیدہ ہے کہ قرآن اللہ کا کلام ہے، جسے اس نے اپنے رسول محمد ﷺ پر نازل کیا ہے اور یہ غیر مخلوق ہے، اس لیے کہ یہ اللہ کی صفت

ہے۔ معتزلہ اور بعض دوسرے گمراہ فرقوں نے اس کا انکار کیا ہے۔“

(تیسرے الرمن: ۳۱۵/۱)

معلوم ہوا قرآن مجید اللہ تعالیٰ کا کلام ہے، اس سلسلے میں چند قرآنی آیات ذیل میں

پیش ہیں۔ چنانچہ اللہ تعالیٰ کا ارشاد ہے:

﴿وَإِنْ أَحَدٌ مِنَ الْمُشْرِكِينَ اسْتَجَارَكَ فَأَجِرْهُ حَتَّى يَسْمَعَ كَلِمَ  
اللَّهِ﴾ [التوبة: ۶]

”اور اگر مشرکوں میں سے کوئی آپ سے پناہ مانگے تو اسے پناہ دیجیے، تاکہ وہ اللہ  
کا کلام سنے۔“

ایک دوسرے مقام پر فرمایا:

﴿يُرِيدُونَ أَنْ يُبَدِّلُوا كَلِمَ اللَّهِ ۗ﴾ [الفتح: ۱۰]

”وہ چاہتے ہیں کہ اللہ کے کلام کو بدل دیں۔“

مزید فرمایا:

﴿اَفْتَطَمِعُونَ اَنْ يُؤْمِنُوْا لَكُمْ وَاَقَدْ كَانَ فَرِيْقِيْ مِنْهُمْ يَسْمَعُوْنَ

كَلِمَ اللّٰهِ ثُمَّ يُحَرِّفُوْنَهُ مِنْ بَعْدِ مَا عَقَلُوْا وَهُمْ يَعْلَمُوْنَ ۝۰﴾

[البقرة: ۷۰]

”کیا تم امید رکھتے ہو کہ (یہ لوگ) تمہارے لیے ایمان لے آئیں گے، حالانکہ

ان میں سے ایک گروہ کلام الہی سنتا تھا، پھر اسے سمجھ لینے کے بعد، جان بوجھ کر

اسے بدل دیتا تھا۔“

مذکورہ بالا تمام آیات سے واضح ہوا کہ قرآن مجید اللہ تعالیٰ کا کلام اور غیر مخلوق ہے۔ یہی

وجہ ہے کہ امام احمد بن حنبل رحمہ اللہ نے ”فتنہ خلق قرآن“ کی تردید میں بے شمار نکالیف برداشت کیں۔ اور انھیں طرح طرح کے ظلم و ستم کا نشانہ بنایا گیا، لیکن انہوں نے ثابت قدمی سے کام لیا۔ آج انہیں ”امام اہل السنہ“ کے نام سے یاد کیا جاتا ہے۔



## پانچواں باب

## رسولوں پر ایمان

تمام انبیاء اور رسولوں ﷺ پر ایمان دین اسلام کے بنیادی ارکان میں سے ایک نہایت اہم رکن ہے، کیوں کہ وہ لوگوں کو اللہ تعالیٰ کے احکامات کی تبلیغ اور ان پر دلائل و براہین قائم کرتے ہیں، نیز وہ اللہ تعالیٰ اور اس کی مخلوق کے درمیان بہت بڑا واسطہ اور وسیلہ ہوتے ہیں۔

بایں وجہ اللہ تعالیٰ نے قرآن مجید میں کئی ایک مقامات پر اپنے تمام انبیاء و رسل ﷺ پر ایمان لانے کو ضروری ٹھہرایا ہے۔ ان میں سے چند ایک مقام ذیل میں پیش خدمت ہیں۔ اللہ تعالیٰ کا ارشاد ہے:

﴿كُلُّ أُمَّنٍ بِاللَّهِ وَمَلَائِكَتِهِ وَكُتُبِهِ وَرُسُلِهِ﴾ [البقرة: ۲۸۵]

”ہر ایک ایمان لے آیا اللہ پر، اور اس کے فرشتوں پر، اور اس کی کتابوں پر اور اس کے رسولوں پر۔“

ایک دوسرے مقام پر فرمایا:

﴿فَأٰمِنُوْا بِاللّٰهِ وَرُسُلِهِ﴾ [آل عمران: ۱۷۹]

”پس تم اللہ اور اس کے رسولوں پر ایمان لے آؤ۔“

شیخ عبدالرحمن السعدی اس آیت کی تفسیر میں رقمطراز ہیں:

”پس اللہ تعالیٰ کی حکمت تقاضا کرتی ہے کہ وہ اپنے بندوں کو مختلف قسم کی آزمائش اور امتحان میں مبتلا کرے، تاکہ پاک میں سے ناپاک ممیز ہو جائے۔ اس مقصد کے لیے اللہ تعالیٰ نے انبیاء و رسل مبعوث فرمائے اور ان کی اطاعت،

ان کی پیروی اور ان پر ایمان لانے کا حکم دیا۔ ایمان اور تقویٰ کے بدلے میں اللہ تعالیٰ نے ان کے ساتھ اجر عظیم کا وعدہ فرمایا ہے۔ پس انبیائے کرام کی اتباع کے اعتبار سے لوگ دو اقسام میں منقسم ہیں: اطاعت گزار اور نافرمان۔ مومنین اور منافقین، مسلمان اور کفار۔ تاکہ ان پر اللہ تعالیٰ کا ثواب و عقاب مرتب ہو۔ اور تاکہ اس کا عدل و فضل اور اس کی مخلوق پر اس کی حکومت ظاہر ہو۔“ ①

ایک مقام پر اللہ تعالیٰ نے یوں فرمایا:

﴿وَلَيْكِنَ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّنَ﴾ [البقرة: ۱۷۷]

”بلکہ نیکی تو یہ ہے کہ آدمی ایمان لائے اللہ پر، یومِ آخرت پر، فرشتوں پر، قرآن کریم پر اور تمام انبیاء پر۔“

علاوہ ازیں سیدنا عمر بن الخطاب رضی اللہ عنہ سے مروی ہے کہ جبرائیل علیہ السلام کے ایمان سے متعلق استفسار پر رسول اللہ صلی اللہ علیہ وسلم نے فرمایا:

(( أَنْ تُؤْمِنَ بِاللَّهِ، وَمَلَائِكَتِهِ، وَكُتُبِهِ، وَرُسُلِهِ، وَالْيَوْمِ الْآخِرِ، وَتُؤْمِنَ بِالْقَدْرِ خَيْرِهِ وَشَرِّهِ. )) ②

”تو اللہ، اس کے فرشتوں، اس کی کتابوں، اس کے پیغمبروں اور آخرت کے دن پر ایمان رکھے، نیز اچھی اور بری تقدیر پر تیرا ایمان ہو۔“

فائدہ:..... مذکورہ بالا حدیث ”حدیث جبریل“ کے نام سے مشہور۔

انبیاء و رسل علیہم السلام پر ایمان لانے کا مفہوم:

انبیاء و رسل علیہم السلام پر ایمان لانے کا مفہوم یہ ہے کہ اللہ تعالیٰ نے اپنے مخصوص و برگزیدہ بندوں کے ذریعے لوگوں تک اپنا پیغام حق پہنچایا ہے، بائیں وجہ رسالت ایک وسیع کلیہ ہے، جس

① تفسیر السعدی: ۱/ ۴۵۲۔

② صحیح مسلم، کتاب الإيمان، رقم: ۹۳۔

میں سیدنا آدم علیہ السلام سے لے کر جناب محمد رسول اللہ ﷺ کی ذات گرامی تک تمام انبیاء و رسل علیہم السلام کی نبوتیں اور رسالتیں شامل ہیں۔

ہر رسول و نبی اپنی جگہ حق و صداقت کا کامل اور عمدہ نمونہ رہا ہے اور اُن سب نے ایک ہی مشق اور ایک لائحہ عمل کے تحت کام کیا ہے، اور وہ توحید باری تعالیٰ ہے، یہی وجہ ہے کہ اللہ تعالیٰ نے تمام انبیاء و رسل علیہم السلام پر ایمان لانے کے ضروری ٹھہرایا ہے اور خاص کر خاتم النبیین نبی کریم ﷺ کی ذات گرامی پر۔

رسالت و نبوت وہی ہے:

رسالت و نبوت کا تعلق کسب سے نہیں ہے، بلکہ یہ ایک وہی شے ہے اللہ تعالیٰ اپنی مشیت سے جسے چاہتا ہے اُسے اس منصب نبوت و رسالت پر فائز کر دیتا ہے۔ اللہ تعالیٰ کا ارشاد ہے:

﴿اللَّهُ يَخْلُقُ مَا يَشَاءُ وَيَخْتَارُ ۗ مَا كَانَ لَهُ سُلْطَانٌ إِلَّا بِإِذْنِهِ ۗ يَتَعَلَّمُ حَيْثُ يَشَاءُ وَيُعَلِّمُ حَيْثُ يَشَاءُ ۗ يَخْتَارُ مَا كَانَ لَهُ سُلْطَانٌ إِلَّا بِإِذْنِهِ ۗ يَخْتَارُ ۗ﴾ [الأنعام: ۱۲۴]

”اللہ کو خوب معلوم ہے کہ وہ اپنی رسالت کہاں ودیعت کرے۔“

فضائل و مراتب اور درجات:

فضائل و مراتب اور درجات کے لحاظ سے انبیاء و رسل علیہم السلام مختلف ہیں، اللہ تعالیٰ نے بعض کو بعض پر فضیلت بخشی ہے۔ جیسا کہ اللہ تعالیٰ کا ارشاد ہے:

﴿يَلِكُ الرُّسُلُ فَضَلْنَا بَعْضَهُمْ عَلَىٰ بَعْضٍ مِّنْهُمْ مَّنْ كَلَّمَ اللَّهُ وَرَفَعَ بَعْضَهُمْ دَرَجَاتٍ ۗ وَآتَيْنَا عِيسَى ابْنَ مَرْيَمَ الْبَتِينَاتِ وَآيَدْنَاهُ رُوحَ الْقُدُسِ﴾ [البقرة: ۲۵۳]

”ہم نے ان رسولوں میں سے بعض کو بعض پر فضیلت دی ہے، ان میں سے بعض وہ ہیں جن سے اللہ نے بات کی، اور بعض کو اللہ نے کئی گنا اونچا مقام دیا، اور ہم نے عیسیٰ بن مریم (ﷺ) کو معجزات دیے اور روح القدس (جبرائیل) کے ذریعے ان کی تائید کی۔“



نبی کریم ﷺ کی تمام انبیاء و رسل علیہم السلام پر فضیلت:

یوں تو تمام انبیاء و رسل علیہم السلام میں اولوا العزم انبیاء و رسل علیہم السلام کو فضیلت و مرتبت اور فوقیت حاصل ہے، لیکن نبی کریم ﷺ کو تمام ان انبیاء و رسل علیہم السلام پر علی الاطلاق فضیلت حاصل ہے۔ اللہ تعالیٰ نے آپ کو بہت سے اوصافِ حسنہ و حمیدہ سے ممتاز فرمایا ہے، بالخصوص آپ کا خاتم النبیین ہونا اور معراج کی رات آپ کو انبیاء و رسل علیہم السلام کی امامت کا منصب عطا ہونا۔ آپ (کے افضل و اعلیٰ ہونے کی بڑے بین اور واضح دلائل ہیں، مزید برآں سیدنا ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا:

(( أَنَا سَيِّدُ وُلْدِ آدَمَ يَوْمَ الْقِيَامَةِ )) •

”میں روز قیامت (تمام) اولادِ آدم کا سردار ہوں گا۔“

علاوہ ازیں نبی کریم ﷺ کی مطلق فضیلت کی سب سے بڑی دلیل یہ ہے کہ آپ کے مبعوث ہونے کے بعد اگرچہ دیگر انبیاء و رسل کی نبوت و رسالت پر ایمان رکھنا ضروری ہے، لیکن شریعت اور اس کے احکام و مسائل صرف آپ کے فرامین کے ہی تابع ہیں، ان سے سرموانحراف قطعاً جائز نہیں۔

عصمتِ انبیاء علیہم السلام:

جملہ انبیاء و رسل علیہم السلام معصوم عن الخطاء تھے، یعنی ہر قسم کے چھوٹے بڑے گناہوں کے ارتکاب سے معصوم تھے، اور اگر بشر ہونے کے ناطے کوئی انتہائی معمولی خطا سرزد ہوئی بھی تو اللہ تعالیٰ نے اس پر فوراً تنبیہ فرمادی اور یہی تنبیہ اس معمولی غلطی کا ازالہ ہوتی تھی۔

معصومیت کی دلیل:

انبیاء و رسل علیہم السلام کے معصوم ہونے کی دلیل یہ ہے کہ وہ اپنی مرضی اور خواہش سے نہ کچھ کہتے اور نہ کچھ کرتے تھے، بلکہ انھیں جو کچھ کہنا اور کرنا ہوتا تھا، وہ اللہ تعالیٰ کے حکم اور اس کی مرضی کے مطابق ہوتا تھا۔ خصوصاً رسول اللہ ﷺ سے متعلق تو اللہ تعالیٰ کا واضح

ارشاد ہے:

﴿وَمَا يَنْطِقُ عَنِ الْهَوَىٰ ۝ إِنْ هُوَ إِلَّا وَحْيٌ يُوحَىٰ﴾ [النجم: ۳-۴]  
 ”اور وہ اپنی خواہش نفس کی پیروی میں بات نہیں کرتے، وہ تو وحی ہوتی ہے جو  
 اُن پر اتاری جاتی ہے۔“

حافظ صلاح الدین یوسف رحمۃ اللہ علیہ اس آیت کی تفسیر میں رقمطراز ہیں:

”وہ گمراہ یا بہک کس طرح سکتا ہے، وہ تو وحی الہی کے بغیر لب کشائی ہی نہیں  
 کرتا۔ حتیٰ کہ مزاج اور خوش طبعی کے موقع پر بھی آپ صلی اللہ علیہ وسلم کی زبان مبارک  
 سے حق کے سوا کچھ نہ نکلتا تھا۔ (سنن الترمذی، ابواب البر، باب ماجاء فی المزاج) اسی  
 طرح حالت غضب میں آپ صلی اللہ علیہ وسلم کو اپنے جذبات پر اتنا کنٹرول تھا کہ آپ  
 کی زبان سے کوئی بات خلاف واقعہ نہ نکلتی۔“

بہر حال دین اسلام وہ واحد دین ہے کہ جو انبیاء و رسل صلی اللہ علیہم وسلم کی عصمت کا داعی ہے  
 اور ان برگزیدہ ہستیوں کو انتہائی عمدہ القابات سے نوازا ہے۔ چنانچہ بعضوں کو محسنین کے لقب  
 سے، تو بعضوں کو صالحین کے لقب سے، بعضوں کو ﴿فَضْلَنَا عَلَى الْعَالَمِينَ﴾ کے لقب  
 سے تو کسی کو ﴿صِدْقًا نَبِيًّا﴾ کے لقب سے، کسی کو ﴿لِسَانًا صِدْقًا عَلِيًّا﴾ کے لقب سے تو  
 کسی کو ﴿عَلِيٌّ صِرَاطٌ مُسْتَقِيمٌ﴾ کے لقب سے۔ الغرض کہ دین اسلام ہر پہلو سے انبیاء و  
 رسل صلی اللہ علیہم وسلم کی عصمت کا داعی ہے۔

بشریت انبیاء و رسل صلی اللہ علیہم وسلم:

جملہ انبیاء و رسل صلی اللہ علیہم وسلم ذات کے اعتبار سے بشر یعنی انسان ہی ہیں۔ درحقیقت منصب  
 رسالت کے اس اعلیٰ مقام پر صرف ایک انسان ہی فائز یاب سکتا ہے، نہ کہ نوری مخلوق، چنانچہ  
 اس موقف کی تائید قرآن مجید کی بے شمار آیات سے ہوتی ہے، اُن میں سے چند آیات ذیل  
 میں پیش خدمت ہیں۔ اللہ تعالیٰ کا ارشاد ہے:

① سنن ابی داؤد، کتاب العلم، باب فی کتابۃ العلم، تفسیر احسن البیان.

﴿ مَا كَانَ لِنَبِيٍّ أَنْ يَكْتُمَ اللَّهُ الْكُتْبَ وَالْحُكْمَ وَالنُّبُوَّةَ... ﴾

[آل عمران: ۷۹]

”یہ ناممکن ہے کہ اللہ ایک آدمی کو کتاب و حکمت اور نبوت دے، پھر وہ لوگوں سے کہے کہ اللہ کو چھوڑ کر میرے بندے بن جاؤ.....“

دوسرے مقام پر فرمایا:

﴿ وَمَا كَانَ لِنَبِيٍّ أَنْ يَكْلِمَهُ اللَّهُ إِلَّا وَحِيًّا أَوْ مِنْ وَرَاءِ حِجَابٍ ﴾

[الشوری: ۵۱]

”اور کسی انسان کے لیے یہ ممکن نہیں کہ اس سے اللہ بات کرے، سوائے اس کے کہ اس پر وحی نازل کرے، یا کسی اُوت کے پیچھے سے بات کرے۔“

ایک مقام پر اللہ تعالیٰ نے خود رسول اللہ ﷺ کی زبان سے اعلان کروایا:

﴿ قُلْ إِنَّمَا أَنَا بَشَرٌ مِثْلُكُمْ ﴾ [الكهف: ۱۱۰]

”آپ کہیے کہ میں تو تمہارے ہی جیسا ایک انسان ہوں۔“

ایک اور مقام پر کچھ یوں اعلان کروایا:

﴿ قُلْ سُبْحَانَ رَبِّيَ هَلْ كُنْتُ إِلَّا بَشَرًا رَسُولًا ﴾ [الاسراء: ۹۳]

”آپ کہہ دیجیے کہ میرا رب تمام عیوب و نقائص سے پاک ہے، میں تو صرف

ایک انسان ہوں، جسے اللہ نے اپنا پیغامبر بنا کر بھیجا ہے۔“

مذکورہ بالا قرآنی آیات سے معلوم ہوا کہ اللہ تعالیٰ نے منصب رسالت کے لیے صرف،

انسانوں کا ہی انتخاب فرمایا، نہ کہ نورانی مخلوق کا، بلکہ نوری تو ان انسانوں تک پیغام الہی پہنچانے کی خدمت پر مامور تھے، بذات خود لوگوں کو پیغام الہی کی تبلیغ ان کا منصب نہیں تھا۔

لہذا رسول اللہ ﷺ یا دیگر انبیاء علیہم السلام سے متعلق باعتبار جنس ”نور“ کا عقیدہ رکھنا قرآن و

سنت کی تعلیم کے لیے صریح مخالف ہے۔

## معجزات:

اللہ تعالیٰ نے انبیاء و رسل علیہم السلام کی حقانیت و صداقت کے لیے وقتاً فوقتاً ان کے ہاتھوں جو خلاف معمول اور خرقی عادت امور ظاہر کروائے ہیں، انہیں ”معجزات“ کہتے ہیں۔ واضح رہے کہ معجزات کی صحت قرآن و سنت کے دلائل و براہین پر مبنی ہے، نا کہ عقلی تخمینوں پر، جیسا کہ بعض تجدد پسند لوگوں کا نظریہ ہے۔ بہر حال ہر مؤمن و مسلمان کو معجزات پر ایمان رکھنا ضروری ہے۔

## سیدنا موسیٰ علیہ السلام کا معجزہ:

اللہ تعالیٰ نے سیدنا موسیٰ علیہ السلام کے ہاتھوں ایک بہت بڑا معجزہ صادر فرمایا کہ جس کی بدولت کفار کے بڑے بڑے جادوگر دین کی دولت سے مالا مال ہو گئے۔ چنانچہ اللہ تعالیٰ نے سیدنا موسیٰ علیہ السلام اور آل فرعون کے بیچ جو مقابلہ ہوا، اس کا پورا واقعہ بیان فرمایا:

﴿ فَلَمَّا جَاءَ السَّحَرَةُ قَالُوا لِفِرْعَوْنَ أَئِنَّا لَنَأَجْرَ إِيْنِ كُنَّا نَعْمُنُ  
الْغَالِبِينَ ۝ قَالَ نَعَمْ وَإِنِّكُمْ إِذَا لَوْنَ الْمُقْرَبِينَ ۝ قَالَ لَهُمْ مُوسَى  
الْقُوا مَا أَنْتُمْ مُلْكُونَ ۝ فآلَقُوا جِبَالَهُمْ وَعِصِيَّهُمْ وَقَالُوا بِعِزَّةِ  
فِرْعَوْنَ إِنَّا لَنَحْنُ الْغَالِبُونَ ۝ فَآلَقَى مُوسَى عَصَاهُ فَإِذَا هِيَ تَلْقَفُ  
مَا يَفْكُونَ ۝ فَآلَقَى السَّحَرَةُ سَجِدِينَ ۝ قَالُوا آمَنَّا بِرَبِّ الْعَالَمِينَ ۝  
رَبِّ مُوسَى وَهَارُونَ ۝ ﴾ [الشعراء: ٤١ تا ٤٨]

”پس جب جادوگر (میدان میں) آئے، تو انھوں نے فرعون سے کہا: اگر ہم جیت گئے تو کیا ہمیں اس کا کوئی معاوضہ ملے گا؟ فرعون نے کہا: ہاں، اور تب تم سب میرے مقرب درباریوں میں سے بن جاؤ گے۔ موسیٰ نے ان سے کہا: تمہیں جو کچھ پیش کرنا ہے، پیش کرو۔ تو انھوں نے اپنی رسیاں اور اپنی لاشیاں زمین پر ڈال دیں، اور کہا: فرعون کی عزت و بزرگی کی قسم! ہم یقیناً غالب ہوں گے۔ تب موسیٰ نے اپنی لاشی (عصا زمین پر) ڈال دی جو دیکھتے ہی دیکھتے ان

کے پر قریب کرتیوں کو نکلتی چلی گئی۔ اور جادوگر سجدے میں چلے گئے۔ کہنے لگے کہ ہم سب رب العالمین پر ایمان لے آئے۔ موسیٰ اور ہارون کے رب پر ایمان لے آئے۔“

ڈاکٹر لقمان سلفی رحمۃ اللہ علیہ اس آیت کی تفسیر میں رقمطراز ہیں:

”جادوگر یہ منظر دیکھ کر فوراً ایمان لے آئے اور سجدے میں گر گئے، انھیں یقین ہو گیا کہ یہ کوئی جادو نہیں، بلکہ اللہ کا عطا کیا ہوا معجزہ ہے، اور موسیٰ جادوگر نہیں، بلکہ اللہ کے رسول ہیں۔“

مزید رقمطراز ہیں:

”مفسرین لکھتے ہیں کہ وہاں جو کچھ واقع ہوا، وہ اس بات کی دلیل تھی کہ جادو سے چیزوں کی حقیقت نہیں بدل جاتی، بلکہ آنکھوں کے سامنے ایک خیال چیز پیش کی جاتی ہے۔ نیز یہ کہ ہر فن میں مہارت تامہ مفید ہے۔ جیسا کہ ان جادوگروں نے فن سحر میں مہارت رکھنے کی وجہ سے فوراً سمجھ لیا کہ موسیٰ علیہ السلام نے جو کچھ پیش کیا ہے، وہ جادو نہیں، بلکہ معجزہ ہے، جادوگروں نے کہا: ہم رب العالمین پر ایمان لے آئے ہیں، جو موسیٰ اور ہارون کا رب ہے۔“

سیدنا عیسیٰ علیہ السلام کے معجزات:

اللہ تعالیٰ نے سیدنا عیسیٰ علیہ السلام کے ہاتھوں بڑے عظیم معجزات صادر فرمائے۔ اللہ تعالیٰ کا ارشاد ہے:

﴿إِنِّي قَدْ جِئْتُكُمْ بِالْبَيِّنَاتِ مِنْ رَبِّكُمْ إِنِّي أَخْلُقُ لَكُمْ مِنَ الطَّيْرِ كَهَيْئَةِ الطَّيْرِ فَأَنْفُخُ فِيهِ فَيَكُونُ طَيْرًا بِإِذْنِ اللَّهِ وَأُبْرِئُ الْأَكْمَةَ وَالْأَبْرَصَ وَأُحْيِي الْمَوْتَى بِإِذْنِ اللَّهِ وَأَنْبِئُكُمْ بِمَا تَأْكُلُونَ وَمَا تَدْخِرُونَ فِي بُيُوتِكُمْ إِنَّ فِي ذَلِكَ لَآيَةً لَكُمْ إِنْ كُنْتُمْ مُؤْمِنِينَ ﴿٤٥﴾

[آل عمران: ٤٩]

”میں تمہارے پاس رب کی طرف سے نشانی لے کر آیا ہوں، وہ یہ کہ میں مٹی سے پرندہ کی شکل بناؤں گا، پھر اس میں پھونک ماروں گا، تو وہ اللہ کے حکم سے پرندہ ہو جائے گا، اور میں اللہ کے حکم سے مادر زاد اندھے کو، اور برص والے کو ٹھیک کر دوں گا، اور مردوں کو زندہ کر دوں گا، اور جو کچھ تم کھاتے ہو، اور جو اپنے گھروں میں جمع کرتے ہو، ان کی تمہیں خبر دوں گا، اگر تم ایمان والے ہو تو اس میں تمہارے لیے ایک نشانی ہے۔“

ڈاکٹر لقمان سلفی رحمۃ اللہ علیہ اس آیت کی تفسیر میں رقمطراز ہیں:

”چونکہ عیسیٰ علیہ السلام کا زمانہ، طبیعوں اور علم طبیعیات کے ماہرین کا زمانہ تھا، اس لیے اللہ نے انہیں ایسے معجزات دیئے جن کا تعلق طب اور علم طبیعیات سے تھا۔ لیکن اُس دور کا انسان اپنی تمام تر صلاحیتوں کے باوجود ان کی مثال و نظیر لانے سے عاجز رہا، اور ثابت ہو گیا کہ اُن کے ہاتھوں جو معجزانہ امور ظاہر ہوئے وہ اللہ کی طرف سے ان کی رسالت و نبوت کے اثبات کے لیے معجزات تھے، کسی انسانی علم کا نتیجہ نہ تھے۔“

سیدنا محمد رسول اللہ صلی اللہ علیہ وسلم کے معجزات:

رسول اللہ صلی اللہ علیہ وسلم کی پوری زندگی ایک معجزہ ہے، آپ کی زندگی کا ہر باب نرالا اور محرر العقل ہے، اور آپ صلی اللہ علیہ وسلم کے معجزات ایسے انوار ہیں کہ جو ایمان سے لبریز دلوں کو نور سے منور کر دیتے ہیں، اور دلوں میں قوت اور ثابت قدمی میں مزید اضافہ کرتے ہیں۔ نیز اللہ تعالیٰ نے رسول اللہ صلی اللہ علیہ وسلم کے ہاتھوں جتنے معجزات صادر کیے اور کسی نبی کے ہاتھوں نہیں ہوئے۔ اللہ تعالیٰ نے رسول اللہ صلی اللہ علیہ وسلم کے جو سب سے بڑا معجزہ عطا فرمایا، وہ اللہ تعالیٰ کی کتاب قرآن مجید ہے کہ جس میں تمام اقوام عالم کی کامیابی و کامرانی کا سامان مہیا ہے۔ قرآن مجید کے بعد تمام معجزات میں سب سے بڑا معجزہ، معراج النبی صلی اللہ علیہ وسلم ہے کہ جس میں آپ کو مسجد

حرام سے اقصیٰ لے جایا گیا، جہاں اللہ تعالیٰ نے تمام انبیاء علیہم السلام کو جمع کیا اور پھر تمام انبیاء علیہم السلام نے رسول اللہ ﷺ کی اقتدا میں نماز پڑھی، یوں آپ ﷺ تمام انبیاء علیہم السلام کے امام ہو گئے۔ مزید یہ کہ آپ کو معراج جسد خاکی کے ساتھ حالت بیداری میں کروایا گیا، نہ کہ صرف روح کو، جیسا کہ بعض لوگوں کا نظریہ ہے۔ چنانچہ اللہ تعالیٰ کا ارشاد ہے:

﴿سُبْحٰنَ الَّذِیْ اَسْرٰی بِعَبْدِہٖ لَیْلًا مِّنَ الْمَسْجِدِ الْحَرَامِ اِلٰی الْمَسْجِدِ الْاَقْصٰی الَّذِیْ بُرُکْنَا حَوْلَہٗ لِیَدْرِیَہٗ مِنْ اٰیٰتِنَا اِنَّہٗ هُوَ السَّمِیْعُ الْبَصِیْرُ﴾

[بنی اسرائیل: 1]

” (تمام عیوب و نقائص سے) پاک ہے وہ جو اپنے بندے (محمد) کو رات کے وقت مسجد حرام سے اس مسجد اقصیٰ تک لے گیا، جس کے گرد ہم نے برکتیں رکھی ہیں، تاکہ ہم انھیں اپنی نشانیاں دکھائیں، بے شک وہ خوب سننے والا، خوب جاننے والا ہے۔“

اس پر امت مسلمہ کا اجماع ہے کہ آپ کو معراج روح مع الجسد اور وہ بھی حالت بیداری میں کروائی گئی۔ حافظ صلاح الدین یوسف حفظہ اللہ رقمطراز ہیں:

”صحابہ و تابعین سے لے کر آج تک امت کے تمام علماء و فقہاء اس بات کے قائل چلے آ رہے ہیں کہ یہ معراج ”بجسد العنصری“ حالت بیداری میں ہوئی ہے۔ یہ خواب یا روحانی اور مشاہدہ نہیں ہے، بلکہ عینی مشاہدہ ہے، جو اللہ تعالیٰ نے اپنی قدرتِ کاملہ سے اپنے پیغمبر کو کروایا۔“

قصہ مختصر کہ تمام انبیاء و رسل علیہم السلام واجب التعمیم ہیں کہ جن کی معمولی سی بے ادبی اور گستاخی سے بھی انسان کا ایمان ضائع ہو جاتا ہے۔

اللہ تعالیٰ ہم سب کو تمام انبیاء و رسل علیہم السلام کی تعظیم کی توفیق بخشے اور ان کی ہر قسم کی

چھوٹی بڑی گستاخی اور بے ادبی سے بچائے رکھے۔ آمین یا رب العالمین!!

چھٹا باب:

## صحابہ کرام رضی اللہ عنہم اور ان کی خلافت پر ایمان

رسول اللہ ﷺ کی ذات گرامی پر ایمان لانے کا تقاضا ہے کہ صحابہ کرام رضی اللہ عنہم سے والہانہ محبت کی جائے، نیز صحابہ کرام رضی اللہ عنہم سے محبت کرنا جزو ایمان، بلکہ عین ایمان ہے۔ رسول اللہ ﷺ نے خود بھی ان سے محبت فرمائی اور تمام اہل ایمان کو بھی ان سے محبت کرنے کی وصیت فرمائی ہے، چنانچہ سیدنا براء بن عازب رضی اللہ عنہ سے مروی ہے کہ میں نے نبی کریم ﷺ کو فرماتے ہوئے سنا:

((الْأَنْصَارُ لَا يُحِبُّهُمْ إِلَّا الْمُؤْمِنُونَ، وَلَا يُبْغِضُهُمْ إِلَّا الْمُنَافِقُونَ،

فَمَنْ أَحَبَّهُمْ أَحَبَّهُ اللَّهُ، وَمَنْ أَبْغَضَهُمْ أَبْغَضَهُ اللَّهُ.)) •

”انصار سے مومن ہی محبت کرتا ہے، اور منافق ہی ان سے بغض رکھتا ہے، جو ان سے محبت کرے گا، اللہ اس کو محبوب بنا لے گا اور جو ان سے بغض و عداوت رکھے گا، وہ اللہ کا دشمن ہوگا۔“

فضائل و مراتب صحابہ کرام رضی اللہ عنہم:

صحابہ کرام رضی اللہ عنہم فضائل و مراتب اور درجات کے لحاظ سے ایک دوسرے سے مختلف ہیں۔ جیسا کہ اللہ تعالیٰ کا ارشاد ہے:

﴿لَا يَسْتَوِي مِنْكُمْ مَنْ قَبِلَ الْفَتْحَ وَقَاتَلَ أُولَئِكَ أَكْبَرُ

• صحیح البخاری، کتاب الانصار، رقم: ۳۷۸۳.



دَرَجَةٌ مِّنَ الَّذِينَ اتَّقَوْا مِنْ بَعْدُ وَقَاتِلُوا وَكَلَّا وَعَدَّ اللَّهُ الْحُسْنَى ط ﴿

[الحديد: ۱۰]

”تم میں سے کوئی اس کے برابر نہیں ہو سکتا جس نے فتح مکہ سے قبل خرچ کیا اور جہاد کیا وہ لوگ درجہ میں ان سے زیادہ اونچے ہیں، جنہوں نے فتح مکہ کے بعد خرچ کیا اور جہاد کیا، اور اللہ نے ہر ایک سے جنت کا وعدہ کیا ہے۔“

ڈاکٹر لقمان سلفی اس آیت کی تفسیر میں رقمطراز ہیں:

”اس آیت میں اللہ نے ان لوگوں کی فضیلت بیان فرمائی ہے، جنہوں نے فتح مکہ یا صلح حدیبیہ سے پہلے اللہ کی راہ میں خرچ کیا اور جہاد کیا، تاکہ حق کی آواز بلند ہو۔ ان سابقین اولین کے برابر وہ لوگ نہیں ہو سکتے، جنہوں نے فتح مکہ کے بعد اللہ کی راہ میں خرچ کیا اور اس وقت جہاد کیا جب اسلام کو قوت و غلبہ حاصل ہو چکا تھا۔“

اسی بات کو اللہ تعالیٰ نے سورۃ التوبہ آیت نمبر: ۱۰۰ میں یوں بیان فرمایا ہے:

﴿وَالسَّبِقُونَ الْأَوْلُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٍ تَجْرِي تَحْتِهَا الْأَنْهَارُ خَالِدِينَ فِيهَا أَبَدًا ذَلِكَ الْفَوْزُ الْعَظِيمُ ﴿۱۰۰﴾

[التوبة: ۱۰۰]

”جو مہاجرین اور انصار سابق اور مقدم ہیں، اور جتنے لوگ اخلاص کے ساتھ ان کے پیروکار ہیں، اللہ ان سب سے راضی ہوا، اور وہ سب اس سے راضی ہوئے، اور اللہ نے ان کے لیے ایسے باغ مہیا کر رکھے ہیں جن کے نیچے نہریں جاری ہیں، جن میں وہ ہمیشہ رہیں گے، یہی بڑی کامیابی ہے۔“

”حافظ سیوطی نے ”الاکلیل“ میں لکھا ہے کہ یہ آیت دلیل ہے کہ صحابہ کرام کے مختلف مراتب تھے، اور ان میں جو لوگ جتنا پہلے اسلام لائے، اسی اعتبار سے ان کو فضیلت ہے، نیز

یہ آیت اس کی بھی دلیل ہے کہ لوگوں کو ان کے حسب مراتب مقام ملنا چاہیے۔ اور صحابہ کرام کے اس فرق مراتب کے باوجود اللہ تعالیٰ نے سب کو جنت کا وعدہ کیا ہے۔  
حافظ ابن کثیر کہتے ہیں:

”اللہ تعالیٰ نے ﴿كُلًّا وَعَدَ اللَّهُ الْحُسْنَى﴾ اسی لیے فرمایا ہے تاکہ کوئی یہ نہ سمجھے کہ متاخرین صحابہ کرام کسی تعریف کے لائق نہیں ہیں، بلکہ اللہ کی نگاہ میں تمام صحابہ کرام لائق ستائش ہیں۔“

اور اصحاب بدر کا مقام سب صحابہ کرام رضی اللہ عنہم سے ممتاز ہے، اور ان کو دنیا میں ہی مغفرت اور بخشش کی بشارت دے دی گئی۔ سیدنا علی رضی اللہ عنہ سے ایک طویل روایت میں مروی ہے کہ نبی کریم ﷺ نے اصحاب بدر کے لیے فرمایا:

(( لَعَلَّ اللَّهُ إِطْلَعَ عَلَى أَهْلِ بَدْرٍ فَقَالَ: اِعْمَلُوا مَا شِئْتُمْ فَقَدْ وَجَبَتْ لَكُمْ الْجَنَّةُ، أَوْ فَقَدْ غَفَرْتُ لَكُمْ. ))

”اللہ تعالیٰ نے اہل بدر کی طرف توجہ فرمائی اور فرمایا: تم جو عمل کرنا چاہتے ہو کرو، بے شک تمہارے لیے جنت واجب ہو چکی ہے، یا فرمایا: میں نے تمہیں بخش دیا ہے۔“

افضلیت ابو بکر رضی اللہ عنہ:

یاد رہے کہ انفرادی حیثیت میں سب سے زیادہ بہتر اور افضل سیدنا ابو بکر صدیق رضی اللہ عنہ ہیں، اور رسول اللہ ﷺ کے بعد آپ پہلے خلیفہ المسلمین ہیں، یہی اہل سنت والجماعت کا مؤقف ہے، رسول اللہ ﷺ کی حدیث ہے:

(( اِقْتَدُوا بِاللَّذِينَ مِنْ بَعْدِي أَبِي بَكْرٍ وَعُمَرُ. ))

① تیسیر الرحمن: ۱۰۳۷/۲، ۱۰۳۸.

② صحیح البخاری، کتاب المغازی، رقم: ۳۹۸۳۔ صحیح مسلم، کتاب فضائل الصحابة، رقم: ۲۴۹۴.

③ سلسلۃ الصحیحۃ، رقم: ۱۲۲۳.

”میرے بعد ابوبکر اور عمر کی اقتداء کرنا۔“

ایک اور حدیث میں ہے، جس کے راوی سیدنا عبداللہ بن عباس رضی اللہ عنہما ہیں، وہ بیان کرتے ہیں کہ:

”رسول اللہ صلی اللہ علیہ وسلم اپنے مرض وفات میں باہر تشریف لائے، سر سے پٹی بندھی ہوئی تھی۔ آپ منبر پر بیٹھے، اللہ کی حمد و ثناء کی اور فرمایا: کوئی شخص بھی ایسا نہیں جس نے ابوبکر بن قحافہ سے زیادہ مجھ پر اپنی جان و مال کے ذریعہ احسان کیا ہو اور اگر میں کسی کو انسانوں میں جانی دوست بناتا تو ابوبکر رضی اللہ عنہ کو بناتا۔ لیکن اسلام کا تعلق افضل ہے۔ دیکھو ابوبکر رضی اللہ عنہ کی کھڑکی چھوڑ کر اس مسجد کی تمام کھڑکیاں بند کر دی جائیں۔“

• مولانا داؤد راز دہلوی رحمۃ اللہ علیہ لکھتے ہیں:

”مسجد نبوی کی ابتدائی تعمیر کے وقت اہل اسلام کا قبلہ بیت المقدس تھا۔ بعد میں قبلہ بدلا گیا اور کعبہ مقدس قبلہ قرار پایا۔ جو مدینہ سے جانب جنوب تھا۔ چونکہ صحابہ کرام کے مکانات کی طرف کھڑکیاں بنا دی گئی تھیں۔ بعد میں آپ نے مشرق و مغرب کے تمام دروازوں کو بند کرنے کا حکم دیا۔ صرف شمالی صدر دروازہ باقی رکھا اور ان تمام کھڑکیوں کو بھی بند کرنے کا حکم صادر فرمایا۔ مگر حضرت ابوبکر صدیق رضی اللہ عنہ کے مکان کی جانب والی کھڑکی باقی رکھی گئی۔ اس میں آپ کی خلافت کی طرف بھی اشارہ تھا کہ خلافت کے زمانہ میں نماز پڑھاتے وقت ان کو آنے جانے میں سہولت رہے گی۔

خلیل سے مراد محبت کا وہ آخری درجہ ہے جو صرف بندۂ مومن اللہ ہی کے ساتھ قائم کر سکتا ہے۔ اسی لیے آپ نے ایسا فرمایا۔ اس کے بعد اسلامی اخوت و محبت آخری درجہ آپ نے حضرت ابوبکر صدیق رضی اللہ عنہ کے ساتھ قرار دیا۔ آج بھی مسجد

① صحیح بخاری، کتاب الصلوٰۃ، باب الخوۃ والمرفی المسجد، رقم: ۴۶۷۔

نبوی میں حضرت ابو بکر صدیق رضی اللہ عنہ کی اس کھڑکی کی جگہ پر بطور یادگار کتبہ لگا ہوا ہے۔ جس کو دیکھ کر یہ سارے واقعات سامنے آجاتے ہیں۔ (اس حدیث سے

حضرت ابو بکر صدیق رضی اللہ عنہ کی بڑی فضیلت ثابت ہوتی ہے۔“

آپ کی فضیلت اور خلیفہ اول ہونے کے لیے یہی دلیل کافی ہے کہ نبی کریم ﷺ نے انھیں اپنی حیات مبارکہ کے آخری ایام میں اپنے مصلے کا وارث بنایا، آپ ﷺ نے فرمایا:

(( مُرُوا أَبَا بَكْرٍ فَلْيُصَلِّ بِالنَّاسِ . ))

”ابو بکر سے کہو کہ لوگوں کو نماز پڑھائے۔“

یہی وجہ ہے کہ عبداللہ بن عمر رضی اللہ عنہما فرماتے ہیں:

(( كُنَّا فِي زَمَنِ النَّبِيِّ ﷺ لَا نَعْدِلُ بِأَيِّ بَكْرٍ أَحَدًا . ))

”نبی کریم ﷺ کے عہد میں ہم ابو بکر رضی اللہ عنہ کے برابر کسی کو قرار نہیں دیتے تھے۔“

”آپ یعنی سیدنا ابو بکر رضی اللہ عنہ اور عمر فاروق رضی اللہ عنہما رسول اللہ ﷺ کے ساتھ حجرہ

سیدہ عائشہ صدیقہ رضی اللہ عنہا میں مدفون ہیں۔ جب کوئی قبر نبوی پر جائے تو رسول

اللہ ﷺ پر درود و سلام بھیجنے کے بعد ان دونوں کے لیے رحمت و مغفرت کی دعا

کرنا اور سلام بھیجنا ایمان کا جزو لازم ہے۔“

**نوٹ:**..... انتقال کے وقت ۶۳ سال کی عمر تھی، مدت خلافت دو سال تین ماہ اور دس

دن ہے۔

**عمر فاروق اور عثمان غنی رضی اللہ عنہما کی فضیلت و خلافت:**

سیدنا ابو بکر رضی اللہ عنہ کے بعد سیدنا عمر فاروق اور پھر عثمان غنی رضی اللہ عنہما کا مقام و مرتبہ ہے۔

عبداللہ بن عمر رضی اللہ عنہما سے مروی ہے، فرماتے ہیں:

① شرح صحیح بخاری: ۱/ ۵۰۵. ② صحیح بخاری، کتاب الأذان، رقم: ۲۶۷۸.

③ صحیح بخاری، کتاب المناقب، رقم: ۳۶۹۸.

④ السنة للإمام برہاری، ص: ۱۰۴-۱۰۵، مزید دیکھیں: شرح العقيدة الطحاوية، ص: ۴۷۱۔

(( كُنَّا نَقُولُ وَرَسُولُ اللَّهِ ﷺ حَيٌّ: أَفْضَلُ أُمَّةِ النَّبِيِّ ﷺ بَعْدَهُ: أَبُو بَكْرٍ، ثُمَّ عُمَرُ، ثُمَّ عُمَانُ رَضِيَ اللَّهُ عَنْهُمْ أَجْمَعِينَ. )) •

”رسول اللہ ﷺ کے زمانہ مبارک میں ہم کہتے تھے کہ نبی ﷺ کی وفات کے بعد آپ کی امت میں سے افضل ترین آدمی ابو بکر، پھر عمر اور پھر عثمان رضی اللہ عنہم اجمعین ہیں۔“

اہل سنت والجماعت کا عقیدہ ہے کہ دوسرے خلیفہ المسلمین سیدنا عمر فاروق اور تیسرے خلیفہ سیدنا عثمان غنی رضی اللہ عنہما ہیں۔ •

کئی مقامات پر رسول مکرم ﷺ نے سیدنا عمر فاروق رضی اللہ عنہ کو دوسرے مقام پر اور سیدنا عثمان غنی رضی اللہ عنہ کو تیسرے درجے پر رکھا۔ آپ ﷺ نے ارشاد فرمایا:

((عَشْرَةٌ فِي الْجَنَّةِ، أَبُو بَكْرٍ فِي الْجَنَّةِ، وَعُمَرُ فِي الْجَنَّةِ وَعُثْمَانُ فِي الْجَنَّةِ. )) •

”دس اشخاص جنت میں جائیں گے، ابو بکر جنت میں ہوں گے، عمر جنت میں ہوں گے اور عثمان جنت میں ہوں گے۔“

سیدنا عمر فاروق رضی اللہ عنہ رسول مکرم ﷺ کے پہلو میں حجرہ سیدہ عائشہ رضی اللہ عنہا میں مدفون ہیں، جو کوئی قبر نبوی ﷺ پر آئے تو وہ آپ ﷺ پر درود و سلام بھیجنے کے بعد آپ رضی اللہ عنہ پر بھی رحمت و مغفرت کی دعا کرے اور سلام بھیجے۔ •

① سنن أبو داؤد، باب في التفضيل، رقم: ٤٦٢٧ - ظلال الجنة، رقم: ١١٩٠ - البانی رحمہ اللہ نے اسے ”صحیح“ کہا ہے۔

② شرح العقيدة الطحاوية، ص: ٤٧٦، ٤٧٨.

③ سنن الترمذی، کتاب المناقب، رقم: ٣٧٤٨، سنن ابن ماجہ، رقم: ١٣٣ - البانی رحمہ اللہ نے اسے ”صحیح“ کہا ہے۔

④ السنة للامام البرهاري، ص: ١٠٤ - ١٠٥.

عبداللہ بن دینار رضی اللہ عنہ فرماتے ہیں، عبداللہ بن عمر رضی اللہ عنہما نبی اکرم صلی اللہ علیہ وسلم کی قبر مبارک پر کھڑے ہو کر آپ صلی اللہ علیہ وسلم پر درود پڑھتے تھے، اور سیدنا ابوبکر اور عمر رضی اللہ عنہما کے لیے رحمت کی دعا کرتے اور سلام بھیجتے تھے۔ ❶

**نوٹ:**..... انتقال کے وقت (۶۳) سال کی عمر تھی۔ مدت خلافت ساڑھے دس سال ہے۔ اور سیدنا عثمان رضی اللہ عنہ جنت البقیع میں مدفون ہیں، مدینہ منورہ کے قبرستان (جنت البقیع) اور شہداء احد کی قبروں کی زیارت مسنون ہے۔ زیارت قبور کے موقع پر درج ذیل دعا مانگے۔

(( اَلْسَّلَامُ عَلَیْكُمْ اَهْلَ الدِّيَارِ مِنَ الْمُؤْمِنِينَ وَالْمُسْلِمِينَ ، وَاِنَّا ، اِنْ شَاءَ اللّٰهُ ، بِكُمْ لَكَاحِقُونَ اَسْأَلُ اللّٰهَ لَنَا وَلَكُمْ الْعَافِيَةَ )) ❶

”اے اس گھر کے رہنے والے مومن اور مسلمانو! تم پر سلامتی ہے، ہم بھی انشاء اللہ تمہارے پاس آنے والے ہیں۔ میں اپنے لیے اور تمہارے لیے اللہ سے عافیت مانگتے ہیں۔“

**فائدہ:**..... اہل بقیع کے لیے دعا کرتے ہوئے آخر میں درج ذیل الفاظ کا اضافہ بھی سنت سے ثابت ہے۔

(( اَللّٰهُمَّ اغْفِرْ لِاهْلِ بَقِيعِ الْغَرْقَدِ . )) ❶

”اے اللہ! بقیع غرقہ والوں کی مغفرت فرما۔“

**نوٹ:**..... شہادت کے وقت (۸۲) سال کی عمر تھی۔ مدت خلافت چند دن کم بارہ سال ہے۔

**سیدنا علی رضی اللہ عنہ کی فضیلت اور خلافت:**

اہل سنت والجماعت کے نزدیک سیدنا عثمان رضی اللہ عنہ کے بعد سیدنا علی رضی اللہ عنہ کا مقام و مرتبہ

❶ موطا مالک، کتاب الصلاة، باب ماجاء في الصلاة الى النبي صلى الله عليه وسلم.

❷ صحيح مسلم، كتاب الحناظر، رقم: ۲۲۵۷.

❸ صحيح مسلم، كتاب الحناظر، رقم: ۲۲۵۵.

ہے، اور آپ چوتھے خلیفہ المسلمین ہیں، سیدنا عثمان رضی اللہ عنہ کی شہادت کے بعد مسلمانوں کے اصرار سے مجبور ہو کر اور امت اسلامیہ کے مفاد کا لحاظ کر کے آپ نے خلافت کو قبول فرمایا اور مجمع عام میں مسلمانوں نے آپ کے ہاتھ پر بیعت کی۔

سیدنا علی سے محبت ایمان کی علامت اور نشانی ہے۔ چنانچہ امام مسلم رحمہ اللہ اپنی صحیح میں حدیث لائے ہیں، جس کے راوی خود سیدنا علی رضی اللہ عنہ ہیں، فرماتے ہیں کہ میرے بارے میں رسول اللہ ﷺ نے ارشاد فرمایا:

(( اَنْ لَا يُحِبَّنِي اِلَّا مُؤْمِنٌ وَلَا يُبْغِضُنِي اِلَّا مُنَافِقٌ ))

”پس معلوم ہوا کہ حب علی رضی اللہ عنہ علامت ایمان اور بغض علی رضی اللہ عنہ علامت نفاق ہے۔“

رشد و ہدایت کا یہ آفتاب و عالمتاب کوفہ کے عزی نامی قبرستان میں مدفون ہے۔ انتقال کے وقت بروایت صحیح عمر تریسٹھ سال (۶۳) برس تھی۔ مدت خلافت چار سال نو مہینے تھی۔

عشرہ مبشرہ:

اہل سنت والجماعت ان دس صحابہ رضی اللہ عنہم کے متعلق جنہیں رسول مکرم ﷺ نے دنیا میں ہی ایک مجلس میں جنت کی خوشخبری دی۔ یہ عقیدہ رکھتے ہیں کہ وہ جنتی ہیں۔ ان خلفاء راشدین کے بعد عشرہ مبشرہ کے باقی چھ اصحاب یہ ہیں:۔ (۵) طلحہ۔ (۶) زبیر بن عوام۔ (۷) عبدالرحمن بن عوف۔ (۸) سعید بن زید۔ (۹) سعد بن ابی وقاص۔ (۱۰) ابو عبیدہ بن الجراح امین الامۃ رضی اللہ عنہم۔

رسول اللہ ﷺ نے ارشاد فرمایا:

”ابو بکر جنتی ہے، عمر جنتی ہے، عثمان جنتی ہے، علی جنتی ہے، طلحہ جنتی ہے، زبیر جنتی ہے، عبدالرحمن بن عوف جنتی ہے، سعد بن ابی وقاص جنتی ہے، سعید بن زید جنتی ہے اور ابو عبیدہ بن جراح (رضی اللہ عنہ) بھی جنتی ہے۔“

① تاریخ طبری، ص: ۲۶، ۲۷۔

② صحیح مسلم، کتاب ایمان، رقم: ۷۸۔

③ سنن الترمذی، کتاب المناقب، رقم: ۳۷۴۷۔ البانی رحمہ اللہ نے اس حدیث کو صحیح کہا ہے۔

## اہل بیت سے محبت:

اہل بیت سے محبت اور ان کا احترام کرنا اسی طرح ایمان کا جزو لازم ہے، جس طرح کہ دیگر صحابہ کرام رضی اللہ عنہم سے محبت اور ان کا احترام کرنا ایمان کا جزو لازم ہے۔ اور کوئی شخص اتنی دیر تک ایک سچا مسلمان اور مومن نہیں کہلا سکتا ہے، جب تک کہ وہ صدق دل کے ساتھ اہل بیت سے محبت نہ کرے۔

لیکن افسوس کہ بعض تجرد پسند مسلمان اور ایمان دار ہونے کا دعویٰ کرنے کے باوجود ”مشاجرات صحابہ رضی اللہ عنہم“ میں دخل اندازی اور پھر مبالغہ آمیزی سے کام لیتے ہوئے گمراہی کا شکار ہوئے جا رہے ہیں۔ بہر حال اہل بیت سے محبت کرنی چاہیے۔ سیدنا سعد بن ابی وقاص رضی اللہ عنہ سے مروی ہے کہ جب یہ آیت نازل ہوئی:

((يَا أَيُّهَا الَّذِينَ آمَنُوا اتَّقُوا اللَّهَ كَمَا اتَّقَوْا وَاللَّهِ لَئِنْ أَتَاكُمْ مِنْكُمْ تُحْرَمُوا مِنْكُمْ وَأَنْتُمْ لَسَاءَ عَاذِرِينَ)) [آل عمران: ۱۶۶] دَعَارُ سُوْلِ اللّٰهِ

عَلِيًّا وَفَاطِمَةَ وَحَسَنًا وَحُسَيْنًا فَقَالَ: اللَّهُمَّ هُوَ لِأَهْلِ أَهْلِي. ((  
 ”ہم اپنے بیٹوں کو اور تم اپنے بیٹوں کو بلاؤ“ تو رسول اللہ صلی اللہ علیہ وسلم نے علی، فاطمہ، حسن اور حسین رضی اللہ عنہم کو بلایا اور فرمایا: اے اللہ! یہ میرے اہل بیت ہیں۔“  
 اور اللہ تعالیٰ کا ارشاد ہے:

﴿إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْمَيْمَتِ وَيُطَهِّرَ كُفْرًا تَطْهِيرًا﴾ [الاحزاب: ۳۳]

”اللہ تو چاہتا ہے کہ تم سے یعنی نبی کے گھرانے والوں سے گندگی کو دور کر دے اور تمہیں اچھی طرح پاک کر دے۔“

ڈاکٹر لقمان سلفی اس آیت کی تفسیر میں رقمطراز ہیں:

”یہ آیت اس بارے میں صریح نص ہے کہ نبی کریم صلی اللہ علیہ وسلم کی ازواج مطہرات اہل بیت میں شامل ہیں۔“



مزید رقطراز ہیں:

”اس (مذکورہ بالا) حدیث سے ثابت ہوتا ہے کہ یہ چاروں افراد نبی کریم ﷺ کے گھرانے میں شامل ہیں، لیکن یہ ہرگز ثابت نہیں ہوتا کہ ”اہل بیت“ کا اطلاق صرف انہی چاروں پر ہوگا۔ اسی لیے راجح یہی ہے کہ نبی کریم ﷺ کی ازواج مطہرات ”اہل بیت“ میں قرآن کی صریح نص کے ذریعہ داخل ہیں۔ اور فاطمہ، علی اور حسن و حسین صحیح حدیث کے مطابق۔

حافظ ابن کثیر کہتے ہیں کہ:

یہ آیت اس بارے میں نص صریح ہے کہ آپ ﷺ کی ازواج ”اہل بیت“ میں داخل ہیں، اس لیے کہ اس آیت کے نزول کا سبب یہی بیان کرتا ہے اور جو بات آیت کے نزول کا سبب ہوتی ہے وہ آیت کے حکم میں بدرجہ اولیٰ داخل ہوتی ہے۔“

(تیسرے المزمع: ۱۱۸۷: ۲)

(فقہ جعفریہ کے) امام طبری قرآن مجید کی آیت ﴿قَالَ لِأَهْلِهِ امْكُثُوا إِنِّي آنَسْتُ نَارًا لَّعَلِّي آتِيكُمْ نَهًا بَخِيرًا أَوْ جَذُوعًا مِّنَ النَّارِ لَعَلَّكُمْ تَصْطَلُونَ﴾ ”(موسیٰ) اپنی بیوی سے کہنے لگے ٹھہرو! میں نے آگ دیکھی ہے بہت ممکن ہے کہ میں وہاں سے کوئی خیر لاؤں یا آگ کا کوئی انگارہ تاکہ سینک لو۔“..... کے تحت لکھتے ہیں:

((وَإِنَّمَا قَالَ لِأَمْرَاتِهِ وَهِيَ بِنْتُ شُعَيْبٍ.))

”انہوں نے اپنی بیوی سے کہا اور وہ شعیب رضی اللہ عنہا کی بیٹی تھی۔“

معلوم ہوا کہ شیعہ حضرات کے نزدیک ازواج النبی ﷺ اہل بیت میں شام ہیں۔

اُمہات المؤمنین کی فضیلت:

اُمہات المؤمنین سے محبت اور ان کا احترام کرنا بھی ایمان کا جزو لازم ہے، یہی وجہ ہے کہ اللہ تعالیٰ نے انھیں تمام اہل ایمان کے لیے اُمہات (ماؤں) کے درجہ پر فائز فرمایا۔ جیسا

کہ اللہ تعالیٰ کا ارشاد ہے:

﴿الْعَبِيُّ أَوْلَىٰ بِالْمُؤْمِنِينَ مِنْ أَنفُسِهِمْ وَأَزْوَاجُهُ أُمَّهَاتُهُمْ﴾

[الاحزاب: ۶]

”نبی مومنوں کے ان کے اپنے آپ سے زیادہ حقدار ہیں، اور نبی کی بیویاں ان کی مائیں ہیں۔“

اہمات المؤمنین کی حرمت ماں کے جیسی ہے، یہی وجہ ہے کہ رسول اللہ ﷺ کی وفات کے بعد بھی ازواجِ مطہرات سے شادی، نکاح کرنا حرام تھا۔ اللہ تعالیٰ کا ارشاد ہے:

﴿وَمَا كَانَ لَكُمْ أَنْ تُؤَدُّوا رَسُولَ اللَّهِ وَلَا أَنْ تَنْكِحُوا أَزْوَاجَهُ مِنْ

بَعْدِهِ أَبَدًا إِنَّ ذَلِكُمْ كَانَ عِنْدَ اللَّهِ عَظِيمًا ۝﴾ [الاحزاب: ۵۳]

”اور تمہارے لیے جائز نہیں کہ اللہ کے رسول کو ایذا پہنچاؤ، اور نہ یہ جائز ہے کہ ان کے بعد کبھی بھی ان کی بیویوں سے شادی کرو، تمہارا ایسا کرنا اللہ کے نزدیک بڑے گناہ کی بات ہے۔“

لہذا جو لوگ اہمات المؤمنین کے بارے میں سب و شتم اور دشنام طرازی کرتے ہیں، انھیں اللہ تعالیٰ سے ڈرنا چاہیے کہ انھیں ایک روز اس کے دربار میں حساب و کتاب کے لیے حاضر ہونا ہے۔

اُمّ المؤمنین سیدہ خدیجہ الکبریٰ رضی اللہ عنہا کی فضیلت:

سیدہ خدیجہ الکبریٰ رضی اللہ عنہا رسول اللہ ﷺ کی سب سے پہلی زوجہ محترمہ تھیں۔ آپ ان سے بہت زیادہ مانوس اور متاثر تھے، یہی وجہ ہے کہ آپ ﷺ نے انھیں اُمّت کی بہترین خاتون قرار دیا ہے۔ سیدنا علی رضی اللہ عنہ سے مروی ہے کہ میں نے رسول اللہ ﷺ سے سنا ہے:

(( خَيْرُ نِسَائِهَا مَرِيَمُ بِنْتُ عِمْرَانَ ، وَخَيْرُ نِسَائِهَا خَدِيجَةُ بِنْتُ

﴿ خَوَّلِدِ . ﴾ •

”خواتین میں سے بہتر خاتون مریم بنت عمران علیہا السلام، اور خدیجہ رضی اللہ عنہا بنت خویلد ہیں۔“

اُمّ المؤمنین سیدہ عائشہ صدیقہ رضی اللہ عنہا کی فضیلت:

تمام ازواج کی فضیلت و مرتبہ اور مقام و منزلت اپنی جگہ ہے، اور سیدہ عائشہ صدیقہ رضی اللہ عنہا کی فضیلت اپنی جگہ پر ہے۔ سیدنا انس رضی اللہ عنہ سے مروی ہے کہ میں نے رسول اللہ صلی اللہ علیہ وسلم سے سنا ہے:

(( فَضْلُ عَائِشَةَ عَلَى النِّسَاءِ كَفَضْلِ الثَّرِيدِ عَلَى سَائِرِ الطَّعَامِ )) •

”عائشہ کی فضیلت عورتوں پر ایسی ہے جیسے ثرید کی فضیلت تمام کھانوں پر۔“

اولیاء اللہ کا احترام:

علماء سلف صالحین اولیاء کے احترام کو ایمان کا جزو قرار دیتے ہیں، اولیاء کا احترام لازمی امر ہے۔ ان کے طریقہ کی مخالفت نہ کی جائے۔

﴿ وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصَلِّهِ جَهَنَّمَ وَسَاءَتْ مَصِيرًا ٥٠ ﴾

[النساء: ١١٥]

”اور جو شخص راہ ہدایت واضح ہو جانے کے بعد رسول کی مخالفت کرے گا، اور مومنوں کی راہ چھوڑ کر کسی دوسری راہ کی اتباع کرے گا، تو وہ جہنم جانا چاہے گا ہم اسے اسی طرف پھیر دیں گے اور اسے جہنم میں ڈال دیں گے اور وہ برا ٹھکانا ہوگا۔“

① صحیح مسلم، کتاب فضائل الصحابة، رقم: ۶۲۷۱.

② صحیح بخاری، کتاب فضائل اصحاب النبی صلی اللہ علیہ وسلم، رقم: ۳۷۷۰.

امام شافعی رحمۃ اللہ علیہ نے اس آیت سے ”اجماع“ کے حجت ہونے پر استدلال کیا ہے۔ اور کہا ہے کہ چونکہ مومنوں کے طریقہ کی مخالفت کا انجام جہنم بتایا گیا ہے، اس لیے یہ آیت دلیل ہے کہ ان کی اتباع کرنا فرض ہے۔

شیخ الاسلام ابن تیمیہ رحمۃ اللہ علیہ کہتے ہیں کہ قرآن و سنت میں دین کے تمام امور بیان کیے گئے ہیں، اور امت کا اجماع بذات خود حق ہے۔ اس لیے کہ امت گمراہی پر جمع نہیں ہو سکتی۔ انھوں نے قرآن کریم کی متعدد آیتوں سے استدلال کیا ہے، اور آخر میں کہا ہے کہ امام شافعی نے اسی آیت سے اجماع کی حجیت پر استدلال کیا ہے۔ اس کے بعد کہا کہ یہ آیت دلالت کرتی ہے کہ مومنوں کی راہ کی اتباع نہ کرنے والا وعید کا مستحق ہے، جیسا کہ رسول اللہ صلی اللہ علیہ وسلم کی مخالفت کرنے والا وعید کا مستحق ہے۔ ورنہ اس وصف کو الگ سے بیان کرنے کا کوئی فائدہ نہ ہوتا۔ ●

مزید برآں اللہ تعالیٰ کا ارشاد ہے:

﴿أَلَا إِنَّ أَوْلِيَاءَ اللَّهِ لَا خَوْفَ عَلَيْهِمْ وَلَا هُمْ يَحْزَنُونَ ۝ الَّذِينَ  
آمَنُوا وَكَانُوا يَتَّقُونَ ۝ لَهُمُ الْبُشْرَىٰ فِي الْحَيَاةِ الدُّنْيَا وَفِي  
الْآخِرَةِ﴾ [يونس: ۶۲-۶۳]

”آگاہ رہو! بے شک اللہ کے دوستوں کو نہ کوئی خوف لاحق ہوگا نہ کوئی غم۔ جو لوگ ایمان لائے تھے اور اللہ سے ڈرتے تھے۔ ان کے لیے خوشخبری ہے (اس عارضی دنیا میں بھی اور آخرت میں بھی)۔“

اللہ تعالیٰ نے فرمایا کہ قیامت کے دن اس کے دوستوں کو نہ ماضی کا غم لاحق ہوگا اور نہ مستقبل کا کوئی خوف۔

”آیت نمبر: ۶۳ میں اللہ تعالیٰ نے فرمایا کہ انھیں دنیا اور آخرت دونوں جگہ اپنی رحمت، رضامندی اور جنت کی خوشخبری دی ہے۔ امام احمد، ترمذی اور ابن ماجہ وغیرہم نے ابو الدرداء

اور عبادہ بن صامت رضی اللہ عنہ سے روایت کی ہے کہ رسول اللہ صلی اللہ علیہ وسلم نے فرمایا: دنیاوی زندگی میں بشارت سے مراد نیک خواب ہے، جو مسلمان آدمی دیکھتا ہے۔ اور قرآن و سنت سے یہ بھی ثابت ہے کہ فرشتے موت سے پہلے اللہ کے نیک بندوں کو جنت کی خوشخبری دے دیتے ہیں۔ آیت میں ”اولیاء“ سے مراد وہ مخلص اہل ایمان ہیں جو اللہ کی بندگی اور گناہوں سے اجتناب کی وجہ سے اس سے قریب ہو جاتے ہیں۔ یہاں ان کی صفت یہ بتائی گئی ہے کہ وہ اہل ایمان ہوتے ہیں اور گناہوں سے اجتناب کرتے ہیں۔ ”ولی“ کا معنی ”قریب“ ہے۔ یعنی مومن جب ایمان اور عمل صالح پر کار بند ہوتا ہے، اور شرک اور دوسرے گناہوں سے دور رہتا ہے، تو اللہ سے قریب ہو جاتا ہے۔ علماء نے لکھا ہے کہ ولایت کی ایک نشانی یہ ہے کہ ولی مستجاب الدعوات ہوتا ہے، یعنی اس کی دعا اللہ تعالیٰ قبول کرتا ہے۔ اور مسند بزار میں ابن عباس رضی اللہ عنہما سے مروی ہے کہ ایک شخص نے پوچھا: اے اللہ کے رسول! اللہ کے اولیاء کون ہیں؟ تو آپ نے فرمایا: ”جنہیں دیکھ کر اللہ یاد آئے۔“

آیت (۶۴) کے آخر میں اللہ نے فرمایا کہ اس کا وعدہ کبھی بھی بدل نہیں سکتا ہے، یعنی وہ اپنے بندوں کو جنت میں ضرور داخل کرے گا، اور اس سے بڑھ کر کون سی کامیابی ہو سکتی ہے۔“ (تیسیر الرحمن: ۶۱۹/۱)

اولیاء اللہ سے بغض رکھنا اللہ تعالیٰ سے اعلان جنگ کرنے کے مترادف ہے۔ حدیث قدسی میں رسول اللہ صلی اللہ علیہ وسلم نے فرمایا کہ اللہ عزوجل فرماتا ہے:

(( مَنْ عَادَى لِلّٰهِ وَلِيًّا فَقَدْ بَارَزَ اللّٰهَ بِالْمُحَارَبَةِ )) •

”جو شخص اللہ کے ولی سے دشمنی رکھتا ہے گویا کہ وہ اللہ تعالیٰ سے اعلان جنگ کر رہا ہوتا ہے۔“

علامہ بیہقی فرماتے ہیں:

”ہم اللہ تعالیٰ سے محبت کی وجہ سے اپنے پیارے نبی سیدنا محمد صلی اللہ علیہ وسلم سے تمام

مخلوقات سے زیادہ محبت کرتے ہیں، اور ہم ان سب لوگوں سے محبت رکھتے ہیں جن کی تعریف کتاب و سنت اور ائمہ نے کی ہے، مثلاً انبیاء، اولیاء اور نیک لوگ وغیرہ، اسی طرح ہم اللہ تعالیٰ کی وجہ ہی سے ان تمام لوگوں سے بغض رکھتے ہیں جن کی اللہ، اس کے رسول اور ائمہ کرام نے مذمت کی ہے، مثلاً کافر، فاسق، بدعتی اور گمراہ لوگ۔“

### اولیاء اللہ نفع و نقصان کے مالک نہیں

سوال:..... بحوث العلمیہ والافتاء کی فتویٰ کمیٹی کو یہ سوال موصول ہوا ہے: ”کیا سیدنا

علی رضی اللہ عنہ مصائب کے وقت کسی کی مدد کر سکتے ہیں؟“

جواب:..... حضرت علی رضی اللہ عنہ کو شہید کیا گیا اور وہ اپنے قاتل کی تدبیر کو معلوم نہ کر سکے، اور نہ اپنے نفس سے اس مصیبت کو دور کر سکے، تو یہ دعویٰ کیسے کیا جاسکتا ہے کہ وہ اپنی وفات کے بعد کسی دوسرے کی مشکلات کو دور کر سکتے ہیں جب کہ وہ اپنی زندگی میں اپنی مشکل کو دور نہ کر سکے؟ پس جو شخص یہ عقیدہ رکھے کہ حضرت علی رضی اللہ عنہ یا فوت شدگان میں سے کوئی اور شخصیت نفع پہنچا سکتی ہے یا مدد کر سکتی ہے، تو وہ مشرک ہے، کیوں کہ یہ باتیں اللہ تعالیٰ کی خصوصیات میں سے ہیں، تو جو شخص یہ عقیدہ رکھے کہ یہ خصوصیات کسی اور میں بھی ہیں یا اللہ تعالیٰ کے سوا کسی اور سے مدد طلب کرے تو اس نے گویا اسے اپنا الہ بنا لیا، جب کہ ارشاد باری تعالیٰ ہے:

﴿وَإِنْ يَمْسَسْكَ اللَّهُ بِضُرٍّ فَلَا كَاشِفَ لَهُ إِلَّا هُوَ وَإِنْ يُرِدْكَ بِخَيْرٍ فَلَا رَادَّ لِفَضْلِهِ يُصِيبُ بِهِ مَنْ يَشَاءُ مِنْ عِبَادِهِ وَهُوَ الْغَفُورُ

الرَّحِيمُ ۝﴾ [یونس: ۱۰۷]

”اور اگر اللہ آپ کو کوئی تکلیف پہنچائے تو اس کے سوا اس کو دور کرنے والا بھی کوئی نہیں، اور اگر وہ آپ سے بھلائی کرنا چاہے تو اس کے فضل کو کوئی روکنے والا

نہیں، وہ اپنے بندوں میں سے جس کو چاہتا ہے، فائدہ پہنچاتا ہے، اور وہ بخشے والا مہربان ہے۔“

کرامات اولیاء:

**کرامت:**..... کرامت لغوی اعتبار سے عزت اور شرافت کو کہتے ہیں اور اصطلاحاً:

((الْأَمْرُ الْخَارِقُ لِلْعَادَةِ يَجْرِيهِ اللَّهُ عَلَى يَدِ عَبْدٍ صَالِحٍ لَهُ مَتَبِعٌ لِلشَّرِيعَةِ.))

”عام قانون فطرت کے خلاف رو پذیر ہونے والا معاملہ جسے اللہ اپنے کسی نیک بندے اور شریعت کی اتباع کرنے والے کے ہاتھ پر ظاہر کرتا ہے۔“

معجزہ اور کرامت میں فرق یہ ہے کہ معجزے کا ظہور نبی کے ذریعے ہوتا ہے، اور کرامت ولی کے ذریعے ظہور پذیر ہوتی ہے، جمہور علمائے اہل سنت کا موقف ہے کہ کسی نیک دل مؤمن کے ہاتھ سے خلاف عادت امر کا ہونا شرعاً جائز ہے۔

جیسا کہ قرآن کریم میں مریم ؑ کے قصہ میں کرامت کا تذکرہ ہے:

﴿كُلَّمَا دَخَلَ عَلَيْهَا زَكَرِيَّا الْمِحْرَابَ وَجَدَ عِنْدَهَا رِزْقًا قَالَ لِمَرْيَمُ  
أَنْتِ لِكَ هَذَا قَالَتْ هُوَ مِنْ عِنْدِ اللَّهِ﴾ [آل عمران: ۳۷]

”جب کبھی زکریا ؑ ان کے حجرہ میں جاتے ان کے پاس روزی رکھی ہوئی پاتے، وہ پوچھتے: اے مریم! یہ روزی تمہارے پاس کہاں سے آئی؟ وہ جواب دیتیں کہ یہ اللہ کے پاس سے ہے۔“

ثابت ہوا کہ جو ظاہری اسباب اور امور عادیہ کے یسر خلاف ہو اور اللہ کی مشیت و قدرت سے ولی کے ہاتھوں سرزد ہو کرامت کہلاتی ہے۔

① فتویٰ کمیٹی۔ فتاویٰ اسلامیہ، جلد اول.

② بحوارق العادات فی القرآن الکریم از عبدالرحمن ابراہیم الحمیضی، ص: ۵۷.

## کرامات کا ثبوت اور چند کرامات کا بیان:

1 < ایک آدمی جس کا نام جرج تھا، جنگل میں رہائش پذیر تھا۔ ایک فاحشہ اور زانیہ عورت نے اس پر اپنے ساتھ زنا کی تہمت لگادی تو اس درویش کی عفت و پاکدامنی کی شہادت اس زانیہ عورت کے دودھ پیتے بچے نے بول کر دی۔ •

2 < غار والا واقعہ جس میں تین آدمی بارش سے پناہ لینے کے لیے داخل ہوئے تو ایک بھاری بھر کم پتھر اوپر سے آگرا اور غار کا منہ بند ہو گیا۔ تو انھوں نے اپنے اپنے نیک اعمال کا واسطہ دیا، جس کی بنا پر اللہ تعالیٰ نے ان پر وسعت رحمت فرمائی، اور وہ پتھر ان کی مخلصانہ دعاؤں کی بدولت وہاں سے سرک گیا اور وہ تینوں نجات پا گئے۔ •

3 < سیدنا ابو ہریرہ رضی اللہ عنہ اور بھوکے شیطان کا واقعہ جس میں وہ تین راتوں تک فطرانے کے مال میں سے چوری کی غرض سے آتا رہا۔ اور ہر مرتبہ رحم کی التجاء کے بعد چھوٹ جاتا اور آخری دفعہ اس نے آیۃ الکرسی کی فضیلت بتلا کر جان چھڑوائی تو صبح آپ ﷺ نے فرمایا:

(( أَمَا إِنَّهُ قَدْ صَدَقَكَ وَهُوَ كَذُوبٌ تَعْلَمُ مَنْ تُخَاطَبُ مِنْذُ

ثَلَاثِ لَيَالٍ يَا أَبَاهُ رِيْرَةٌ؟ قَالَ: لَا، قَالَ: ذَاكَ شَيْطَانٌ. )) •

”خبردار بلاشبہ اس نے تم سے یہ بات سچی کی ہے، حالانکہ وہ بہت جھوٹا ہے، تمہیں علم ہے کہ تین راتوں تک تم کس کے ساتھ ہم کلام ہوتے رہے ہو؟ فرمایا: نہیں۔ آپ ﷺ نے فرمایا: وہ شیطان تھا۔“

4 < سیدنا عبداللہ بن عمرو رضی اللہ عنہ کے بیٹے جابر بن عبداللہ رضی اللہ عنہ نے جب اپنے باپ کی شہادت کا سنا تو رونے لگے، اور ان کے چہرے سے کپڑا ہٹانے کی کوشش کرنے لگے تو

1 بحوالہ صحیح مسلم، کتاب البر والصلة، رقم: ۲۵۵۰.

2 بحوالہ صحیح البخاری، کتاب الأدب، رقم: ۵۹۷۴.

3 بحوالہ صحیح البخاری، کتاب الوکالة، باب إذا وكل فترك الوكيل شيئاً، حدیث نمبر: ۲۳۱۱.



صحابہ کرام رضی اللہ عنہم نے انھیں روکا، لیکن آپ ﷺ نے منع نہیں فرمایا، اور آپ ﷺ نے فرمایا:

(( لَا تَبْكِيهِ أَوْ مَا تَبْكِيهِ مَا زَالَتِ الْمَلَائِكَةُ تَطْلُهُ بِأَجْنِحَتِهَا حَتَّى رُفِعَ . )) •

”اس پر نہ رو (یا کس چیز پر تو آنسو بہاتا ہے) فرشتے اس پر پروں کے ساتھ مسلسل سایہ کیے ہوئے تھے، یہاں تک کہ صحابہ رضی اللہ عنہم نے اسے اٹھالیا۔“

◀ سعد بن معاذ رضی اللہ عنہ کے متعلق نبی اکرم ﷺ نے فرمایا: (( إِنْ أَلْمَلَتْكَ كَأَنَّتَ تَحْمِلُهُ . )) ..... ”یقیناً فرشتوں نے سعد رضی اللہ عنہ کی میت اور چار پائی کو اٹھا رکھا تھا۔“ اور آپ ﷺ فرماتے ہیں جب کہ سعد بن معاذ رضی اللہ عنہ کا جنازہ لوگوں کے سامنے پڑا تھا: (( اهْتَزَلَهُ عَرْشُ الرَّحْمَنِ . )) ..... ”سعد رضی اللہ عنہ کی موت کی وجہ سے رحمان کا عرش ہلنے لگا۔“ •

◀ اسید بن خضیر رضی اللہ عنہ اور عباد بن بشر رضی اللہ عنہ دونوں ایک دفعہ آپ ﷺ کے ساتھ رات تک گفتگو میں مشغول رہے اور رات انتہائی اندھیری تھی۔ واپس جاتے وقت دونوں کے پاس چھوٹی چھوٹی لٹائیاں تھیں، جب چلنے لگے تو عباد بن بشر رضی اللہ عنہ کی لٹائی چمکنے لگی، اور اس کی چمک دمک سے روشنی چاروں جانب پھیل گئی، جب راستہ دونوں کا جدا جدا ہونے لگا تو اسید بن خضیر رضی اللہ عنہ کی لٹائی بھی چمکنے لگی، پھر جب تک وہ دونوں گھروں تک نہیں پہنچ گئے روشنی ان کے ساتھ ہی رہی۔ •



① صحیح البخاری، کتاب المغازی، باب مَنْ قُتِلَ مِنَ الْمُسْلِمِينَ يَوْمَ أُحُدٍ، رقم: ۴۰۷۸۔

② صحیح الترمذی، ابواب المناقب، باب مناقب سعد بن معاذ رضی اللہ عنہ، رقم: ۳۸۴۸۔ ۳۸۴۹۔

③ صحیح البخاری، کتاب مناقب الأنصار، رقم: ۳۸۰۵۔

ساتواں باب:

## آخرت کے دن پر ایمان

آخرت سے مراد ہر وہ بات ہے جو موت کے بعد وقوع پذیر ہوگی، ایمان بالآخرۃ ایمان کا ایک رکن ہے۔ اللہ تعالیٰ کا فرمان ہے:

﴿وَبِالْآخِرَةِ هُمْ يُوقِنُونَ﴾ [البقرة: ۴]

”اور (اہل ایمان) آخرت پر یقین رکھتے ہیں۔“

دوسرے مقام پر ارشاد فرمایا:

﴿يُؤْمِنُونَ بِاللَّهِ وَالْيَوْمِ الْآخِرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَيُسَارِعُونَ فِي الْغَيْرَاتِ وَأُولَئِكَ مِنَ الصَّالِحِينَ﴾

[آل عمران: ۱۱۴]

”وہ لوگ اللہ اور یوم آخرت پر ایمان رکھتے ہیں، اور بھلائی کا حکم دیتے ہیں، اور برائی سے روکتے ہیں، اور خیر کے کاموں میں جلدی کرتے ہیں، اور وہ لوگ نیکی کرنے والوں میں سے ہیں۔“

یاد رہے کہ آخرت کے دن پر ایمان لانا کچھ امور کا متقاضی ہے، ہم ان کا تذکرہ مختصر مگر

جامع، ذیل کی سطور میں کیے دیتے ہیں۔

☆.....علاماتِ قیامت پر ایمان لانا:

اہل سنت والجماعت کا عقیدہ ہے کہ قیامت قائم ہوگی، اور اس کا علم صرف اللہ رب

العزت کے پاس ہے۔ اللہ تعالیٰ کا ارشاد ہے:

﴿إِنَّ اللَّهَ عِنْدَهُ عِلْمُ السَّاعَةِ وَيُنزِلُ الْغَيْثَ وَيَعْلَمُ مَا فِي الْأَرْحَامِ

وَمَا تَدْرِي نَفْسٌ مَّاذَا تَكْسِبُ غَدًا وَمَا تَدْرِي نَفْسٌ بِأَيِّ أَرْضٍ  
تَمُوتُ إِنَّ اللَّهَ عَلِيمٌ خَبِيرٌ ﴿٣٤﴾ [لقمان: ٣٤]

”بے شک اللہ کو ہی قیامت کا علم ہے، اور وہی بارش برساتا ہے، اور وہی جانتا ہے اُسے جو ماں کے رحم میں ہوتا ہے۔ اور کوئی آدمی نہیں جانتا کہ وہ کل کیا کرے گا، اور نہ کوئی یہ جانتا ہے کہ زمین کے کس خطے میں اس کی موت واقع ہوگی، بے شک اللہ بڑا جاننے والا، بڑا باخبر ہے۔“

مفسرین لکھتے ہیں: ”کفار مکہ نبی کریم ﷺ سے بار بار پوچھتے تھے کہ وہ قیامت جس کی تم ہمیں دھکی دیتے ہو اور جس سے ہمیں ڈراتے ہو، وہ کب آئے گی؟ قرآن کریم نے ان کے اس استہزاء آمیز سوال کا جواب مختلف آیتوں میں اور مختلف انداز میں دیا ہے۔ یہ آیت کریمہ بھی ان کے اسی سوال کا جواب ہے، اور اس جواب کے ساتھ اللہ نے دیگر چار چیزوں کا بھی ذکر کیا ہے، جن کا علم اس کے سوا کسی کو نہیں ہے۔ بخاری (رقم: ۱۰۳۹) و مسلم اور دیگر ائمہ حدیث نے ابن عمر رضی اللہ عنہما سے روایت کی ہے، رسول اللہ ﷺ نے فرمایا کہ پانچ باتوں کا تعلق غیبی امور سے ہے، انھیں اللہ کے سوا کوئی نہیں جانتا ہے۔ (۱) کل کیا ہوگا؟ اللہ کے سوا کوئی نہیں جانتا ہے۔ (۲) قیامت کب آئے گی؟ اللہ کے سوا کوئی نہیں جانتا ہے۔ (۳) رحم مادر میں کیا ہے؟ اللہ کے سوا کوئی نہیں جانتا ہے۔ (۴) بارش کب ہوگی؟ اللہ کے سوا کوئی نہیں جانتا ہے۔ (۵) اور کوئی نہیں جانتا کہ اس کی موت کہاں واقع ہوگی؟ صرف اللہ ہی جانتا ہے۔“

سورہ محمد میں ارشاد فرمایا:

﴿فَهَلْ يَنْظُرُونَ إِلَّا السَّاعَةَ أَنْ تَأْتِيَهُمْ بَغْتَةً فَقَدْ جَاءَ أَشْرَاطُهَا  
فَأَنَّى لَهُمْ إِذَا جَاءَتْهُمْ ذِكْرُهُمْ ﴿١٨﴾﴾ [محمد: ١٨]

”پس وہ لوگ صرف قیامت کا انتظار کر رہے ہیں، کہ وہ اچانک انھیں آئے،

چنانچہ اس کی نشانیاں تو آ ہی گئیں، پس جب وہ آدھکے کی تو وہ لوگ اس سے کہاں عبرت حاصل کر سکیں گے۔“

”اہل کفر کی ہٹ دھرمی سے تو یہی انداز ہوتا ہے کہ اب انہیں اسی کا انتظار ہے کہ اچانک قیامت آجائے، تو وہ جان لیں کہ اس کی علامتیں ظاہر ہونے لگی ہیں۔ حسن بصری اور ضحاک کہتے ہیں کہ نبی کریم ﷺ کی بعثت قرب قیامت کی ایک بڑی نشانی ہے۔ صحیحین میں انس بن مالک رضی اللہ عنہ سے مروی ہے، رسول اللہ ﷺ نے فرمایا کہ میری بعثت اور قرب قیامت کی مثال ان دو انگلیوں کی مانند ہے، اور آپ نے بیچ کی انگلی اور شہادت کی انگلی کی طرف اشارہ کیا، یعنی جس طرح یہ دونوں انگلیاں ایک دوسرے سے قریب ہیں، اسی طرح میں قیامت کے بالکل قریب بھیجا گیا ہوں۔“

نبی کریم ﷺ نے متعدد احادیث میں قرب قیامت کی نشانیاں بتائی ہیں، جن میں بعض کا ظہور ہو چکا ہے، اور بعض ابھی تک ظاہر نہیں ہوئی ہیں۔“

**علاماتِ قیامت:**

ذیل کی سطور میں علاماتِ قیامت کا ذکر کیا جا رہا ہے:

- 1 < فتنوں کا ظہور:۔ اسامہ بن زید رضی اللہ عنہما سے مروی ہے کہ نبی اکرم ﷺ مدینہ منورہ کے محلات میں سے ایک محل پر چڑھے، اور صحابہ کرام رضی اللہ عنہم سے پوچھا، جو میں دیکھتا ہوں، کیا تم دیکھتے ہو؟ صحابہ نے عرض کیا: نہیں، آپ ﷺ نے ارشاد فرمایا: ”میں فتنوں کو تمہارے گھروں میں بارش کے قطروں کی طرح گرتا دیکھ رہا ہوں۔“
- 2 < علم دین اٹھ جائے گا اور جہالت عام ہوگی:۔ چنانچہ نبی کریم ﷺ کی حدیث ہے، اور قیامت سے پہلے ایسے ایام آئیں گے، جن میں جہالت چھا جائے گی، علم (دین) اٹھایا جائے گا اور ہرج یعنی خون ریزی عام ہو جائے گی۔“

1 تیسیر الرحمن: 2/ 1424۔ 2 صحیح البخاری، کتاب الفتن، رقم: 7060۔

3 صحیح بخاری، کتاب الفتن، رقم: 7066۔

3 ﴿ قرب قیامت اولاد اپنے والدین کی نافرمان ہو جائے گی۔ سیدنا ابو ہریرہ رضی اللہ عنہ فرماتے ہیں کہ ”ایک روز رسول اللہ ﷺ صحابہ کرام رضی اللہ عنہم کے ساتھ تشریف فرما تھے، ایک آدمی حاضر ہوا اور پوچھنے لگا: یا رسول اللہ! قیامت کب آئے گی؟ رسول اللہ ﷺ نے جواب میں ارشاد فرمایا: ”قیامت کے بارے میں جس سے پوچھا گیا ہے وہ سائل کی نسبت زیادہ نہیں جانتا، (یعنی تمہاری طرح مجھے بھی اس کا علم نہیں)، لیکن میں تجھے اس کی بعض نشانیاں بتا دیتا ہوں۔ جب عورت اپنا مالک (یعنی نافرمان اولاد) جنے تو قیامت کی نشانیوں میں سے ہے، جب ننگے پاؤں، ننگے بدن والے لوگوں کے سردار بنیں تو یہ قیامت کی نشانیوں میں سے ہے، اور جب بکریوں کے چرواہے بلند و بالا عمارتیں تعمیر کریں تو یہ قیامت کی نشانیوں میں سے ہے۔ قیامت کا وقت ان پانچ اشیاء میں سے ہے، جن کا علم اللہ تعالیٰ کے سوا کسی کو نہیں۔ پھر یہ آیت تلاوت فرمائی: ”بے شک قیامت کا علم اللہ ہی کے پاس ہے، ہارش وہی برساتا ہے، ماؤں کے رحموں میں جو کچھ ہے، اسے بھی وہی جانتا ہے، کوئی شخص نہیں جانتا کہ کل وہ کیا کرے گا؟ (اللہ ہی جانتا ہے)، نہ ہی کوئی شخص یہ جانتا ہے کہ وہ کس جگہ فوت ہوگا۔ (اللہ ہی جانتا ہے)۔“ •

4 ﴿ عمل ناپید ہو جائے گا۔ چنانچہ زیاد بن لبید رضی اللہ عنہ کہتے ہیں نبی اکرم ﷺ کے سامنے کسی بات کا ذکر ہوا تو آپ ﷺ نے ارشاد فرمایا: ”یہ اس وقت ہوگا جب علم اٹھ جائے گا۔ میں نے عرض کیا: اے اللہ کے رسول! علم کیسے اٹھ جائے گا؟ جب کہ ہم قرآن پڑھتے ہیں اپنی اولاد کو قرآن پڑھاتے ہیں، اور وہ آگے اپنی اولاد کو قرآن پڑھائیں گے اور یہ سلسلہ قیامت تک چلتا رہے گا۔ آپ ﷺ نے فرمایا: ”زیاد! تجھے تیری ماں گم پائے، میں تو تمہیں مدینہ کے سبھ دار لوگوں میں شمار کرتا تھا، کیا یہ حقیقت نہیں کہ یہود و نصاریٰ توراہ اور انجیل کو پڑھتے ہیں، لیکن ان میں جو کچھ ہے، اس میں

سے کسی چیز پر عمل نہیں کرتے؟“ ①

⑤ امانت اٹھ جائے گی۔ سیدنا حذیفہ رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا: ”ایک (اچھا بھلا ایماندار) آدمی رات کو سوئے گا اور اس کے دل سے ایمانداری نکال لی جائے گی، پس ایک سیاہ داغ کی طرح ایمانداری کا نشان باقی رہ جائے گا۔ اگلے روز سوئے گا تو (رہی سہی) ایمانداری بھی اس کے دل سے اٹھائی جائے گی، اور صرف آبلہ کی طرح ایک ہلکا سا نشان باقی رہ جائے گا، جس طرح (آگ کا) ایک انگارہ اپنے پاؤں پر لگانے سے آبلہ پھول جاتا ہے، جس کا نشان تو ہوتا ہے، لیکن اس کے اندر کچھ نہیں ہوتا، (قیامت کے قریب) لوگ خرید و فروخت کریں گے، لیکن ان میں ایمانداری نہیں ہوگی، یہاں تک کہ (ایماندار آدمی کی صرف مثال باقی رہ جائے گی) لوگ کہیں گے کہ فلاں خاندان میں ایک امانت دار آدمی موجود ہے، (اور حال یہ ہوگا) کہ ایک آدمی کے بارے میں لوگ کہیں گے: فلاں بڑا عقلمند ہے، بڑے ظرف والا ہے، بڑا بہادر ہے، لیکن اس کے دل میں رائی کے دانے کے برابر بھی ایمان نہیں ہوگا۔ حذیفہ رضی اللہ عنہ کہتے ہیں: مجھ پر ایک ایسا وقت گزر چکا ہے کہ مجھے اس بات سے قطعاً پرواہ نہیں تھی کہ کس سے تجارت کروں؟ کس سے نہ کروں، اگر مسلمان ہوتا تو اسلام اسے مجبور کرتا کہ وہ بے ایمانی نہ کرے۔ عیسائی ہوتا تو اس کے حاکم اسے مجبور کرتے کہ وہ بے ایمانی نہ کرے، لیکن اب تو میں صرف فلاں فلاں (یعنی ایک دو آدمیوں) کے ساتھ ہی تجارت کرتا ہوں۔“ ②

⑥ قریب قیامت جھوٹی گواہی، قطع رحمی اور سچی گواہی کو چھپانا عام ہو جائے گا، نبی کریم صلی اللہ علیہ وسلم نے ارشاد فرمایا: ”قیامت سے پہلے یہ نشانیاں ظاہر ہوں گی: ☆☆☆ صرف جان پہچان کے لوگوں کو سلام کہنا، ☆☆☆ تجارت کا عام ہونا، حتیٰ کہ بیوی اپنے شوہر کی تجارت میں

① صحیح سنن ابن ماجہ، الجزء الثانی، رقم: ۳۲۷۲

② صحیح بخاری، کتاب الفتن، رقم: ۷۰۸۶

مددگار ہوگی، ☆ قطع رحمی، ☆ جھوٹی گواہی دینا، ☆ سچی گواہی کو چھپانا اور ☆ قلم کا ظاہر ہونا۔

7) قرب قیامت لوگ ہمسائے کے حقوق کی پرواہ نہیں کریں گے۔ رسول اللہ ﷺ نے ارشاد فرمایا: ”بے شک اللہ تعالیٰ بے حیائی اور فحش گوئی کو پسند نہیں کرتا یا آپ نے یوں فرمایا کہ اللہ تعالیٰ بے حیا اور فحش گو سے بغض رکھتا ہے۔ قیامت اس وقت تک قائم نہیں ہوگی، جب تک بے حیائی اور فحش گوئی عام نہیں ہو جائے گی۔ قطع رحمی کی جائے گی، ہمسایہ سے برا سلوک کیا جائے گا، خائن کو امانت دار سمجھا جائے گا اور امانت دار کو خائن سمجھا جائے گا۔“

8) قرب قیامت سب سے زیادہ مکینہ اور احمق سب سے زیادہ معزز سمجھا جائے گا۔ رسول اللہ ﷺ نے ارشاد فرمایا: ”قیامت اس وقت تک قائم نہیں ہوگی، جب تک دنیا کے اعتبار سے سب سے بڑا خوش نصیب اور معزز اسے سمجھا جائے گا جو خاندانی مکینہ اور احمق ہوگا۔“

9) قرب قیامت لوگ اقتدار نااہل لوگوں کو سونپیں گے۔ رسول اللہ ﷺ نے فرمایا: ”جب امانت ضائع کی جائے، اس وقت قیامت کا انتظار کر۔“ ابو ہریرہ رضی اللہ عنہ نے دریافت کیا: ”اے اللہ کے رسول! امانت کیسے ضائع کی جائے گی؟“ آپ ﷺ نے ارشاد فرمایا: ”جب اقتدار ان لوگوں کو دیا جائے جو نااہل ہوں، تو قیامت کا انتظار کر۔“

10) قرب قیامت مسلمانوں میں دنیا سے محبت اور موت سے نفرت پیدا ہو جائے گی، جس کی وجہ سے کافر مسلمانوں پر چڑھ دوڑیں گے۔ رسول اللہ ﷺ نے

1) أذہ المفرد للبخاری، رقم: ۱۰۰۶۶، مستدرک حاکم: ۴/ ۴۴۰، ۴۴۶، مسند أحمد: ۱/ ۴۰۸، شیخ شعب نے اسے ”صحیح الاسناد“ قرار دیا ہے۔

2) مسند أحمد: ۲/ ۱۶۲، ۱۶۳، مستدرک حاکم: ۱/ ۷۵۔ حاکم نے اسے ”صحیح“ کہا ہے۔

3) صحیح سنن الترمذی للالبانی، الجزء الثانی، رقم: ۱۷۹۹۔

4) صحیح بخاری، کتاب الرقاق، رقم: ۶۴۹۶۔

فرمایا: ”عنقریب (کافر) قومیں تمہارے اوپر چڑھ دوڑنے کے لیے ایک دوسرے کو اس طرح بلائیں گے، جس طرح کھانے والے ایک دوسرے کو دسترخوان کی طرف بلاتے ہیں۔ ایک آدمی نے عرض کیا، شاید اس وقت ہم تعداد میں کم ہوں گے؟ آپ نے فرمایا: ”نہیں! بلکہ تم کثرت میں ہو گے لیکن تمہاری حیثیت پانی کے اوپر بہنے والی جھاگ کی مانند ہوگی۔ اللہ تعالیٰ تمہارے دشمنوں کے دلوں میں تمہارا رعب ختم کر دے گا اور تمہارے دلوں میں وہن پیدا فرمادے گا۔“ ایک آدمی نے عرض کیا: اے اللہ کے رسول! وہن کا کیا مطلب ہے؟ آپ ﷺ نے فرمایا: ”دنیا کی محبت اور موت سے نفرت۔“

﴿1﴾ قیامت سے پہلے شرک کی کثرت ہو جائے گی۔ رسول اللہ ﷺ نے ارشاد فرمایا: ”دن اور رات ختم نہیں ہوں گے، جب تک لات اور عزی کی عبادت (دوبارہ) نہ شروع ہو جائے۔“

﴿2﴾ قیامت سے پہلے گانے بجانے کی کثرت ہوگی۔ رسول اللہ ﷺ نے فرمایا: ”میری امت کے لوگ شراب پیئیں گے، لیکن اس کا نام کچھ اور رکھ دیں گے، ان کی سرپرستی میں باجے بھیں گے، گانے والیاں گائیں گی، اللہ تعالیٰ انھیں زمین میں دھنسا دے گا اور (بعض کو) بندر اور خنزیر بنا دے گا۔“

﴿3﴾ قیامت سے پہلے بے شمار لوگ پیٹ اور شرمگاہ کے فتنوں میں مبتلا ہوں گے۔ نبی کریم ﷺ نے فرمایا: مجھے تمہارے بارے میں تمہارے پیٹوں کو گمراہ کرنے والی خواہشات، شرمگاہ کو گمراہ کرنے والی خواہشات اور گمراہ کرنے والے فتنوں کے بارے میں بہت زیادہ ڈر ہے۔“

① صحیح سنن أبي داود، الجزء الثالث، رقم: ۳۶۱۰.

② صحیح مسلم، کتاب الفتن و اشراط الساعة، رقم: ۷۲۹۹.

③ صحیح سنن ابن ماجہ، الجزء الثاني، رقم: ۳۲۴۷.

④ مجمع الزوائد: ۱/ ۱۸۸، ۷/ ۳۰۶۔ الترغيب والترهيب: ۳/ ۱۴۱.



﴿۱۴﴾ قیامت کے قریب لوگ حلال و حرام میں تمیز نہیں کریں گے۔ رسول اللہ ﷺ نے فرمایا:

”لوگوں پر ایک وقت ایسا آئے گا کہ آدمی اس بات کی پروا نہیں کرے گا کہ

اس نے مال حلال طریقے سے کمایا یا حرام طریقے سے۔“

﴿۱۵﴾ قیامت سے قبل لوگ راتوں رات اپنا دین اور ایمان دولت دنیا کے عوض بیچ

ڈالیں گے۔ رسول اللہ ﷺ نے فرمایا: ”قیامت سے پہلے شب تاریک کے ٹکڑوں

کی مانند فتنے ظاہر ہوں گے۔ ایک آدمی صبح کے وقت مؤمن ہوگا اور شام کو کافر ہوگا۔

شام کے وقت مؤمن ہوگا اور صبح کے وقت کافر ہوگا۔ لوگ اپنا دین اور ایمان دولت دنیا

کے بدلے بیچ ڈالیں گے۔“

﴿۱۶﴾ عورتوں کا تنگ، باریک یا عریاں لباس پہن کر اپنے جسم اور حسن کی نمائش کرنا

قیامت کے فتنوں میں سے ایک فتنہ ہے۔ رسول اللہ ﷺ نے ارشاد فرمایا: ”

جہنم میں جانے والی دو قسمیں ایسی ہیں جو میں نے ابھی تک نہیں دیکھیں۔ ان میں سے

ایک وہ لوگ ہیں، جن کے پاس تیل کی دموں کی طرح کے کوڑے ہوں گے، جن سے

وہ لوگوں کو (یعنی اپنی رعایا) کو ماریں گے۔ دوسری قسم ان عورتوں کی ہے جو کپڑے پہننے

کے باوجودنگی ہوتی ہیں، مردوں کو بہکانے والیاں اور خود بیکنے والیاں، ان کے سر بختی

اذنوں کی کوہان کی طرح (بالوں میں اونچے جوڑے لگانے کی وجہ سے) ایک طرف

بھٹکے ہوں گے۔ ایسی عورتیں جنت میں جائیں گی نہ جنت کی خوشبو سونگھ سکیں گی۔ حالانکہ

جنت کی خوشبو طویل مسافت سے آتی ہے۔“

﴿۱۷﴾ قیامت سے پہلے نبوت کے تیس (۳۰) جھوٹے دعوے دار پیدا ہوں گے۔

نبی اکرم ﷺ نے ارشاد فرمایا: ”قیامت سے پہلے تیس دھوکے باز جھوٹے آدمی پیدا

① صحیح سنن النسائي، الجزء الثالث، رقم: ۴۱۴۹۔

② صحیح سنن الترمذی، الجزء الثاني، رقم: ۱۲۸۸۔

③ صحیح مسلم، کتاب صفة المنافقین، رقم: ۷۱۹۴۔

ہوں گے۔ ان میں سے ہر ایک یہ دعویٰ کرے گا کہ وہ اللہ کا رسول ہے۔“

◀ 18 قیامت سے پہلے مسلمان عقائد، معاشرت، عادات و اطوار، لباس، تراش خراش، چال ڈھال، رہن سہن، خورد و نوش وغیرہ ہر چیز میں کفار کی پیروی کرنے لگیں گے۔ نبی مکرم ﷺ نے فرمایا: ”قیامت قائم نہیں ہوگی، جب تک میری امت پہلی امتوں کے طور طریقے اختیار نہ کر لے، اگر وہ ایک باشت چلیں گے تو تم بھی ایک باشت چلو گے، اگر وہ ایک ہاتھ چلیں گے تو تم بھی ایک ہاتھ چلو گے۔ عرض کیا گیا: اے اللہ کے رسول! کیا اگلی امتوں سے مراد آتش پرست اور عیسائی ہیں؟ آپ ﷺ نے ارشاد فرمایا: پھر اور کون؟“

◀ 19 قیامت سے پہلے اچانک اموات کے واقعات کثرت سے ہوں گے۔ رسول اللہ ﷺ کی حدیث ہے: ”قیامت کے قریب (پہلی رات کا) چاند بڑا نظر آئے گا، لوگ اسے دوسری رات کا چاند کہیں گے، مساجد کو راستہ بنا لیا جائے گا، (یعنی لوگ مساجد سے گذریں گے یا زیارت کریں گے، لیکن نماز نہیں پڑھیں گے)۔ اور اچانک موت عام ہوگی۔“

◀ 20 قیامت کے قریب بارشیں کثرت سے ہوں گی، لیکن نباتات پیدا نہیں ہوں گے۔ رسول اللہ ﷺ نے ارشاد فرمایا: ”قیامت قائم نہیں ہوگی، یہاں تک کہ لوگوں پر بارش بہت زیادہ ہوگی، لیکن زمین کوئی چیز نہیں اُگائے گی۔“

◀ 21 وقت تیزی سے گزرے گا، (سال مہینہ کے برابر، مہینہ ہفتہ کے برابر، ہفتہ دن کے برابر اور دن گھنٹہ کے برابر)۔ نبی کریم ﷺ نے فرمایا: ”(قیامت سے

① صحیح مسلم، کتاب الفتن و اشراط الساعة، رقم: ۷۳۴۲۔

② صحیح بخاری، کتاب الإعتصام بالکتاب والسنۃ، رقم: ۷۳۱۹۔

③ صحیح الجامع الصغیر، رقم: ۵۷۷۵۔

④ مسند أحمد: ۲۸۶/۳، مستدرک حاکم: ۴/۴۹۵۔ حاکم نے اسے ”صحیح“ کہا ہے۔

پہلے) وقت جلدی جلدی گزرے گا، (نیک) عمل کم ہو جائے گا، بجلی آ جائے گی، فتنے ظاہر ہوں گے اور ہرج بڑھ جائے گا۔ صحابہ کرام رضی اللہ عنہم نے عرض کیا: یا رسول اللہ! ہرج کیا ہے؟ آپ ﷺ نے ارشاد فرمایا: ”قتل“ ❶

❷ سرزمین عرب سرسبز و شاداب ہو جائے گی اور اس میں نہریں بہنے لگیں گی۔ رسول اللہ ﷺ کا ارشاد گرامی ہے: ”قیامت سے پہلے مال اس قدر بڑھ جائے گا اور دولت اتنی عام ہو جائے گی کہ ایک آدمی اپنے مال کی زکوٰۃ لے کر نکلے گا، لیکن اسے لینے والا کوئی نہیں ہوگا، اور سرزمین عرب سرسبز و شاداب چراگا ہوں اور نہروں سے بھر جائے گی۔“ ❸

❹ قیامت سے قبل عورتوں کی اتنی کثرت ہوگی کہ چالیس چالیس، پچاس پچاس عورتوں کی کفالت کے لیے صرف ایک مرد ہوگا۔ نبی کریم ﷺ نے ارشاد فرمایا: ”لوگوں پر ایک زمانہ (وقت) ایسا آئے گا کہ آدمی سونے کا صدقہ لے کر نکلے گا، لیکن اسے قبول کرنے والا کوئی نہیں ہوگا، اور ایک ایک مرد کے ساتھ چالیس چالیس عورتیں ہوں گی جو اس کی پناہ حاصل کریں گی یہ مردوں کی قلت اور عورتوں کی کثرت کے سبب ہوگا۔“ ❺

❻ قیامت کے قریب آبادیوں کے زمین میں دھنسنے، شکلیں مسخ ہونے اور آسمان سے پتھر برسنے جیسے واقعات ہوں گے۔ رسول اللہ ﷺ نے فرمایا: ”اس امت کے آخری لوگوں میں زمین میں دھنسنے، شکلیں مسخ ہونے اور آسمانوں سے پتھروں کی بارش برسنے کے واقعات ہوں گے۔ سیدہ عائشہ رضی اللہ عنہا نے عرض کیا: ”یا رسول اللہ! کیا ہم نیک لوگ ہوتے ہوئے ہلاک ہو جائیں گے؟ آپ ﷺ نے ارشاد فرمایا: ہاں! جب

❶ صحیح بخاری، کتاب الفتن، رقم: ۷۰۶۱۔

❷ صحیح مسلم، کتاب الزکاة، رقم: ۲۳۳۹۔

❸ صحیح مسلم، کتاب الزکاة، رقم: ۲۳۳۸۔

- فسق و فجور غالب ہو جائے گا تو لوگ ہلاک ہوں گے۔“
25. زلزلوں کی کثرت:- نبی کریم ﷺ نے ارشاد فرمایا: ”قیامت قائم نہیں ہوگی، حتیٰ کہ علم اٹھالیا جائے گا اور زلزلے کثرت سے آئیں گے۔“
26. قیامت سے پہلے ایمان صرف مکہ اور مدینہ میں رہ جائے گا:- نبی اکرم ﷺ نے فرمایا: ”اسلام شروع میں بھی اجنبی تھا (یعنی لوگ اس کے دشمن تھے) اور دوبارہ اجنبی ہو جائے گا، جیسا کہ ابتداء میں تھا، اور وہ سٹ کر دونوں مسجدوں (مسجد حرام اور مسجد نبوی) میں آجائے گا، جیسے سانپ سٹ کر اپنے بل میں چلا جاتا ہے۔“
27. دریائے فرات سے سونے کا پھناڑ ظاہر ہوگا:- رسول اللہ ﷺ نے ارشاد فرمایا: ”قریب ہے کہ (دریائے) فرات سے سونے کا خزانہ ظاہر ہو، پس جو کوئی وہاں موجود ہو وہ اس میں سے کچھ نہ لے۔“
28. عہد نبوی ﷺ میں چاند کا پھٹنا قرب قیامت کی علامات میں سے ہے:- سیدنا انس رضی اللہ عنہ سے مروی ہے کہ: ”اہل مکہ نے رسول اکرم ﷺ سے کوئی نشانی مانگی تو آپ نے انھیں چاند کا پھٹ جانا دکھایا۔“
- قیامت کی بڑی علامات:**
- ان سے مراد وہ علامات ہیں کہ جب یہ پے در پے ظاہر ہوتی چلی جائیں گی، ان سے متصل ہی قیامت پابو جائے گی۔
29. ظہور مہدی رضی اللہ عنہ:- قیامت سے قبل رسول اکرم ﷺ کی اولاد میں سے ایک شخص عربوں پر حکومت کرے گا۔

1 صحیح سنن الترمذی، کتاب الفتن، الجزء الثانی، رقم: ۱۷۷۶.

2 صحیح بخاری، کتاب الاستسقاء، رقم: ۱۰۳۶. 3 صحیح مسلم، کتاب ایمان، رقم: ۳۷۳.

4 صحیح بخاری، کتاب الفتن، رقم: ۷۱۱۹.

5 صحیح بخاری، کتاب المناقب، رقم: ۳۶۳۷.

6 صحیح سنن الترمذی، کتاب الفتن، الجزء الثانی، رقم: ۱۸۱۸.

● امام مہدی کا نام محمد اور باپ کا نام عبداللہ ہوگا، اور وہ نبی مکرم محمد رسول اللہ ﷺ کے اہل بیت میں سے ہوں گے۔“ ●

﴿30﴾ مسیح دجال کا ظہور:- رسول اللہ ﷺ نے بیان فرمایا: ”دجال مشرق کی سرزمین سے نکلے گا، جس کا نام خراسان ہے، چڑھ بھری ڈھالوں جیسے چہروں والے لوگ اس کے ساتھ ہوں گے۔“ ●

فائدہ: رسول اللہ ﷺ نماز میں (درود شریف کے بعد) مسیح دجال کے فتنہ سے اللہ کی پناہ مانگتے تھے۔ ●

اور آپ ﷺ کا فرمان عالی شان ہے کہ: ”جس نے سورۃ کہف کی پہلی دس آیات یاد کر لیں، وہ فتنہ دجال سے بچا لیا گیا۔“ ●

﴿31﴾ سیدنا عیسیٰ علیہ السلام کا نزول قیامت کی نشانیوں میں سے ایک نشانی ہے:- رسول اللہ ﷺ نے فرمایا: ”اللہ کی قسم! عیسیٰ بن مریم علیہ السلام (آسمان سے) اتریں گے، حکومت کریں گے، عدل و انصاف قائم کریں گے، صلیب توڑیں گے، جزیہ نہیں لیں گے جو ان اونٹ کو چھوڑ دیں گے اس پر محنت نہیں کرے گا (یعنی ان سے کام نہیں لیا جائے گا) لوگوں کے دلوں سے کینہ، بغض اور حسد جاتا رہے گا، عیسیٰ علیہ السلام لوگوں کو مال دینے کے لیے بلائیں گے، لیکن کوئی بھی لینے کے لیے تیار نہیں ہوگا۔“ ●

فائدہ: ..... امام مہدی فجر کی نماز پڑھانے کے لیے کھڑے ہوں گے کہ عیسیٰ علیہ السلام آسمان سے نازل ہوں گے، اور امام مہدی کی امامت میں نماز ادا کریں گے۔ ●

① سنن ابوداؤد، کتاب الفتن، رقم: ۴۲۸۲، ۴۲۸۳.

② صحیح سنن ابن ماجہ، کتاب الفتن، الجزء الثانی، رقم: ۳۲۹۱.

③ اللؤلؤ والمرجان: ۱/ ۳۴۰.

④ صحیح ابوداؤد، کتاب الملاحم، الجزء الثانی، رقم: ۳۶۲۶.

⑤ صحیح مسلم، کتاب الإیمان، رقم: ۳۶۱.

⑥ صحیح مسلم، کتاب الإیمان، رقم: ۳۹۰.

32 امام مہدی رضی اللہ عنہ، عیسیٰ بن مریم علیہ السلام اور مسیح دجال کے دور سے متصل ہی قوم یا جوج اور ماجوج کا ظہور دنیا میں ہو جائے گا۔

33 قیامت سے پہلے ایک پاکیزہ ہوا چلے گی جو تمام اہل ایمان کی رو میں قبض کر لے گی۔

34 قیامت سے پہلے تین بہت بڑے واقعات بھی ہیں، ایک مشرق میں، دوسرا مغرب میں اور تیسرا واقعہ ”حسف“ جزیرۃ العرب میں پیش آئے گا۔

35 مغرب سے سورج کا طلوع ہونا بھی قیامت کی بہت بڑی نشانی ہے۔ رسول اللہ ﷺ نے فرمایا: ”ہجرت ختم نہیں ہوگی، جب تک توبہ ختم نہیں ہوگی، اور توبہ ختم نہیں ہوگی جب تک سورج مغرب سے طلوع نہیں ہوگا۔“

36 قیامت سے پہلے آسمان سے دھواں ظاہر ہوگا، جو سارے لوگوں کو اپنی لپیٹ میں لے لے گا۔ اللہ تعالیٰ کا فرمان ہے:

﴿فَإِنَّ تَقَبَّ يَوْمَ تَأْتِي السَّمَاءُ بِدُخَانٍ مُّبِينٍ ۝ يَغْشَى النَّاسَ هَذَا عَذَابٌ أَلِيمٌ ۝﴾ [الدخان: ۱۰-۱۱]

”پس اے میرے نبی! آپ اس دن کا انتظار کیجیے جب آسمان کی طرف سے ایک صاف دھواں آئے گا، وہ لوگوں کو ڈھانک لے گا، یہ ایک دردناک عذاب ہوگا۔“

فائدہ: ..... کہا جاتا ہے کہ اس دھوئیں کی وجہ سے کافروں کا دم رُک جائے گا اور مسلمانوں کو صرف گھٹن اور زکام کی سی کیفیت پیدا کرے گا۔ واللہ اعلم۔

1 سنن ابو داؤد، باب أمارات الساعة، رقم: ۴۳۱۱۔ البانی رحمہ اللہ نے اسے ”صحیح“ کہا ہے۔

2 صحیح مسلم، کتاب الفتن و اشراط الساعة، رقم: ۷۳۸۱۔

3 سنن ابو داؤد، باب أمارات الساعة، رقم: ۴۳۱۱، صحیح مسلم، کتاب الفتن، رقم: ۷۲۸۵۔

4 صحیح ابو داؤد، کتاب الجہاد، الجزء الثانی، رقم: ۲۱۶۱۔

﴿۱۳۷﴾ قیامت کے قریب ایک جانور زمین سے نکلے گا جو لوگوں سے باتیں کرے گا:-  
اللہ تعالیٰ کا ارشاد ہے:

﴿وَإِذَا وَقَعَ الْقَوْلُ عَلَيْهِمْ أَخْرَجْنَا لَهُمْ دَابَّةً مِّنَ الْأَرْضِ تُكَلِّمُهُمْ  
أَنَّ النَّاسَ كَانُوا بِآيَاتِنَا لَا يُوقِنُونَ﴾ [النمل: ۸۲]

”اور جب ان کے سامنے قیامت آجائے گی تو ہم زمین سے ان کے لیے ایک  
چوپایہ نکالیں گے، جو ان سے بات کرے گا، اس لیے کہ لوگ ہماری آیتوں پر  
یقین نہیں رکھتے تھے۔“

”ابن جریر، ابن ابی حاتم، حاکم اور ابن مردویہ رحمہم اللہ علیہم اجمعین نے اس آیت کی  
تفسیر میں ابن عمر رضی اللہ عنہما کا قول نقل کیا ہے کہ:

”جب قیامت کا وقت قریب ہوگا، اور زمین میں کوئی بھلائی کا حکم دینے والا اور  
برائی سے روکنے والا باقی نہیں رہے گا، تو اللہ تعالیٰ زمین سے ایک جانور نکالے گا  
جو لوگوں سے کہے گا کہ تم لوگ ان آیتوں پر ایمان نہیں لاتے تھے، جن میں  
قیامت کی خبر دی گئی ہے، تو میں اب قیامت کی نشانی ہوں، مجھے اس اللہ نے یہ  
تور گویائی دی ہے، جو قیامت لانے پر قادر ہے۔“ (تیسیر الرحمن: ۱۰۸۸/۲)

عبداللہ بن عمرو رضی اللہ عنہما سے مروی ہے کہ نبی کریم ﷺ نے فرمایا:

”قیامت کی ابتدائی نشانیوں میں سے یہ ہے کہ آفتاب مغرب سے طلوع ہوگا،  
اور صبح کے وقت اچانک ایک جانور نکل کر لوگوں کے سامنے آجائے گا، اور دونوں

نشانیوں میں سے ایک دوسرے کے قریب ہوں گی۔“

مفسرین لکھتے ہیں کہ: ”یا تو وہ جانور صرف ایک ہوگا، جو لوگوں سے مذکورہ بالا بات  
کرے گا، یا مقصود جانور کی ایک قسم ہے، جس کی ایک بڑی تعداد ایک بہ یک زمین کے  
مختلف حصوں میں ظاہر ہوگی، اور سبھی اللہ کے حکم سے وہی بات کریں گے، جس کا اوپر ذکر

① سنن أبو داؤد، باب أمارات الساعة، رقم: ۴۳۱۰۔ البانی رحمہ اللہ نے اسے ”صحیح“ کہا ہے۔

آچکا ہے۔“ (تیسیر الرحمن ۱۰۸۸۲)

### صور کا بیان:

بالآخر دنیا سے انسان کے رخصت ہونے کا وقت آجاتا ہے، اور موت کی سختی اس پر طاری ہو جاتی ہے اور بعث بعد الموت اور روز قیامت کے جزا و سزا کا نقشہ اس کی آنکھوں کے سامنے پھر جاتا ہے، اور جن حقائق کا وہ انکار کرتا تھا، اُن سے پردہ اٹھ جاتا ہے، اور اس سے کہا جاتا ہے کہ یہی وہ موت ہے، جس سے تم راہ فرار اختیار کرتے تھے:

﴿وَجَاءَتْ سَكْرَةُ الْمَوْتِ بِالْحَقِّ ذَلِكَ مَا كُنْتَ مِنْهُ تَحِيدُ ۝

وَنُفِخَ فِي الصُّورِ ذَلِكَ يَوْمُ الْوَعِيدِ ۝﴾ [ق: ۱۹-۲۰]

”اور موت کی بے ہوشی برحق خبر لے کر آگئی، یہی وہ حقیقت ہے جس کے اعتراف سے تو راہ فرار اختیار کرتا تھا، اور صور پھونک دیا گیا، عذاب الہی کے وعدے کا یہی دن ہے۔“

جس دن قیامت آجائے گی، سب سے پہلے اسرافیل علیہ السلام صور پھونکیں گے، جس کے زیر اثر تمام روہیں اپنے جسموں میں داخل ہو جائیں گی، اور سب لوگ رب العالمین کے سامنے حاضری کے لیے کھڑے ہو جائیں گے، اور زمین اور پہاڑ اٹھا کر ایک دوسرے سے اس طرح ٹکرائیے جائیں گے کہ آں واحد میں پوری دنیا تباہ و برباد ہو جائے گی، اور پوری زمین ایک چٹیل میدان بن جائے گی، اور قیامت واقع ہو جائے گی۔

اور آسمان پھٹ جائے گا، اس کا رنگ بدل جائے گا، اور نہایت کمزور اور ڈھیلا ڈھالا ہو جائے گا، اور فرشتے آسمان کے کناروں پر پناہ لیں گے۔ اُس دن آٹھ فرشتے اپنے سروں پر عرش کو اٹھائے ہوئے ہوں گے۔

﴿فَإِذَا نُفِخَ فِي الصُّورِ نَفْخَةٌ وَاحِدَةٌ ۝ وَحُمِلَتِ الْأَرْضُ وَالْجِبَالُ  
فُدًّا كَمَا دُكَّتْ وَاحِدَةٌ ۝ فَيَوْمَئِذٍ وَقَعَتِ الْوَاقِعَةُ ۝ وَانشَقَّتِ السَّمَاءُ  
فَهِيَ يَوْمَئِذٍ وَاهِيَةٌ ۝ وَالْمَلِكُ عَلَىٰ أَرْجَائِهَا وَيَحْمِلُ عَرْشَ رَبِّكَ



﴿فَوَقَّهْمَ يَوْمَئِذٍ تَسَاوِيَةً﴾ [الحاقة: ۱۳-۱۷]

”جب صور میں ایک پھونک ماری جائے گی اور زمین اور پہاڑ اوپر اٹھائے جائیں گے، اور یکبارگی ٹکرا کر ریزہ ریزہ کر دیئے جائیں گے۔ اُس دن واقع ہو جانے والی (قیامت) واقع ہو جائے گی۔ اور آسمان پھٹ پڑے گا، وہ اُس دن کمزور بھر بھرا ہو جائے گا۔ اور فرشتے اُس کے اطراف و جوانب میں ہوں گے اور اُس دن اٹھ فرشتے اپنے اوپر آپ کے رب کا عرش اٹھائے ہوں گے۔“

ضحاک رَضِیْد کا قول ہے کہ: ”قیامت کے دن جب آسمان پھٹ جائے گا تو فرشتے اس کے کناروں پر پناہ گزین ہو جائیں گے، یہاں تک کہ اللہ تعالیٰ انھیں زمین پر اتارنے کا حکم دے گا، تو وہ اتر کر زمین اور اُس کے رہنے والوں کو اپنے گھیرے میں لے لیں گے۔“

(تیسیر الرحمن: ۱۶۳۳)

سیدنا عبداللہ بن عمرو رضی اللہ عنہما فرماتے ہیں کہ رسول اللہ ﷺ نے ارشاد فرمایا:

”صورت پھونکا جائے گا، اور جو جو سنے گا اپنی گردن ہلک طرف جھکالے گا، اور دوسری طرف سے اٹھالے گا، (یعنی بے ہوش ہو کر گر پڑے گا) سب سے پہلے جو شخص صور کی آواز سنے گا وہ آدمی ہوگا، جو اپنے اونٹوں کے حوض کو درست کر رہا ہوگا وہ آواز سنتے ہی گر پڑے گا اور لوگ بھی (جیسے جیسے آوازیں گے) گرتے جائیں گے۔“

پھر اس میں ایک اور پھونک ماری جائے گی۔ یہ ”نصفخة البعث“ ہے۔ تو لوگ فوراً اٹھ کر دیکھنے لگیں گے۔ یعنی وہ حساب و کتاب کے لیے اپنی قبروں میں سے اٹھ کھڑے ہوں گے۔ جب کہ ان کی تخلیق اجساد اور تخلیق ارواح مکمل ہو چکی ہوگی۔ ان کی آنکھیں اوپر کو اٹھی ہوں گی، وہ دیکھ رہے ہوں گے کہ اللہ تعالیٰ رب العالمین ان کے ساتھ کیا کرتا ہے۔

﴿ثُمَّ نُفِخَ فِيهِ الْأُخْرَىٰ فَإِذَا هُمْ قِيَامٌ يَنْظُرُونَ﴾ [الزمر: ۶۸]

”پھر پھونک ماری جائے گی اس میں دوسری مرتبہ تو یکا یک وہ کھڑے (ہو کر) دیکھتے ہوں گے۔“

دوسرے دفعہ کے بعد تمام اجسام زندہ انسانوں کی شکل میں اٹھ کھڑے ہوں گے، اور گروہ درگروہ اللہ تعالیٰ کی عدالت میں حاضر ہونا شروع ہو جائیں گے۔ اللہ تعالیٰ کا فرمان ہے:

﴿وَنُفِخَ فِي الصُّورِ فَإِذَا هُمْ مِنَ الْأَجْدَاثِ إِلَىٰ رَبِّهِمْ يَنسِلُونَ ۝﴾

[یس: ۵۱]

”اور پھونکا جائے گا صور، تو یکا یک وہ اپنی قبروں سے (نکل کر) اپنے رب کی طرف تیزی سے دوڑیں گے۔“

اور وہ کسی قسم کی تاخیر اور دیر نہ کر سکیں گے۔ اس حال میں رسولوں کی تکذیب کرنے والے بہت غم زدہ ہوں گے۔ وہ حسرت اور ندامت کا اظہار کرتے ہوئے کہیں گے:

﴿يَوْمَئِذٍ نَّأْتِيهِمْ مِّنْ مَّرْقَدِنَا ۝﴾ [یس: ۵۲]

”ہائے افسوس! ہمیں ہماری خواب گاہوں سے کس نے اٹھایا؟“

ان کو جواب دیا جائے گا:

﴿هٰذَا مَا وَعَدَ الرَّحْمٰنُ وَصَدَقَ الْمُرْسَلُونَ ۝﴾ [یس: ۵۲]

”یہی وہ قیامت ہے جس کا تمہارے ساتھ اللہ تعالیٰ اور اس کے رسولوں نے وعدہ کیا تھا۔“

دوسرے صور کے بعد سب سے پہلے رسول اکرم ﷺ اپنی قبر مبارک سے اٹھیں گے۔ آپ ﷺ کے بعد باقی لوگ اٹھیں گے۔ چنانچہ سیدنا ابو ہریرہ رضی اللہ عنہ کہتے ہیں کہ رسول اللہ ﷺ نے قرآن مجید کی آیت:

﴿وَنُفِخَ فِي الصُّورِ فَصَبَعِي مَنْ فِي السَّمَوَاتِ وَمَنْ فِي الْأَرْضِ إِلَّا مَنْ شَاءَ اللَّهُ ثُمَّ نُفِخَ فِيهِ أُخْرَىٰ فَإِذَا هُمْ قِيَامٌ يَنْظُرُونَ ۝﴾

[الزمر: ۸۶]

” (پہلی بار) صور پھونکا جائے گا تو زمین و آسمانوں کی ساری مخلوق ہلاک ہو کر گر پڑے گی، سوائے اس کے جسے اللہ بچانا چاہے، دوسری بار صور پھونکا جائے گا تو یکا یک لوگ اٹھ کر دیکھنے لگیں گے۔“

کی تفسیر میں فرمایا:

(( فَأَكُونُ أَوَّلَ مَنْ رَفَعَ رَأْسَهُ ، فَإِذَا مَوْسَى أَخَذَ بِقَائِمَةٍ مِنْ قَوَائِمِ الْعَرْشِ ، فَلَا أَدْرِي أَرْفَعُ رَأْسَهُ قَبْلِي ، أَمْ كَانَ مِمَّنْ اسْتَنْنَى اللَّهُ . )) •

” سب سے پہلے (قبر سے) میں سر اٹھاؤں گا، اس وقت موسیٰ عرش کے پایوں میں سے ایک پایہ پکڑ کر کھڑے ہوں گے، میں نہیں جانتا کہ وہ مجھ سے پہلے قبر سے اٹھے یا وہ ان میں سے ہوں گے، جنہیں اللہ تعالیٰ نے گھبراہٹ سے محفوظ رکھا ہوگا۔“

حشر:

اسرافیل علیہ السلام صور پھونکیں گے اور تمام مردے جی اٹھیں گے۔ اولین و آخرین اور جن و انس سب رب العالمین کے سامنے حاضر کیے جائیں گے، تاکہ ان کے اعمال کا حساب لیا جائے۔

﴿ إِنْ كَانَتْ إِلَّا صَيْحَةً وَاحِدَةً فَإِذَا هُمْ جَمِيعٌ لَدَيْنَا مُحْضَرُونَ ۝۵ ﴾

[یس: ۵۳]

”نہیں ہوگی وہ مگر ایک آواز، پس یکا یک وہ سب ہمارے پاس حاضر کیے جائیں گے۔“

اللہ رب العزت اس زمین پر تمام مخلوق کو اکٹھا کرے گا، کسی کو باقی نہیں چھوڑے گا۔ وہ

• سنن الترمذی، کتاب التفسیر، رقم: ۳۲۴۵۔ البانی رحمہ اللہ نے اسے ”حسن صحیح“ کہا ہے۔ تخریج

الطحاوی، ص: ۱۶۲.

انگلوں پچھلوں سب کو صحراؤں کے پیٹوں سے اور سمندروں کی گہرائیوں سے نکال کر ایک جگہ اکٹھا کرے گا۔ جب کہ ان کے اجزا بکھر چکے ہوں گے، اور وہ پارہ پارہ ہو چکے ہوں گے تو اللہ تعالیٰ ان کو نئی زندگی عطا کرے گا۔

﴿ وَيَوْمَ نُسَيِّرُ الْجِبَالَ وَتَرَى الْأَرْضَ بَارِزَةً وَحَشَرْنَاهُمْ فَلَمْ نُغَادِرْ مِنْهُمْ أَحَدًا ۝ ﴾ [الكهف: ٤٧]

”اور جس دن چلائیں گے ہم پہاڑوں کو اور آپ دیکھیں گے زمین کو صاف کھلی ہوئی، اور اکٹھا کریں گے ہم ان کو، پس نہ چھوڑیں گے، ہم ان میں سے کسی کو۔“  
سرزمین شام میدان محشر لوگوں کے اکٹھا ہونے کی جگہ ہوگی۔ چنانچہ رسول اللہ ﷺ کا ارشاد گرامی ہے:

(( أَلْسَامُ أَرْضِ الْحَشْرِ وَالنَّشْرِ ))  
”شام اکٹھے ہونے اور بکھرنے کی جگہ ہے۔“

اہل کفر کا حشر:

حشر میں ساری مخلوق کو ان کے عقیدہ اور اعمال کے مطابق مختلف گروہوں میں تقسیم کیا جائے گا، مجرمین اور کفار سے کہا جائے گا:

﴿ وَامْتَازُوا الْيَوْمَ أَيُّهَا الْمَجْرُمُونَ ۝ ﴾ [يس: ٥٩]

”الگ ہو جاؤ آج، اے مجرمو!“

اللہ تبارک و تعالیٰ قیامت کے روز جھٹلانے والوں، ان کے اوّل و آخر سب کو جمع کرے گا۔

﴿ وَيَوْمَ نَحْشُرُ مِنْ كُلِّ أُمَّةٍ فَوْجًا مِمَّنْ يُكَذِّبُ بِآيَاتِنَا فَهُمْ يُوزَعُونَ ۝ ﴾ [النمل: ٨٣]

”اور جس روز اکٹھا کریں گے ہم ہر امت میں سے ایک گروہ ان لوگوں میں سے

جو جھٹلاتے تھے، ہماری آیتوں کو پس وہ رو کے جائیں گے۔“  
کفار کے خوف و غم میں اضافہ کے لیے جہنم میدانِ حشر کے پاس لائی جائے گی۔ فرمانِ باری تعالیٰ ہے:

﴿وَبُرْزَتِ الْجَحِيمِ لِلْغَايِبِينَ﴾ [الشعراء: ۹۱]

”اور جہنم کو سامنے لایا جائے گا، گمراہ لوگوں کے لیے۔“

اللہ تبارک و تعالیٰ ان کو ان کے چہروں کے بل، نہایت رسوائی کی حالت میں اندھے اور گونگے بنا کر اکٹھے کرے گا، وہ دیکھ سکیں گے اور نہ بول سکیں گے۔

﴿وَنَحْشُرُهُمْ يَوْمَ الْقِيَامَةِ عَلَىٰ وُجُوهِهِمْ عُمِيَٰ وَبُكْمًا وَصُمًّا مَّا وُهِمُوا

جَهَنَّمَ كُلَّمَا خَبَتْ زِدْنَاهُمْ سَعِيرًا﴾ [الاسراء: ۹۷]

”اور ہم اکٹھا کریں گے ان کو دنِ قیامت کے ان کے منہ کے بل اس حال میں کہ وہ اندھے، گونگے اور بہرے ہوں گے، ٹھکانا ان کا جہنم ہے، جب وہ سمجھنے لگے گی تو زیادہ کریں گے، ہم ان کے لیے آگ کا بھڑکانا۔“

### اہل ایمان کا حشر:

اللہ تعالیٰ مومن لوگوں کو، ان کے شرک و بدعات اور دیگر گناہوں سے بچنے کے سبب سے، روزِ قیامت، اکرام و تعظیم کے ساتھ اکٹھا کرے گا، اور وہ فوڈ کی صورت میں اللہ تعالیٰ کی خدمت میں حاضر ہوں گے۔ ان کی منزل اور ان کا مقصد رحمن و منان ہوگا اور یہ ضروری ہے کہ آنے والے کا دل اُمید سے لبریز ہو اور جس کے پاس آیا ہے اس پر حسن ظن ہو۔ پس اہل ایمان، اللہ تعالیٰ کی رحمت کے بے پایاں احسان کی اُمید رکھتے ہوئے اور اس کی رضا کے گھر میں اس کی نوازشوں سے فوریاب ہوتے ہوئے اس کی خدمت میں حاضر ہوں گے اور اس کا سبب ان کے وہ نیک اعمال ہوں گے جو انھوں نے آگے بھیجے اور انھوں نے اللہ تعالیٰ رضا کی اتباع کی اور بے شک اللہ تعالیٰ نے بھی اپنے انبیاء و رسل علیہم السلام کی زبان پر ان کے لیے اس ثواب کا عہد کر رکھا ہے۔ پس وہ نہایت اطمینان کے ساتھ اپنے رب پر بھروسہ کرتے ہوئے

اس کی طرف رواں دواں ہوں گے۔

﴿يَوْمَ نَحْشُرُ الْمُتَّقِينَ إِلَى الرَّحْمَنِ وَفْدًا﴾ [مریم: ۸۵]  
 ”جس دن ہم اکٹھا کریں گے متقیوں کو رحمن کی طرف مہمان (بنا کر)۔“

## آخرت کے اور مراحل

☆..... حوض کوثر:

پھر اہل ایمان حوض کوثر پر وارد ہوں گے جو اللہ تعالیٰ نے اپنے نبی ﷺ کو عطا فرمایا ہے۔  
 ﴿إِنَّا أَنْعَمْنَا عَلَى الْكَوْثَرِ﴾ [الکوثر: ۱]  
 ”یقیناً عطا کیا ہم نے آپ کو کوثر۔“

حوض کوثر کا طول ایک ماہ کی مسافت اور اس کا عرض بھی ایک ماہ کی مسافت ہے، اس کے پینے کے برتن، اپنی کثرت اور چمک میں، آسمان کے ستاروں کی مانند ہوں گے۔ جو کوئی حوض کوثر سے ایک مرتبہ پی لے گا، اس کے بعد اسے کبھی پیاس نہیں لگے گی۔ چنانچہ سیدنا انس رضی اللہ عنہ سے مروی ہے کہ رسول اللہ ﷺ نے ارشاد فرمایا: ”میرا حوض اتنا اور اتنا سبھا ہے، ستاروں کی تعداد کے برابر اس پر جام ہیں، اس کے پانی کی خوشبو مشک سے زیادہ ہے، شہد سے زیادہ میٹھا ہے، برف سے زیادہ ٹھنڈا ہے اور دودھ سے زیادہ سفید ہے، جو شخص ایک بار حوض کوثر سے پانی پی لے گا اسے کبھی پیاس نہیں لگے گی، اور جو شخص اس سے محروم رہا کبھی سیراب نہیں ہوگا۔“<sup>۱</sup>

حوض کوثر کے متعلق روایات پچاس صحابہ کرام رضی اللہ عنہم سے مروی ہیں، جیسا کہ حافظ سیوطی نے لکھا ہے:

(( وَرَدَ ذِكْرُ الْحَوْضِ مِنْ رَوَايَةِ بَضْعَةِ وَخَمْسِينَ صَحَابِيًّا، مِنْهُمْ الْخُلَفَاءُ الْأَرْبَعَةُ الرَّاشِدُونَ، وَحَفَاطُ الصَّحَابَةِ

① الترغيب والترهيب، لمحي الدين ديب، رقم: ۵۲۵۸۔ یہ حدیث ”حسن“ ہے۔

”الْمُتَكَبِّرُونَ، وَغَيْرُهُمْ، رِضْوَانُ اللَّهِ عَلَيْهِمْ أَجْمَعِينَ.“ ﴿١﴾

”حوضِ کوثر کے متعلق احادیثِ پچاس سے بھی بڑھ کر صحابہ کرام رضی اللہ عنہم بیان کرتے ہیں، ان میں سے خلفاء راشدین، اور وہ حفاظ صحابہ جو کثیر الروایۃ ہیں، اور ان کے علاوہ بھی کچھ ہیں رضی اللہ عنہم۔“

### اہل بدعت کی محرومی:

بدعتی لوگ حوضِ کوثر کے پانی سے محروم رہیں گے۔ چنانچہ سیدنا عبداللہ بن مسعود رضی اللہ عنہ سے روایت ہے کہ نبی اکرم صلی اللہ علیہ وسلم نے ارشاد فرمایا:

(( أَنَا فَرَطُكُمْ عَلَى الْحَوْضِ وَلَيُرْفَعَنَّ رِجَالُ مِنْكُمْ ثُمَّ لِيُخْتَلَجَنَّ دُونِي فَأَقُولُ: يَا رَبِّ أَصْحَابِي: فَيُقَالُ: إِنَّكَ لَا تَدْرِي مَا أَخَذُوا بَعْدَكَ. )) ﴿٢﴾

”میں حوض پر تمہارا میرسا مان ہوگا، تم میں سے بعض لوگ وہاں لائے جائیں گے پھر مجھ سے دور ہٹا دیئے جائیں گے میں کہوں گا: ”اے میرے رب! یہ تو میری امت کے لوگ ہیں۔“ جواب میں کہا جائے گا: ”آپ نہیں جانتے، انہوں نے آپ کے بعد کیسی کیسی بدعات شروع کر دیں۔“

### ☆..... حساب و کتاب:

جب تمام لوگ میدانِ حشر میں اکٹھے کر دیئے جائیں گے، تو پھر اللہ تعالیٰ ہر انسان سے اس کے کیے ہوئے اعمال کے بارے میں سوال کرے گا، اور پھر اس کے مطابق اس کو پورا پورا بدلہ دیا جائے گا۔ جیسا کہ اللہ تعالیٰ فرماتا ہے:

﴿وَنَضَعُ الْمَوَازِينَ الْقِسْطَ لِيَوْمِ الْقِيَامَةِ فَلَا تُغْلَمُ نَفْسٌ شَيْئًا وَإِنْ كَانَ مِثْقَالَ حَبَّةٍ مِنْ خَرْدَلٍ أَتَيْنَا بِهَا وَكَفَى بِنَا حَاسِبِينَ﴾ ﴿٣﴾

[الانبیاء: ٤٧]

② صحیح بخاری، کتاب الرقاق، رقم: ٦٠٧٦.

① البدور السافرة للسيوطی.

”قیامت کے دن ہم درمیان میں لا کھڑا کریں گے ٹھیک ٹھیک تولنے والی ترازو کو۔ پھر کسی پر کچھ بھی ظلم نہ کیا جائے گا اور اگر ایک رائی کے دانے کے برابر بھی ظلم ہوگا، ہم اسے لا حاضر کریں گے اور ہم کافی ہیں حساب کرنے والے۔“

”ٹھیک ٹھیک تولنے والی ترازو“ سے مراد ہے کہ اس دن کسی آدمی سے ایک رائی کے دانے کے برابر بھی زیادتی نہیں کی جائے گی، جیسا کہ دنیا کا دستور ہے۔ اپنوں کے سارے قصور معاف اور اپنے کیے ہوئے گناہ بھی دوسرے کے تصور کروائے جاتے ہیں۔ لیکن اس دن اللہ کی عدالت میں اس قسم کی کوئی نا انصافی نہیں ہوگی، وہاں کسی چھوٹے بڑے کا نسب کے لحاظ سے یا کسی اور لحاظ سے خیال نہیں کیا جائے گا، بلکہ وہاں وہی کچھ کام آئے گا جو کہ دنیا میں کیا ہوگا۔ بلکہ اللہ تعالیٰ نے اس دن کی حالت کچھ اس طرح بیان فرمائی ہے:

﴿وَكُلُّ إِنْسَانٍ أَلْزَمْنَاهُ طَائِرًا فِي عُنُقِهِ وَنُخْرِجُ لَهُ يَوْمَ الْقِيَامَةِ كِتَابًا يَلْقَاهُ مَنشُورًا ۝ اِقْرَأْ كِتَابَكَ كَفَىٰ بِنَفْسِكَ الْيَوْمَ عَلَيْكَ حَسِيبًا ۝﴾

[بنی اسرائیل: ۱۳-۱۴]

”ہم نے ہر انسان کی برائی بھلائی کو اسکے گلے میں لگا دیا ہے اور بروز قیامت ہم اس کے سامنے اس کا نامہ اعمال نکالیں گے جسے وہ اپنے اوپر کھلا ہوا پائے گا خود ہی اپنی کتاب پڑھ لے، آج تو خود ہی اپنا حساب لینے کو کافی ہیں۔“

اللہ تعالیٰ انسان سے کہے گا کہ یہ تیرے دفتر ہیں، ان کو کھول اور پڑھ کر خود ہی فیصلہ کر لے کہ تو کس چیز کا مستحق ہے:

﴿الْيَوْمَ نَبْعَثُ عَلَىٰ أَعْوَاهِهِمْ وَأَتَاكِبْنَا أَيُّدِهِمْ وَتَشْهَدُ أَرْجُلُهُمْ بِمَا كَانُوا يَكْسِبُونَ ۝﴾ [یس: ۶۵]

”ہم آج کے دن ان کے منہ پر مہر لگا دیں گے، اور ان کے ہاتھ ہم سے باتیں کریں گے، اور ان کے پاؤں گواہیاں دیں گے، ان کاموں کی جو وہ کرتے تھے۔“



اس دن انسان کا سارا وجود خود ہی اللہ کے حکم سے بولنے لگ جائے گا، انسان نے منہ کے ساتھ جو الفاظ ادا کیے، ہاتھوں سے جو برے یا نیک اعمال کیے، پاؤں کے ساتھ چل کر جو نیک یا بد کام کیے، یہ اعضاء خود ہی انسان کے خلاف گواہی دیں گے۔

﴿وَيَوْمَ يُعْذَرُ أَعْدَاءُ اللَّهِ إِلَى النَّارِ فَهُمْ يُوزَعُونَ ۝ حَتَّىٰ إِذَا مَا جَاءُوهَا شَهِدَ عَلَيْهِمْ سَمْعُهُمْ وَأَبْصَارُهُمْ وَجُلُودُهُمْ بِمَا كَانُوا يَعْمَلُونَ ۝﴾

[ختم السجدة: ۱۹-۲۰]

”اور جس دن اللہ کے دشمن دوزخ کی طرف لائے جائیں گے اور ان سب کو جمع کر دیا جائے گا، یہاں تک کہ جب بالکل جہنم کے پاس آجائیں گے، ان پر ان کے کان آنکھیں اور ان کی کھالیں ان کے اعمال کی گواہی دیں گی۔“

اسی ضمن میں سیدنا انس بن مالک رضی اللہ عنہ سے مروی ہے کہ نبی پاک صلی اللہ علیہ وسلم نے فرمایا:

(( كُنَّا عِنْدَ رَسُولِ اللَّهِ ﷺ فَصَحَّحَكَ فَقَالَ: هَلْ تَذَرُونَ مِمَّ أَصْحَحْتُ؟ قَالَ قُلْنَا: اللَّهُ وَرَسُولُهُ أَعْلَمُ، قَالَ: مِنْ مُخَاطَبَةِ الْعَبْدِ رَبَّهُ يَقُولُ يَا رَبِّ أَلَمْ تُجِرْنِي مِنَ الظُّلْمِ؟ قَالَ: يَقُولُ: بَلَى، قَالَ: فَيَقُولُ: فَإِنِّي لَا أُجِيزُ عَلَى نَفْسِي إِلَّا شَاهِدًا مِنِّي، قَالَ: فَيَقُولُ: كَفَىٰ بِنَفْسِكَ الْيَوْمَ عَلَيْكَ شَهِيدًا، وَبِالْكَرَامِ الْكَاتِبِينَ شُهُودًا. قَالَ: فَيُخْتَمُ عَلَىٰ فِيهِ، فَيُقَالُ لِأَرْكَانِهِ: انطِقِي، قَالَ: فَتَنْطِقُ بِأَعْمَالِهِ، قَالَ ثُمَّ يُخَلَّىٰ بَيْنَهُ وَبَيْنَ الْكَلَامِ، قَالَ: فَيَقُولُ: بَعْدًا لَكُنَّ وَسُخْقًا، فَعَنْكُنَّ كُنْتُ أَنَا ضِلُّ. ))

”سیدنا انس بن مالک رضی اللہ عنہ کہتے ہیں کہ ہم رسول اکرم صلی اللہ علیہ وسلم کی خدمت میں حاضر تھے۔ آپ ہم سے اور (ہم سے پوچھا) کیا تم جانتے ہو کہ میں کیوں ہنسا ہوں؟ ہم نے عرض کیا: اللہ اور اس کا رسول ہی بہتر جانتے ہیں۔ آپ صلی اللہ علیہ وسلم

نے فرمایا: (قیامت کے روز) بندے کی اپنے رب سے ہونے والی گفتگو پر مجھے ہنسی آئی ہے، انسان کہے گا: اے میرے رب! کیا تو نے مجھے ظلم سے پناہ نہیں دی، (یعنی تیرا وعدہ ہے کہ میں کسی پر ظلم نہیں کروں گا) اللہ تعالیٰ ارشاد فرمائے گا: ہاں! کیوں نہیں؟ انسان کہے گا: میں اپنے خلاف سوائے اپنی ذات کی گواہی کے کسی دوسرے کی گواہی جائز نہیں سمجھتا۔ اللہ تعالیٰ ارشاد فرمائے گا: ”اچھا آج تیری ذات کی گواہی ہی تیرے لیے کافی ہے، اور کرنا کا تین کی گواہی (اس پر زائد ہوگی) چنانچہ انسان کے منہ پر مہر لگا دی جائے گی، اور اس کے اعضاء کو حکم دیا جائے گا کہ بولو، چنانچہ وہ انسان کے اعمال کی گواہی دیں گے، اس کے بعد انسان کو بات کرنے کی اجازت دی جائے گی اور وہ اپنے اعضاء سے مخاطب ہو کر کہے گا: دُوری اور ہلاکت ہو تمہارے لیے، میں تو تمہاری خاطر ہی جھگڑا کر رہا تھا (کہ تم جہنم سے بچ جاؤ۔)“

اس دن پھر جس آدمی نے کسی پر کوئی زیادتی کی ہوگی، اس کا بدلہ بھی چکایا جائے گا، اللہ

تعالیٰ کا فرمان ہے:

﴿أَمْرٌ حَسِبَ الَّذِينَ اجْتَرَحُوا السَّيِّئَاتِ أَنْ نَجْعَلَهُمْ كَالَّذِينَ آمَنُوا وَعَمِلُوا الصَّالِحَاتِ سَوَاءً مَعْيَاهُمْ وَمَمَاتُهُمْ سَاءَ مَا يَحْكُمُونَ ۝ وَخَلَقَ اللَّهُ السَّمَوَاتِ وَالْأَرْضَ بِالْحَقِّ وَلَئِنْ كُنْتُمْ تُحِبُّونَ اللَّهُ لَيُظِلْمَنَّ ۝﴾ [الجنابية: ۲۱-۲۲]

”کیا ان لوگوں کا جو بُرے کام کرتے ہیں، یہ گمان ہے کہ ہم انہیں ان لوگوں جیسا کر دیں گے جو ایمان لائے اور نیک کام کیے کہ ان کا مرنا جیسا یکساں ہو جائے، بُرا ہے جو وہ کر رہے ہیں۔ آسمان اور زمین کو اللہ تعالیٰ نے بہت ہی عدل کے ساتھ پیدا کیا ہے، اور تاکہ ہر شخص کو اس کے کیے ہوئے کام کا پورا بدلہ دیا جائے اور ان پر ظلم نہ کیا جائے۔“

اس آیت کریمہ میں اللہ تعالیٰ نے ان لوگوں کے باطل خیالات کا جواب دیا جو یہ سمجھتے تھے کہ مرنے کے بعد دوبارہ زندہ نہیں ہونا۔ انسان اچھے اعمال کرے یا بُرے سب یکساں ہیں، تو اللہ تعالیٰ نے فرمایا کہ یہ ان کا خیال باطل ہے بلکہ ہم تو پورا پورا بدلہ دیں گے، جیسا کہ نبی ﷺ کا فرمان ہے:

(( مَنْ ضَرَبَ سَوْطًا ظَلَمًا أَقْتَصَ مِنْهُ يَوْمَ الْقِيَمَةِ . ))

”جس شخص نے ایک کوڑا بھی اگر کسی کو جبراً مارا ہوگا تو قیامت والے دن اس کا بھی بدلہ لیا جائے گا۔“

(( عَنْ عَائِشَةَ أَنَّ رَجُلًا قَعَدَ بَيْنَ يَدَيِ النَّبِيِّ ﷺ فَقَالَ يَا رَسُولَ اللَّهِ إِنَّ لِي مَمْلُوكِينَ يَكْذِبُونَنِي ، وَيَخُونُونَنِي ، وَيَعْصُونَنِي وَأَشْتُمُهُمْ ، وَأَضْرِبُهُمْ فَكَيْفَ أَنَا مِنْهُمْ قَالَ: يُحْسَبُ مَا خَانُوكَ ، وَعَصَوْكَ ، وَكَذَّبُوكَ ، وَعَقَابَكَ إِيَاهُمْ ، فَإِنْ كَانَ عِقَابُكَ إِيَاهُمْ بِقَدْرِ ذُنُوبِهِمْ كَانَ كَفَافًا ، لَا لَكَ وَلَا عَلَيْكَ ، وَإِنْ كَانَ عِقَابُكَ إِيَاهُمْ دُونَ ذُنُوبِهِمْ ، كَانَ فَضْلًا لَكَ ، وَإِنْ كَانَ عِقَابُكَ إِيَاهُمْ فَوْقَ ذُنُوبِهِمْ ، أَقْتَصَ لَهُمْ مِنْكَ الْفَضْلُ قَالَ: فَتَنَحَّى الرَّجُلُ فَجَعَلَ يَبْكِي وَيَهْتِفُ فَقَالَ رَسُولُ اللَّهِ ﷺ: أَمَا تَقْرَأُ كِتَابَ اللَّهِ: ﴿ وَنَضَعُ الْمَوَازِينَ الْقِسْطَ لِيَوْمِ الْقِيَمَةِ فَلَا تُظْلَمُ نَفْسٌ شَيْئًا وَإِنْ كَانَ مِثْقَالَ حَبِّ خَلِّ كَانَ مِثْقَالَهَا ﴾ [الانبیاء: ۴۷] الْآيَةَ فَقَالَ الرَّجُلُ: وَاللَّهِ يَا رَسُولَ اللَّهِ! مَا أَجْدُلِي وَلِهَذَا لَأَشْتُمُ خَيْرًا مِنْ مُقَارَفَتِهِمْ أَشْهَدُكُمْ أَنَّهُمْ أَحْرَارٌ كُلُّهُمْ . ))

”سیدہ عائشہ رضی اللہ عنہا سے روایت ہے کہ رسول اللہ ﷺ کے اصحاب میں کے

① صحیح الترغیب والترہیب، رقم: ۲۲۹۱.

② سنن ترمذی، کتاب التفسیر، رقم: ۳۱۶۵۔ علامہ البانی رضی اللہ عنہ نے اسے ”صحیح الاسناد“ کہا ہے۔

ایک آپ ﷺ کی خدمت میں حاضر ہوا اور عرض کیا: اے اللہ کے رسول! میرے کچھ غلام ہیں جو میرے ساتھ جھوٹ بولتے ہیں، خیانت کرتے ہیں اور میری نافرمانی کرتے ہیں، میں انہیں برا بھلا بھی کہتا ہوں اور مارتا بھی ہوں، قیامت کے روز میرا ان کے ساتھ کیسے حساب ہوگا؟ رسول اللہ ﷺ نے ارشاد فرمایا: تیرے غلاموں کی خیانت، نافرمانی اور جھوٹ کا حساب کیا جائے گا، اگر تمہاری سزا ان کے گناہوں سے کم ہوئی تو تمہارے لیے اجر و ثواب ہوگا، اگر تمہاری سزا ان کے گناہوں سے زیادہ ہوئی تو پھر زائد سزا کا تم سے بدلہ لیا جائے گا، وہ آدمی رسول اللہ ﷺ کے سامنے ہی رونے لگا۔ رسول اکرم ﷺ نے اس سے پوچھا: کیوں روتے ہو؟ کیا تم نے قرآن مجید کی آیت نہیں پڑھی ”قیامت کے روز ہم میزانِ عدل قائم کریں گے اور کسی آدمی پر ظلم نہیں کیا جائے گا، اگر رائی کے دانے کے برابر بھی کسی کی نیکی یا بُرائی ہوگی تو اسے بھی لے آئیں گے۔ اور (ساری مخلوق سے) حساب لینے کے لیے ہم کافی ہیں۔“ (الانبیاء: ۴۷) یہ سن کر اس صحابی نے کہا: اے اللہ کے رسول! میں اپنے حق میں اس بات سے بہتر کوئی نہیں سمجھتا کہ انہیں آزاد کر دوں۔ میں آپ کو گواہ بناتا ہوں کہ وہ سب کے سب آزاد ہیں۔“

سیدنا عبداللہ بن عمر رضی اللہ عنہما سے مروی ہے کہ نبی کریم ﷺ نے فرمایا:

(( مَنْ مَاتَ وَعَلَيْهِ دِينَارٌ أَوْ دِرْهَمٌ قُضِيَ مِنْ حَسَنَاتِهِ لَيْسَ ثَمَّ

دِينَارٌ وَلَا دِرْهَمٌ. )) •

”جو شخص فوت ہو جاتا ہے اور اس پر دینار یا درہم (کا قرض) ہے تو پھر اس کا بدلہ اس کی نیکیوں سے دیا جائے گا (کیونکہ اس وقت) وہاں نہ درہم ہوں گے نہ

دینار۔“

”سیدنا عبداللہ بن انیس رضی اللہ عنہ سے روایت ہے کہ انہوں نے نبی اکرم ﷺ کو فرماتے ہوئے سنا: ”قیامت کے روز اللہ تعالیٰ بندوں (یا فرمایا لوگوں) کو اکٹھا کرے گا ننگے بدن، بغیر ختنے کے اور بہم کی حالت میں۔ صحابہ کرام رضی اللہ عنہم نے عرض کیا: یا رسول اللہ! بہم کا کیا مطلب ہے؟ آپ نے ارشاد فرمایا: خالی ہاتھ۔ پھر اللہ تعالیٰ انہیں پکارے گا جسے دُور والا بھی اسی طرح سنے گا، جس طرح قریب والا سنے گا۔ اللہ تعالیٰ ارشاد فرمائے گا: میں بدلہ دلانے والا ہوں اور میں بادشاہ ہوں۔ سنو! اگر کسی جہنمی کے ذمہ کسی جنتی کا حق ہے تو وہ اس وقت تک جہنم میں نہیں جائے گا جب تک میں جنتی کو اس کا بدلہ نہ دلوادوں، اور اگر کسی جنتی کے ذمہ کسی جہنمی کا حق ہے تو وہ اس وقت تک جنت میں نہیں جائے گا جب تک میں جہنمی کو اس کا حق نہ دلوادوں، حتیٰ کہ اگر کسی کو (ناجائز) تھپڑ مارا ہے تو میں اس کا بدلہ بھی دلوادوں گا۔ صحابہ کرام رضی اللہ عنہم نے عرض کیا: اے اللہ کے رسول! یہ کیسے ہو گا، جب ہم لوگ ننگے بدن، بغیر ختنے کے اور خالی ہاتھ ہوں گے؟ آپ ﷺ نے ارشاد فرمایا: یہ نیکیوں اور برائیوں کے ساتھ ہوگا۔“

اور اس حدیث کی مزید وضاحت سیدنا ابوسعید خدری رضی اللہ عنہ سے مروی حدیث سے ہو جاتی ہے:

((يَخْلُصُ الْمُؤْمِنُونَ مِنَ النَّارِ فَيُحْبَسُونَ عَلَىٰ قَنْطَرَةٍ بَيْنَ الْجَنَّةِ وَالنَّارِ فَيُقْتَصَرُ لِبَعْضِهِمْ مِنْ بَعْضِ مَظَالِمٍ كَانَتْ بَيْنَهُمْ فِي الدُّنْيَا حَتَّىٰ إِذَا هُدُّبُوا وَنُفُوا أُذُنَ لَهُمْ فِي دُخُولِ الْجَنَّةِ .))

”پہل صراط پار کرنے کے بعد مومنوں کو جنت اور جہنم کے درمیان قنطرہ پر روک لیا جائے گا، دنیا میں انہوں نے ایک دوسرے پر جو ظلم اور زیادتی کی ہوگی اس کا

① مسند احمد بن حنبل: ۴۹۵/۳، رقم: ۱۶۰۴۲۔ شیخ شعیب نے اس کی سند کو ”حسن“ کہا ہے۔

② صحیح بخاری، کتاب الرقاق، رقم: ۶۵۳۵۔

بدلہ دلایا جائے گا، حتیٰ کہ جب وہ مکمل طور پر پاک صاف ہو جائیں گے تب انہیں جنت میں داخل ہونے کی اجازت دی جائے گی۔“

ایک آدمی ایسا بھی ہوگا جو کہ دنیا میں بہت نیکیاں کر کے آئے گا، اور سمجھے گا کہ میں اپنے اعمال کی وجہ سے بچ جاؤں گا، وہ آدمی نیک اعمال تو کرتا تھا لیکن دوسروں کا خیال نہیں کرتا تھا، کسی پر زیادتی کی اور کسی پر ظلم تو ایسے آدمی کے بارے میں سیدنا ابوہریرہ رضی اللہ عنہ سے مروی ہے کہ آپ صلی اللہ علیہ وسلم نے فرمایا:

(( اَتَدْرُونَ مَا الْمُفْلِسُ قَالُوا: الْمُفْلِسُ فِينَا مَنْ لَا دِرْهَمَ لَهُ ، وَلَا مَتَاعَ ، فَقَالَ: إِنَّ الْمُفْلِسَ مِنْ أُمَّتِي يَأْتِي يَوْمَ الْقِيَامَةِ بِصَلْوَةٍ ، وَصِيَامٍ ، وَزَكَاةٍ ، وَيَأْتِي قَدْ شَتَمَ هَذَا ، وَقَذَفَ هَذَا ، وَأَكَلَ مَالَ هَذَا ، وَسَفَكَ دَمَ هَذَا ، وَضْرَبَ هَذَا ، فَيُعْطَى هَذَا مِنْ حَسَنَاتِهِ ، وَهَذَا مِنْ حَسَنَاتِهِ ، فَإِنْ فَنِيَتْ حَسَنَاتُهُ قَبْلَ أَنْ يُقْضَى مَا عَلَيْهِ أُخِذَ مِنْ خَطَايَاهُمْ فَطُرِحَتْ عَلَيْهِ ثُمَّ طُرِحَ فِي النَّارِ . )) •

”جانتے ہو مفلس کون ہے؟ صحابہ کرام رضی اللہ عنہم نے عرض کیا: ہم میں سے مفلس تو وہی ہے جس کے پاس درہم نہ ہوں اور سامانِ زیست نہ ہو۔ آپ صلی اللہ علیہ وسلم نے فرمایا: میری امت سے مفلس وہ ہے جو قیامت کے روز نماز، روزہ اور زکوٰۃ (جیسے نیک اعمال) لے کر آئے گا اور ایسے آئے گا کہ کسی کو گالی دی ہوگی، کسی پر تہمت لگائی ہوگی، کسی کا مال کھایا ہوگا، کسی کو قتل کیا ہوگا، کسی کو مارا ہوگا، چنانچہ حق داروں کے درمیان اس کی نیکیاں تقسیم کر دی جائیں گی، اگر اس کی نیکیاں واجبات ادا ہونے سے پہلے ختم ہو گئیں تو حق داروں کے گناہ اس پر ڈال دیے جائیں گے اور اس طرح وہ جہنم میں پھینک دیا جائے گا۔“

اس کے بعد کچھ لوگ وہ ہوں گے جن کو نامہ اعمال دائیں ہاتھ میں دیا جائے گا جیسا کہ

اللہ تعالیٰ کا ارشادِ گرامی ہے:

﴿فَأَمَّا مَنْ أَوْتَىٰ كِتَابَهُ بِسَمِيحَةٍ فَيَقُولُ هَآؤُمُ اقْرَءُوا كِتَابِيَةَ ۝  
إِنِّي ظَنَنْتُ أَنِّي مُلْقٍ حِسَابِيَةَ ۝ فَهُوَ فِي عَيْشِهِ رَاغِبِيَةَ ۝ فِي جَنَّةٍ  
عَالِيَةٍ ۝ قُطُوفُهَا دَانِيَةٌ ۝﴾ [الحاقة: ۲۳ تا ۲۹]

”سو جو شخص کہ اس کا نامہ اعمال اس کے دائیں ہاتھ میں دیا جائے گا تو وہ کہنے لگے گا کہ لو میرا نامہ اعمال پڑھو، مجھے تو کامل یقین تھا کہ مجھے اپنا حساب ملنا ہے پس وہ ایک خاطر خواہ زندگی میں ہوگا، بلند و بالا جنت میں جس کے میوے جھکے ہوں گے۔“

اس کے برعکس وہ بھی لوگ ہوں گے جن کو ان کا نامہ اعمال بائیں ہاتھ میں دیا جائے گا

ان کی کیفیت اللہ تعالیٰ نے قرآن مجید میں کچھ اس طرح بیان کی ہے:

﴿وَأَمَّا مَنْ أَوْتَىٰ كِتَابَهُ بِشِمَالِهِ فَيَقُولُ يُلَيِّنُنِي لَمْ أُؤْتِ كِتَابِيَةَ ۝  
وَلَمْ أَذْرَ مَا حِسَابِيَةَ ۝ يَلَيِّنُهَا كَانَتْ الْقَاضِيَةَ ۝ مَا أَغْنَىٰ عَنِّي  
مَالِيَةَ ۝ هَلَكَ عَنِّي سُلْطَانِيَةَ ۝ خُدُوهُ فَغُلُّوهُ ۝ ثُمَّ الْجَحِيمَ  
صَلُّوهُ ۝ ثُمَّ فِي سِلْسِلَةٍ ذَرْعُهَا سَبْعُونَ ذِرَاعًا فَاسْلُكُوهُ ۝﴾

[الحاقة: ۲۵ تا ۳۲]

”اور جس کا نامہ اعمال اس کے بائیں ہاتھ میں دیا جائے گا، وہ کہے گا: اے کاش! مجھے میرا نامہ اعمال نہ دیا گیا ہوتا، اور مجھے معلوم نہ ہوتا کہ میرا حساب کیا ہے، اے کاش! میری موت نے ہمیشہ کے لیے میرا قصہ تمام کر دیا ہوتا، میرا مال میرے کچھ کام نہ آیا، پھر حکومت و سلطنت بھی مجھ سے جاتی رہی (حکم ہوگا) اس کو پکڑ لو، پھر اس کی گردن میں طوق ڈال دو، پھر اسے جہنم میں جھونک دو، پھر اسے ستر ہاتھ لمبی زنجیر میں جکڑ دو۔“

یہ منظر قابلِ عبرت ہے، جبکہ کافر و نافرمان کو اس کا نامہ اعمال بائیں ہاتھ میں دیا جائے

گا، تو وہ زہن و ملال کی وجہ سے کہے گا: اے کاش! میرا نامہ اعمال میرے سامنے نہ آتا، مجھے نہ دیا جاتا اور مجھے میرا حساب معلوم نہ ہوتا، پھر کہے گا: ہائے کاش! جب میں دنیا میں مر گیا تھا تو اس کے بعد مجھے دوبارہ زندہ نہ کیا جاتا، اسی موت میں میرا قصہ تمام ہو جاتا۔

اللہ تعالیٰ جہنم کے فرشتوں کو اس وقت کہیں گے: اسے پکڑ لو اور اس کے ہاتھ گردن کے ساتھ باندھ دو، پھر اسے جہنم کے انگوروں پر جلاؤ اور اٹھو پلو، پھر اسے جہنم کی گرم زنجیروں میں سے ایک زنجیر میں اس طرح جکڑ دو کہ بل نہ سکے۔ أَعَاذُ نَا اللّٰهُ مِنْ عَذَابِ جَهَنَّمَ آمین۔

پھر اس کو جہنم کے کھانے اور جہنمیوں کے خون و پیپ کے سوا کچھ نہیں دیا جائے گا۔

☆..... پل صراط:

پل صراط پر ایمان لانا بھی ضروری ہے، یعنی مومن و کافر، نیک و بد سبھی اس پل پر گزریں گے جو جہنم پر رکھا جائے گا، نیک لوگ اپنے اپنے اعمال کے مطابق تیز یا آہستہ گزر جائیں گے، اور جو جہنم کے عذاب کے حقدار ہوں گے، اس میں بحکم الہی گرائیں گے، فرمان باری تعالیٰ ہے:

﴿وَإِنَّ مِنْكُمْ لِلْآرَادِهَا - كَانَ عَلَى رِجِّكَ خَتَمًا مَّقْضِيًّا﴾

[مریم: ۷۱]

”اور تم میں سے ہر شخص اس پر سے ضرور گزرے گا، یہ آپ کے رب کا حتمی فیصلہ ہے۔“

اور سورۃ الانبیاء میں ارشاد فرمایا:

﴿إِنَّ الَّذِينَ سَبَقَتْ لَهُمْ مِنَّا الْحُسْنَىٰ أُولَٰئِكَ عَنْهَا مُبْعَدُونَ﴾

[الانبیاء: ۱۰۱]

”بے شک جن لوگوں کے لیے ہماری جناب سے بھلائی (جنت) کا فیصلہ ہو جائے گا، انہیں اس جہنم سے دور رکھ جائے گا۔“



سیدنا ابوسعید الخدریؓ سے مروی ہے کہ رسول اکرم ﷺ نے فرمایا: ”پھر جہنم پر پل رکھا جائے گا۔ اور شفاعت حلال ہوگی۔ لوگ دعا کریں گے۔ (( اَللّٰهُمَّ سَلِّمْ سَلِّمْ ))“

”اے اللہ! سلامت رکھ، سلامت رکھ۔“ پوچھا گیا، اے اللہ کے رسول! پل کیا ہے؟ آپ نے فرمایا: گرانے والی پھسلوان، اس میں ہک نما لوہے کے کڑے اچکنے والے اور چمکنے والے سخت کانٹے ہیں۔ نجد میں ایک کانٹے دار درخت سعدان جیسے یہ کانٹے ہوں گے۔ اہل ایمان اس پر سے پلک جھپکتے، بجلی اور ہوا کی طرح گزریں گے، بعض لوگ پرندوں، تیز گھوڑوں پر سواروں کی طرح گزریں گے۔ بعض صحیح سالم بچ کر نکل جائیں گے، بعض زخمی ہو کر گزریں گے، اور بعض اونڈھے منہ جہنم کی آگ میں گر جائیں گے۔“

☆..... شفاعتِ کبریٰ:

شفاعتِ کبریٰ ہماری پیارے پیغمبر ﷺ کے لیے خاص ہے جس کے ذریعے میدانِ حشر میں کھڑے لوگوں کی خلاصی ہوگی اور یہی وہ ”مقام محمود“ ہے جس کی تعریف سیدنا آدم علیہ السلام سے لے کر تاقیامت آنے والے سب کرتے ہیں۔ قرآن مجید میں ہے۔

﴿وَجَاءَ رَبُّكَ وَالْمَلَكُ صَفًّا صَفًّا﴾ [الفجر: ۲۲]

”اور آپ کا رب آئے گا، اور فرشتے صف باندھے ہوں گے۔“

حافظ ابن کثیر رحمہ اللہ اس آیت کریمہ کو تفسیر کرتے ہوئے رقمطراز ہیں:

”یعنی اپنی مخلوق کے درمیان مقدموں کے فیصلے کے لیے (رب آئے گا) اور یہ

اس کے بعد ہوگا جب لوگ سیدنا آدم علیہ السلام کی تمام اولاد کے سردار محمد ﷺ کے

پاس شفاعت کے لیے آئیں گے۔ اس سے پہلے ایک ایک کر کے وہ الوداع

رسولوں سے درخواست کر چکے ہوں گے۔ ان میں سے ہر ایک نے یہی جواب

دیا ہوگا کہ، میں اس سفارش کا اہل نہیں ہوں حتیٰ کہ لوگ (سیدنا) محمد ﷺ کے

پاس آئیں گے تو آپ دو دفعہ فرمائیں گے، میں یہ سفارش کرتا ہوں، پھر

آپ ﷺ جا کر اللہ تعالیٰ کے پاس شفاعت کریں گے کہ مقدموں کا فیصلہ کیا جائے، تو اللہ آپ کی سفارش قبول فرمائے گا۔ یہ سب سے پہلی شفاعت ہے اور یہی ”مقام محمود“ ہے جس کا بیان سورۃ ”بنی اسرائیل“ میں ہے۔ پس رب آئے گا تا کہ جیسے چاہیے اپنے بندوں کے درمیان فیصلے کرے اور فرشتے اس کے سامنے صف در صف آئیں گے۔“

اللہ کے اذن سے شفاعتیں:

یہ شفاعت انبیاءِ مسلم اہل ایمان اور فرشتوں کو بھی حاصل ہوگی۔ اللہ تعالیٰ کا فرمان ہے:

﴿وَلَا تَنْفَعُ الشَّفَاعَةُ عِندَهُ إِلَّا لِمَنْ أَذِنَ لَهُ﴾ [سبأ: ۲۳]

”درخواست شفاعت بھی اس کے پاس کچھ نفع نہیں دیتی بجز ان کے جن کے لیے اجازت ہو جائے۔“

سیدنا ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا:

”ہر نبی کی ایک دعا ضرور قبول ہوتی ہے۔ ہر نبی نے اپنی دعا کر لی ہے اور اس کی دعا قبول ہوئی، اور میں نے اپنی دعا بچا کر رکھی ہے تاکہ روز قیامت میں اپنی اُمت کی شفاعت کروں۔“

سیدنا ابوسعید خدری رضی اللہ عنہ کی بیان کردہ حدیث میں آیا ہے کہ ”اللہ تعالیٰ فرمائے گا: فرشتوں نے شفاعت کی، انبیاء نے شفاعت کی، اور مومنوں نے بھی شفاعت کی، اب صرف ارحم الراحمین ہی باقی ہے۔“

☆..... جنت اور جہنم

جنت اور جہنم اللہ تعالیٰ کی مخلوق ہیں، اہل سنت والجماعت کا عقیدہ ہے کہ وہ پیدا ہو چکی ہیں، اور آج بھی موجود ہیں، اور یہی صحیح مذہب ہے، قرآن و سنت کی متواتر نصوص اس پر

① صحیح بخاری، کتاب الدعوات، باب لكل نبي دعوة متعابة، رقم: ۶۳۰۴، ۶۳۰۵.

② صحیح مسلم، کتاب الایمان، رقم: ۴۵۴.

دلالت کرتی ہیں۔ جنت اور جہنم میں جانے والے کو بھی اللہ تعالیٰ نے پیدا کر رکھا ہے۔ چنانچہ جنتی آدمی کے بارے میں اور جہنمی آدمی کے بارے میں سیدنا انس بن مالک رضی اللہ عنہ سے مروی ہے کہ اللہ کے نبی صلی اللہ علیہ وسلم نے ارشاد فرمایا ہے:

(( حُفَّتِ الْجَنَّةُ بِالْمَكَارِهِ ، وَحُقَّتِ النَّارُ بِالشَّهَوَاتِ . )) •

”جنت کا تکالیف نے احاطہ کر رکھا ہے، اور دوزخ کا نفسانی خواہشوں نے احاطہ کیا ہوا ہے۔“

یعنی جو آدمی دنیا میں اللہ تعالیٰ کے راستے میں تکالیف برداشت کرتا ہے یعنی نفس کی پیروی نہیں کرتا، اللہ اور اس کے رسول کی مخالفت نہیں کرتا، اللہ اور اس کے رسول کی اطاعت میں رہتا ہے، اللہ سے ڈر کر گناہ نہیں کرتا، یہ جنتی کی صفات ہیں کہ اسے دنیا میں بہت سی تکالیف آتی ہیں اور جہنمی اپنے نفس کا پیروکار ہوتا ہے، اپنے نفس اور شیطان کے علاوہ کسی کی بات نہیں مانتا، خواہ دین کی مخالفت ہو یا موافقت۔

اہل جنت کے لیے بڑی نعمتیں ہوں گی، ان نعمتوں کا تذکرہ سیدنا انس بن مالک رضی اللہ عنہ نے رسول اللہ صلی اللہ علیہ وسلم سے بیان کیا ہے:

(( اِنَّ فِي الْجَنَّةِ لَسُوقًا ، يَأْتُونَهَا كُلُّ جُمُعَةٍ ، فَتَهْبُ رِيحُ الشَّمَالِ فَتَحْثُو فِي وُجُوهِهِمْ وَثِيَابِهِمْ ، فَيَزْدَادُونَ حُسْنًا وَجَمَالًا ، فَيَرْجِعُونَ إِلَىٰ أَهْلِيهِمْ وَقَدْ اَزْدَادُوا حُسْنًا وَجَمَالًا فَيَقُولُ لَهُمْ اَهْلُوهُمْ: وَاللَّهِ! لَقَدْ اَزْدَدْتُمْ بَعْدَنَا حُسْنًا وَجَمَالًا فَيَقُولُونَ وَاَنْتُمْ وَاللَّهِ! لَقَدْ اَزْدَدْتُمْ بَعْدَنَا حُسْنًا وَجَمَالًا . )) •

”جنت میں ایک بازار ہے جس میں جنتی ہر جمعہ کو آیا کریں گے، پھر شمال کی ہوا چلے گی جس سے ان کے چہرے اور کپڑے بھر جائیں گے اور ان کا حسن و جمال

① صحیح مسلم، کتاب الحنة و صفة نعيمها و اهلها، رقم: ۷۱۳۵.

② صحیح مسلم، کتاب الحنة و نعيمها، رقم: ۷۱۴۶.

بڑھ جائے گا، پھر وہ اپنے اہل کی طرف لوٹ کر جائیں گے تو وہ کہیں گے، اللہ کی قسم! ہمارے (پاس سے جانے کے) بعد تمہارا حسن اور جمال بہت زیادہ ہو گیا، وہ کہیں گے: اللہ کی قسم! اور تمہارا حسن و جمال بھی بہت زیادہ ہو گیا۔“

اسی طرح ایک اور حدیث میں رسول اللہ ﷺ نے جنتیوں کے بارے میں بیان فرمایا: (( اِنَّ اَوَّلَ زُمْرَةٍ تَدْخُلُ الْجَنَّةَ عَلَى صُوْرَةِ الْقَمَرِ لَيْلَةَ الْبَدْرِ وَالَّتِي تَلِيهَا عَلَيَّ اَضْوَا كَوْكَبٍ دُرِّيٍّ فِي السَّمَآءِ ، لِكُلِّ اَمْرِيٍّ مِنْهُمْ زَوْجَتَانِ اِنَّهِنَّ ، يُرَى مَخَّ سَوْقِهِمَا مِنْ وَّرَآءِ اللَّحْمِ وَمَا فِي الْجَنَّةِ عَزَبٌ . )) ❶

”جنت میں پہلا گروہ جو داخل ہوگا، ان کی صورت چودھویں کے چاند کی طرح ہو گی اور جو گروہ اس کے بعد جائے گا، ان کی صورت آسمان میں جگمگاتے ستارے کی طرح ہوگی، ہر جنتی شخص کی دو بیویاں ہوں گی جن کی پنڈلیوں کا مغزان کے گوشت کے اندر سے دکھائی دے گا، اور جنت میں کوئی شخص مجرد (بغیر بیوی کے) نہیں ہوگا۔“

جنتیوں کے کھانے پینے اور قد کاٹھ کے بارے میں اللہ کے پیغمبر ﷺ فرماتے ہیں: (( لَا يَبُولُونَ ، وَلَا يَتَغَوَّطُونَ وَلَا يَتْفُلُونَ وَلَا يَمْتَخِطُونَ اَمْشَاطُهُمْ الذَّهَبُ ، وَرَشْحُهُمْ اَلْمِسْكُ ، وَمَجَامِرُهُمْ اَلْاَلْوَةُ وَاَزْوَاجُهُمُ الْحُورُ الْعَيْنُ ، اَخْلَاقُهُمْ عَلَيَّ خُلُقِي رَجُلٍ وَّاجِدٍ عَلَيَّ صُوْرَةَ اَبِيهِمْ اَدَمَ سِتُونَ ذِرَاعًا فِي السَّمَآءِ . )) ❷

”جنتی لوگ پیشاب کریں گے نہ رفع حاجت کریں گے، ناک صاف کریں گے نہ تھوکیں گے، ان کی کنگھیاں سونے کی ہوں گی، اور ان کا پید نہ مشک ہوگا، ان کی

❶ صحیح مسلم، کتاب الجنة و نعيمها، رقم: ۷۱۴۷.

❷ صحیح مسلم، کتاب ايضاً، رقم: ۷۱۴۹.

انگلیٹھیوں میں عود سلگتا ہوگا، ان کی بیویوں کی بڑی بڑی آنکھیں ہوں گی، ان سب کے اخلاق ایک جیسے ہوں گے، وہ اپنے باپ آدم علیہ السلام کی صورت پر ہوں گے، اور ان کا قد آسمان میں ساٹھ گز کے برابر ہوگا۔“

سیدنا ابو ہریرہ رضی اللہ عنہ سے مروی ہے کہ نبی کریم ﷺ فرماتے ہیں:

(( مَنْ يَدْخُلُ الْجَنَّةَ يُنْعَمُ لَا يَبَاسُ لَا تَبْلَىٰ ثِيَابُهُ وَلَا يَفْنَىٰ شِيَابُهُ )) •

”جو شخص جنت میں داخل ہوگا اس کو نعمتیں دی جائیں گی، پھر اس کو کوئی تکلیف نہیں ہوگی، اس کے کپڑے پرانے ہونے سے نہ اس کی جوانی ختم ہوگی۔“

اس کے برعکس جہنم اور جہنمی لوگوں کا تذکرہ سیدنا عبداللہ بن مسعود رضی اللہ عنہ کی زبانی ہے، فرماتے ہیں کہ اللہ کے رسول ﷺ نے فرمایا:

(( يُؤْتَىٰ بِجَهَنَّمَ يَوْمَئِذٍ لَهَا سَبْعُونَ أَلْفَ زِمَامٍ مَعَ كُلِّ زِمَامٍ سَبْعُونَ أَلْفَ مَلَكٍ يَجْرُونَهَا )) •

”اس روز (قیامت کے دن) جہنم کی ستر ہزار لگائیں ہوں گی، ہر لگام کو ستر ہزار فرشتے پکڑ کر کھینچ رہے ہوں گے۔“

اس قدر جہنم بھڑک رہی ہوگی اور اللہ سے سوال کرے گی: اے اللہ! مجھے بھر دے۔ اور

دنیا کی آگ کی نسبت اس کی آگ کی تپش کو رسول اللہ ﷺ بیان فرماتے ہیں۔

(( عَنْ أَبِي هُرَيْرَةَ أَنَّ النَّبِيَّ ﷺ قَالَ نَارُكُمْ هَذِهِ الَّتِي يُوقَدُ ابْنُ آدَمَ جُزْءًا مِّنْ سَبْعِينَ جُزْءًا مِّنْ حَرِّ جَهَنَّمَ قَالُوا وَاللَّهِ إِنْ كَانَتْ لَكَاغِيَةٌ يَا رَسُولَ اللَّهِ قَالَ فَإِنَّهَا فَضِلَّتْ عَلَيْهَا بِتِسْعَةِ وَسْتَيْنَ جُزْءًا كُلُّهَا مِثْلُ حَرِّهَا )) •

② صحیح مسلم، رقم: ۷۱۶۴۔

① صحیح مسلم، ایضاً، رقم: ۷۱۵۶۔

③ صحیح مسلم، رقم: ۷۱۶۵۔

”سیدنا ابو ہریرہ رضی اللہ عنہ بیان کرتے ہیں کہ نبی ﷺ نے فرمایا: تمہاری یہ آگ جس کو بنو آدم روشن کرتے ہیں، جہنم کی گرمی سے ستر درجے کم ہے، صحابہ رضی اللہ عنہم نے عرض کیا: اے اللہ کے رسول! یہ آگ بھی تو کافی تھی، آپ ﷺ نے فرمایا: وہ اس سے اہتر درجہ زیادہ ہے، ہر درجہ میں یہاں کی آگ کے برابر گرمی ہے۔“

اور اس کی گہرائی کس قدر ہے رسول اللہ ﷺ فرماتے ہیں:

(( عَنْ أَبِي هُرَيْرَةَ قَالَ كُنَّا مَعَ رَسُولِ اللَّهِ ﷺ إِذْ سَمِعَ وَجِبَةً فَقَالَ النَّبِيُّ ﷺ تَدْرُونَ مَا هَذَا؟ قَالَ: قُلْنَا: اللَّهُ وَرَسُولُهُ أَعْلَمُ، قَالَ: هَذَا حَجَرٌ رُمِيَ بِهِ فِي النَّارِ مِنْذُ سَبْعِينَ خَرِيفًا فَهُوَ يَهْوِي فِي النَّارِ الْآنَ حَتَّى انْتَهَى إِلَى قَعْرِهَا. )) •

”سیدنا ابو ہریرہ رضی اللہ عنہ بیان کرتے ہیں کہ ہم رسول اللہ ﷺ کے ساتھ تھے کہ آپ ﷺ نے گرگراہٹ کی آواز سنی، آپ ﷺ نے فرمایا: تمہیں معلوم ہے یہ کیسی آواز تھی؟ ہم نے کہا: اللہ اور اس کے رسول کو خوب علم ہے، آپ ﷺ نے فرمایا: یہ ایک پتھر ہے جس کو ستر سال پہلے جہنم میں پھینکا گیا تھا، اور اب اس کی گہرائی میں پہنچا ہے۔“

آپ اندازہ لگائیں کہ جہنم کی گہرائی کتنی زیادہ ہے، اور پھر جہنم اللہ سے کہے گی: اللہ مجھ میں اور گنجائش ہے، مجھ میں اور مخلوق ڈال۔ جہنمی اس جہنم میں ہمیشہ رہیں گے، کبھی بھی ان کو موت نہیں آئے گی، اسی طرح جلتے اور سزا کائے رہیں گے، جیسا کہ نبی ﷺ کا فرمان ہے:

(( عَنْ أَبِي سَعِيدٍ قَالَ: قَالَ رَسُولُ اللَّهِ ﷺ يُجَاءُ بِالْمَوْتِ يَوْمَ الْقِيَامَةِ كَأَنَّهُ كَبْشٌ أَمْلَحُ زَادَ أَبُو كُرَيْبٍ فَيُوقَفُ بَيْنَ الْجَنَّةِ وَالنَّارِ وَاتَّفَقَا فِي بَاقِي الْحَدِيثِ فَيَقَالُ: يَا أَهْلَ الْجَنَّةِ! هَلْ تَعْرِفُونَ هَذَا؟ فَيَسْتَرْتَبُونَ وَيَنْظُرُونَ وَيَقُولُونَ: نَعَمْ، هَذَا الْمَوْتُ، قَالَ: ثُمَّ

يُقَالُ يَا أَهْلَ النَّارِ هَلْ تَعْرِفُونَ هَذَا؟ قَالَ فَيَسْتَرْتَبُونَ وَيَنْظُرُونَ  
وَيَقْسُوا لَوْ: نَعَمْ، هَذَا الْمَوْتُ، قَالَ فَيُؤْمَرُ بِهِ فَيُدْبَحُ، قَالَ: ثُمَّ  
يُقَالُ: يَا أَهْلَ الْجَنَّةِ خُلُودٌ فَلَا مَوْتَ، وَيَا أَهْلَ النَّارِ خُلُودٌ  
فَلَا مَوْتَ، قَالَ: ثُمَّ قَرَأَ رَسُولُ اللَّهِ ﷺ ﴿وَإِنذِرْهُمْ يَوْمَ  
الْحَسْرَةِ إِذْ قُضِيَ الْأَمْرُ وَهُمْ فِي غَفْلَةٍ وَهُمْ لَا يُؤْمِنُونَ﴾ [مريم: ۳۹]  
وَأَشَارَ بِيَدِهِ إِلَى الدُّنْيَا. (( •

”سیدنا ابوسعید خدری رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:  
قیامت کے دن موت کو سرمئی مینڈھے کی شکل میں لایا جائے گا، (ابو کریب نے  
اضافہ کیا) اس کو جنت اور دوزخ کے درمیان کھڑا کیا جائے گا (اس کے بعد  
راویوں کا اتفاق ہے) پھر کہا جائے گا: اے اہل جنت! کیا تم اس کو پہچانتے ہو؟  
وہ گردن اٹھا کر اسے دیکھیں گے اور کہیں گے: ہاں! یہ موت ہے۔ اور کہا جائے  
گا: اے اہل دوزخ! کیا تم اس کو پہچانتے ہو؟ وہ گردن اٹھا کر اسے دیکھیں گے  
اور کہیں گے: ہاں! یہ موت ہے، پھر اس کو ذبح کرنے کا حکم دیا جائے گا اور اس کو  
ذبح کر دیا جائے گا، پھر کہا جائے گا: اے اہل جنت! اب دوام ہے اور موت نہیں  
ہے، اور اے اہل دوزخ! اب بیٹھ گئی ہے اور موت نہیں ہے، پھر رسول اللہ صلی اللہ علیہ وسلم  
نے اس آیت کی تلاوت کی ”اور ان کو حسرت کے دن سے ڈرائیے جب اعمال کا  
فیصلہ کیا جائے گا، درآں حالیکہ وہ غافل ہیں اور وہ ایمان نہیں لائیں گے“ اور  
آپ نے اپنے ہاتھ سے دنیا کی طرف اشارہ کیا۔“

اس وقت جب موت کو جنتیوں اور جہنمیوں کے سامنے ذبح کر دیا جائے گا، تو کیا کیفیت  
ہوگی، اہل جہنم اس وقت خواہش کریں گے کہ کاش! ہم اللہ کی نافرمانیاں نہ کرتے، کاش! ہم اللہ  
کے پیغمبر صلی اللہ علیہ وسلم کی معصیت میں مبتلا نہ ہوتے، کاش! ہم قرآن پر عمل پیرا ہوتے، اس کے

ساتھ مذاق نہ کرتے، لیکن اس وقت پچھتاوے کا کوئی فائدہ نہیں، وہ تو جزاء کا وقت ہوگا۔ اسی طرح نبی کریم ﷺ دوزخیوں کے دوگرہوں کا ذکر فرماتے ہیں:

(( عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ صِنْفَانِ مِنَ أَهْلِ النَّارِ لَمْ أَرَهُمَا قَوْمٌ مَعَهُمْ سِيَاطٌ كَأَذْنَابِ الْبَقَرِ يَضْرِبُونَ بِهَا النَّاسَ ، وَنِسَاءٌ كَأَسْيَابِ عَارِيَاتٍ مُّيَلَّاتٍ مَا تِلْكَ رُؤُوسُهُنَّ كَأَسْنِمَةِ الْبُخْبِ الْمَائِثَةِ ، لَا يَدْخُلْنَ الْجَنَّةَ وَلَا يَخْرُجْنَ رِيحُهَا وَإِنَّ رِيحَهَا لِيُوجِدُ مِنْ مَسِيرَةِ كَذَا وَكَذَا. )) •

”سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا: دوزخیوں کے دوگرہ ایسے ہیں جن کو میں نے نہیں دیکھا، ایک وہ گرہ ہے جس کے پاس گایوں کی دموں کی طرح کوڑے ہوں گے، وہ ان کوڑوں سے لوگوں کو ماریں گے، دوسرا گرہ ان عورتوں کا ہے جو لباس پہننے کے باوجود تنگی ہوں گی، وہ دوسروں کو مائل کریں گی اور خود مائل ہوں گی، ان کے سر سختی اونٹوں کی کوبانوں کی طرح ایک طرف جھکے ہوں گے، وہ جنت میں داخل ہوں گی نہ جنت کی خوشبو پائیں گی، حالانکہ جنت کی خوشبو اتنی اتنی مسافت سے آتی ہے۔“

☆..... دیدار الہی:

روزِ قیامت اہل ایمان کے چہرے شاداب، پُر رونق اور پر نور ہوں گے، اور جنت اور اس کی بے بہا نعمتوں کو پا کر شاداں و فرحاں ہوں گے، اور انہیں سب سے بڑی نعمت یہ ملے گی کہ ان کا رب ان کے سامنے جلوہ افروز ہوگا۔ چنانچہ ارشاد باری تعالیٰ ہے:

﴿وَجُودًا يَوْمَئِذٍ نَّاطِقَةً ۝ إِلَى رَبِّهَا نَاظِرَةً ۝﴾ [القيامة: ۲۲، ۲۳]

”کچھ چہرے اس دن شاداب ہوں گے۔ اپنے رب کو دیکھ رہے ہوں گے۔“

رب العالمین کو دیکھ کر انہیں ایسی خوشی ملے گی جس کی تعبیر الفاظ میں ناممکن ہے، اور جس



کے بعد وہ جنت کی ساری نعمتوں کو بھول جائیں گے، چنانچہ حدیث میں ہے:

”جب جنتی جنت میں داخل ہوں جائیں گے تو اللہ تعالیٰ فرمائے گا: کوئی چیز تمہیں اس سے زیادہ چاہیے؟ تو وہ کہیں گے: (اے اللہ!) کیا تو نے ہمارے چہرے سفید نہیں کر دیئے؟ کیا تو نے ہمیں جہنم سے بچا کر جنت میں داخل نہیں کر دیا؟ اللہ تعالیٰ اپنا حجاب ہٹائے گا۔ پس انہیں جتنی نعمتیں دی گئیں ان میں سب سے بہتر نعمت اپنے رب کا دیدار ہوگا، پھر رسول اللہ ﷺ نے یہ آیت تلاوت کی:

(( لِلَّذِينَ أَحْسَنُوا الْحُسْنَىٰ وَزِيَادَةٌ. ))

”جن لوگوں نے نیکی کی ان کے لیے اچھا اور زیادہ اجر ہے۔“

حافظ ابن قیم رحمہ اللہ نے اپنی کتاب ”حادی الارواح“ (ص: ۱۷۹، ۱۸۶) میں کتاب وسنت سے بکثرت دلائل ذکر کرنے کے ساتھ ساتھ صحابہ رضی اللہ عنہم اور سلف صالحین رحمہم اللہ کا اجماع نقل کیا ہے کہ: ”جنتی جنت میں اللہ تعالیٰ کا دیدار کریں گے۔“



آٹھواں باب:

## قضا و قدر پر ایمان

قضا و قدر پر ایمان لانا فرض ہے، اس کے بغیر مومن کہلانا ممکن نہیں۔ اللہ تعالیٰ کا ارشاد ہے:

﴿إِنَّا كُلَّ شَيْءٍ خَلَقْنَاهُ بِقَدَرٍ ۝﴾ [القمر: ۴۹]

”ہم نے ہر چیز کو ٹھیک اندازے کے مطابق پیدا کیا ہے۔“

ایک دوسرے مقام پر فرمایا:

﴿وَخَلَقَ كُلَّ شَيْءٍ فَقَدَرًا تَقْدِيرًا ۝﴾ [الفرقان: ۲]

”اور جس نے ہر چیز کو پیدا کیا ہے، پھر اسے اس کی عین غرض و دعایت کے مطابق

بتایا ہے۔“

اور رسول اللہ ﷺ کا فرمانِ عالیشان ہے:

((الْإِيمَانُ: أَنْ تُؤْمِنَ بِاللَّهِ، وَمَلَائِكَتِهِ، وَكُتُبِهِ، وَرُسُلِهِ،

وَالْيَوْمِ الْآخِرِ وَتُؤْمِنَ بِالْقَدْرِ خَيْرِهِ وَشَرِّهِ.)) •

”ایمان یہ ہے کہ تو اللہ پر ایمان لے آئے، اس کے فرشتوں پر، اس کی کتابوں

پر، اس کے رسولوں پر، آخرت کے دن پر اور اچھی اور بری تقدیر پر۔“

قدر کا لغوی مفہوم:

”قدر“ کا لغوی مفہوم کسی چیز کی حد بندی یا طے کرنا ہے۔ اللہ تعالیٰ کا ارشاد ہے:

﴿وَكُلَّ شَيْءٍ أَحْصَيْنَاهُ فِي إِمَامٍ مُّبِينٍ ۝﴾ [النس: ۱۲]

”اور ہم نے ہر چیز کو روشن کتاب (لوح محفوظ) میں درج کر رکھا ہے۔“

ایک دوسرے مقام پر یوں فرمایا:

﴿بَلْ هُوَ قُرْآنٌ مَّجِيدٌ ۝ فِيهِ نُوْحٌ مَّحْفُوْظٌ ۝﴾ [البروج: ۲۱-۲۲]

”بلکہ یہ بڑی عظمت والا قرآن ہے، لوح محفوظ میں مکتوب ہے۔“

مزید فرمایا:

﴿يَمْحُوْا اللّٰهُ مَا يَشَاءُ وَيُنۢبِئُ وَّعِنۢدَهُۥ اُمُّ الْكِتٰبِ ۝﴾ [البروج: ۲۲]

”اللہ جس حکم کو چاہتا ہے مٹا دیتا ہے اور جسے چاہتا ہے باقی رکھتا ہے، اور اس کے

پاس اصل کتاب (یعنی لوح محفوظ) ہے۔“

﴿يَمْحُوْا اللّٰهُ مَا يَشَاءُ﴾ ..... ”اللہ جس کو چاہتا ہے مٹا دیتا ہے۔“ یعنی وہ اپنی مقرر

کردہ تقدیر میں سے جو چاہتا ہے، مٹا دیتا ہے۔ ﴿وَيُنۢبِئُ﴾ ..... ”اور قائم رکھتا ہے۔“ یعنی

اس تقدیر میں سے جو چاہتا ہے، وہ قائم رکھتا ہے اور یہ تغیر اور محو کرنا ان امور کے علاوہ ہے، جن

کو اس کا قلم تقدیر لکھ چکا ہے، پس ان امور میں تغیر و تبدل نہیں ہوتا، کیوں کہ اللہ تعالیٰ کے

بارے میں یہ مجال ہے کہ اس کے علم میں کوئی نقص یا خلل ہو۔ اس لیے فرمایا: ﴿وَعِنۢدَهُۥ اُمُّ

الْكِتٰبِ﴾ ..... ”اور اس کے پاس اصل کتاب ہے۔“ یعنی اس کے پاس لوح محفوظ ہے،

جس کی طرف تمام اشیاء لوٹی ہیں، یہ اصل ہے اور باقی تمام اشیاء اس کی فروع ہیں، پس

تغیر و تبدل فروع میں واقع ہوتا ہے، مثلاً روز و شب کے اعمال جن کو فرشتے لکھ لیتے ہیں،

اور انھیں قائم رکھنے کے لیے اللہ تعالیٰ اسباب فراہم کرتا ہے، اور انھیں محو کرنے کے لیے

بھی اسباب مہیا کرتا ہے، اور یہ اسباب اس نوشتہ تقدیر سے تجاوز نہیں کرتے جو لوح محفوظ

میں مرقوم ہیں۔

جیسے اللہ تعالیٰ نے عیسیٰ، صلہ رحمی اور احسان کو لمبی عمر و کشائش رزق کے لیے اسباب بنایا

ہے، جیسے گناہوں کو رزق اور عمر میں بے برکتی کا سبب بنایا ہے۔ اور جیسے ہلاکت سے نجات

کے اسباب کو سلامتی کا سبب بنایا اور جیسے ہلاکت کے مواقع میں پڑنے کو ہلاکت کا سبب بنایا۔

پس اللہ تعالیٰ اپنی قدرت اور ارادے کے مطابق تمام امور کی تدبیر کرتا ہے، اس کی تدبیر اس

کے مخالف نہیں ہوتی، جسے اس نے اپنے علم کے مطابق لوح محفوظ میں لکھ دیا ہے۔“  
 علاوہ ازیں ”مسئلہ تقدیر“ سے متعلق کئی ایک احادیث مروی ہیں کہ جن سے اس مسئلہ کے مختلف پہلوؤں پر روشنی پڑتی ہے۔ جیسا کہ سیدنا عمرو بن عاص رضی اللہ عنہ سے مروی ہے کہ میں نے رسول اللہ ﷺ کو فرماتے ہوئے سنا:

(( كَتَبَ اللَّهُ مَقَادِيرَ الْخَلَائِقِ قَبْلَ أَنْ يَخْلُقَ السَّمَاوَاتِ

وَالْأَرْضِ بِخَمْسِينَ أَلْفَ سَنَةٍ، وَعَرَّشُهُ عَلَى الْمَاءِ . ))

”اللہ نے تمام مخلوق کی تقدیر کو آسمانوں اور زمین کی تخلیق سے پچاس ہزار سال

قبل لکھ دیا تھا، اور اللہ کا عرش پانی پر تھا۔“

اور سیدنا ابو ہریرہ رضی اللہ عنہ کے ایک استفسار پر رسول اللہ ﷺ نے فرمایا:

(( جَفَّ الْقَلَمُ بِمَا أَنْتَ لَاقِي . ))

”جو کچھ تم کرو گے اسے (لوح محفوظ میں) لکھ کر قلم خشک ہو چکا ہے۔“

قضا و قدر اور ان کا مفہوم:

قضا و قدر کے دو مفہوم ہیں، ان میں سے ایک (۱) آفاقی اور کائناتی سطح کے اعتبار سے ہے (۲) اور دوسرا انسان کے ذاتی اور انفرادی حالات کے اعتبار سے۔ دونوں مفہوم ذیل میں پیش کیے جا رہے ہیں۔

☆..... قضا و قدر کا مفہوم، آفاقی اور کائناتی اعتبار سے:

قضا و قدر کا مفہوم آفاقی اور کائناتی سطح کے اعتبار سے یہ ہے کہ اللہ تعالیٰ نے سات آسمان، زمین اور کائنات کے ساتوں طبقات پیدا فرمائے اور پھر ان میں موجود لطیف و کثیف قسم کی مخلوق پیدا فرمائی۔ یہ اللہ تعالیٰ کی قضا ہے۔ چنانچہ اللہ تعالیٰ کا ارشاد ہے:

① تفسیر السعدی: ۱۳۰۰/۲، ۱۳۳۱.

② صحیح مسلم، کتاب القدر، رقم: ۶۷۴۸.

③ صحیح بخاری، کتاب النکاح، رقم: ۵۰۷۶.

﴿ فَقَضَهُنَّ سَبْعَ سَمَاوَاتٍ فِي يَوْمَيْنِ وَأَوْحَىٰ فِي كُلِّ سَمَاءٍ أَمْرَهَا ﴾

[ختم السجدة: ۱۲]

”پھر اس نے آسمانوں کو دو دنوں میں سات آسمان بنا دیا، اور ہر آسمان میں اس سے متعلق حکم جاری فرما دیا۔“

یہاں لفظ ”قضا“ علق یعنی پیدائش کے معنی میں استعمال ہوا ہے، جب کہ لفظ قدر، قدرت تقدیر اور قدر جو کہ قرآن مجید میں کثیر الاستعمال ہیں، ان کا مفہوم ”اختیار“ یعنی چننا ہے۔ اس طرح ”قضا و قدر“ کے دو لفظوں میں کائنات کی تخلیق اور اس کی بقا کا راز پنہاں ہے۔ ان ہر دو الفاظ میں قانون تخلیق کی وہ بنیادی شق بیان کی گئی ہے کہ جس کی بنیاد پر قدرت کا یہ عظیم کارخانہ تخلیق کیا گیا اور اس کے ذرے ذرے کو ادراک و شعور کی دولت سے نوازا گیا۔

☆..... قضا و قدر کا مفہوم انسان کے ذاتی اور انفرادی حالات کے اعتبار سے:

انسان کی ذاتی اور انفرادی زندگی میں لفظ ”قدر“ کے معنی اندازہ اور لفظ ”قضا“ کے معنی اجرا کے ہیں۔ اللہ تعالیٰ نے دینائے فانی میں انسان کے لیے اچھائی اور برائی، نیکی اور بدی دو چیزیں پیدا کر کے اسے ان دونوں میں سے کسی ایک کو منتخب کرنے اور اپنی عملی زندگی کے لیے مخصوص کر لینے کا اختیار عطا فرمایا ہے۔ چاہے تو اچھائی کو اپنا کاروبار زندگی بنائے یا پھر برائی کو اپنا سرمایہ حیات سمجھے۔ اللہ تعالیٰ کا ارشاد ہے:

﴿ أَلَمْ نَجْعَلْ لَهُ عَيْنَيْنِ ۝ وَلِسَانًا وَشَفَتَيْنِ ۝ وَهَدَيْنَاهُ النَّجْدَيْنِ ۝ ﴾

[البلد: ۸-۱۰]

”کیا ہم نے اس کے لیے دو آنکھیں نہیں بنائی ہیں، اور ایک زبان اور دو ہونٹ نہیں بنائے ہیں، اور ہم نے اس کو دونوں راستے دکھا دیئے۔“

انسان مختار ہے یا مجبور؟

مسئلہ ”تقدیر“ کے ضمن میں ایک مسئلہ انسان کے مختار یا مجبور ہونے کا بھی ہے کہ آیا انسان کو مکمل طور پر خود مختار سمجھا جائے یا نہیں۔

تاریخ اسلام میں ایسے کئی لوگوں کا تذکرہ ملتا ہے کہ جن کا عقیدہ و نظریہ تھا کہ انسان مجبور محض یعنی مکمل طور پر مجبور ہے، اور وہ کسی بھی چیز کو اپنی مرضی سے حرکت دینے کا اختیار نہیں رکھتا، جب کہ ان کے بالمقابل اہل سنت والجماعت لوگ بھی تھے جو انسان کو مکمل طور پر خود مختار قرار دیتے تھے، انسان اپنے افعال و اعمال کا خود کا سبب ہے، اس لیے کہ جب وہ اچھائی یا برائی، نیکی یا بدی کے ارتکاب کے لیے اپنی نیت کا انتخاب کرتا ہے تو اس وقت وہ مکمل طور پر باشعور اور بااختیار ہوتا ہے۔ اسے دونوں راستوں میں سے کسی بھی راہ کو اپنانے کا اختیار حاصل ہوتا ہے، کیوں کہ یہ مرحلہ خالصتاً اس کے اپنے ذہنی فیصلے کا ہوتا ہے، اسی خود مختاری اور آزادی کی بنا پر وہ ”بااختیار شخص“ تصور کیا جاتا ہے۔ اور اس کے اسی اختیار کے باعث اس سے جواب طلبی اور مواخذہ بھی ہوتا ہے۔

واضح رہے کہ ہر چیز اللہ تعالیٰ کے ”فعل خلق“ کے نتیجے میں وقوع پذیر ہوتی ہے، لیکن عملی طور پر بندہ اپنے افعال میں کسب کا اختیار رکھتا ہے اور اسی اختیار کی بنا پر وہ اپنے ہر عمل کا ذمہ دار اور اس پر جزا و سزا کا مستحق قرار پاتا ہے۔ اللہ تعالیٰ کا ارشاد ہے:

﴿وَاللَّهُ خَلَقَكُمْ وَمَا تَعْمَلُونَ﴾ [الصف: ۹۶]

”حالانکہ تمہیں اور تمہارے اعمال کو اللہ تعالیٰ نے ہی پیدا کیا ہے۔“

حافظ صلاح الدین یوسف رحمۃ اللہ علیہ اس آیت کی تفسیر میں رقمطراز ہیں:

”یعنی تمہارا عمل جو بھی تم کرتے ہو، ان کا خالق بھی اللہ ہے۔ اس سے واضح ہے

کہ بندوں کے افعال کا خالق اللہ ہے، جیسا کہ اہل سنت کا عقیدہ ہے۔“

(تفسیر احسن البیان)

معلوم ہوا کہ افعال کا خالق اللہ تعالیٰ ہی ہے، انسان صرف کا سبب، مکتسب اور مرتکب

ہے۔ اللہ تعالیٰ کا ارشاد ہے:

﴿بَلَىٰ مَنْ كَسَبَ سَيِّئَةً وَأَحَاطَتْ بِهِ خَطِيئَتُهُ فَأُولَٰئِكَ أَصْحَابُ

النَّارِ هُمْ فِيهَا خَالِدُونَ﴾ [البقرة: ۸۱]

”یقیناً جس نے بھی برے کام کیے اور اس کی نافرمانیوں نے اسے گھیر لیا، وہ ہمیشہ کے لیے جہنمی میں ہے۔“

ایک دوسرے مقام پر فرمایا:

﴿لَهَا مَا كَسَبَتْ وَعَلَيْهَا مَا اكْتَسَبَتْ ط﴾ [البقرة: ۲۸۶]  
 ”جو نیکی کرے گا اُس کا اجر اسے ملے گا، اور جو گناہ کرے گا، اس کا خمیازہ اسے بھگتنا پڑے گا۔“

اور علامہ ابن ابی العزحی رضی اللہ عنہما رقمطراز ہیں:

• (( وَ أَفْعَالُ الْعِبَادِ خَلَقَ اللَّهُ وَ كَسَبَ مِنَ الْعِبَادِ . ))

”اللہ تعالیٰ تمام انسانوں کے افعال کا خالق ہے، اور بندہ اعمال کا کاسب ہے۔“

نوٹ: ..... امام بخاری رضی اللہ عنہ نے اس موضوع پر ایک مستقل کتاب ”خلق افعال العباد“ کے نام سے لکھی ہے۔ جس کا مطالعہ انتہائی مفید رہے گا۔  
تقدیر اور ترک اسباب:

تقدیر اللہ تعالیٰ کا ایک راز ہے جو مخلوقات میں سے کسی ایک پر بھی ظاہر اور کھولا نہیں گیا۔ اللہ تعالیٰ نے جو کچھ لکھا ہے، اسے صرف وہی جانتا ہے اور کوئی نہیں جانتا، خواہ نبی ہو یا کوئی ولی۔ اللہ تعالیٰ کا ارشاد ہے:

﴿وَلِلَّهِ غَيْبُ السَّمَوَاتِ وَالْأَرْضِ وَإِلَيْهِ يُرْجَعُ الْأُمُورُ كُلُّهَا ط﴾

[ہود: ۱۲۳]

”اور آسمان اور زمین کے غیب کی باتیں صرف اللہ کو معلوم ہیں اور تمام امور اس

کی طرف لوٹا دیئے جاتے ہیں۔ (ہر چیز صرف اس کے اختیار میں ہے۔)“

بندوں کے افعال گو کہ تقدیر الہی کے تابع ہیں، مگر انہیں کیا معلوم کہ ہماری تقدیر میں کیا لکھا ہے؟ اس لیے ظاہری اسباب و ذرائع کو تقدیر کے تابع سمجھ کر انہیں ترک کرنا قطعاً درست

نہیں، ممکن ہے کہ وہی اسباب کہ جنہیں آدمی ترک کر رہا ہے تقدیر میں لکھے ہوں۔ چنانچہ ایک مرتبہ رسول اللہ ﷺ سے پوچھا گیا:

(( يَا رَسُولَ اللَّهِ ﷺ! أَرَأَيْتَ رُفِي نَسْرَتُفِيهَا، وَدَوَاءٌ تَدَاوَى بِهِ، وَتَقَاةٌ تَنْقِيهَا، هَلْ تَرُدُّ مِنْ قَدْرِ اللَّهِ شَيْئًا؟ قَالَ: هِيَ مِنْ قَدْرِ اللَّهِ. )) •

”آپ دم کرنے کے بارے میں فرمائیں جو ہم کرتے ہیں، اور دوا کے بارے میں بتائیں جس کے ساتھ ہم علاج کرتے ہیں، اور بچاؤ کی تدابیر جو ہم اختیار کرتے ہیں۔ کیا یہ اللہ تعالیٰ کی تقدیر کو بدل دیتے ہیں؟ آپ ﷺ نے فرمایا: یہ بھی اللہ تعالیٰ کی تقدیر سے ہیں۔“

اور سیدنا جابر رضی اللہ عنہ سے مروی ہے کہ رسول اللہ ﷺ نے فرمایا:

(( لِكُلِّ دَاءٍ دَوَاءٌ، فَإِذَا أُصِيبَ دَوَاءُ الدَّاءِ بَرَأَ بِإِذْنِ اللَّهِ تَعَالَى. )) •

”ہر بیماری کے لیے دوا ہے، پس جب دوا بیماری کو پالے تو اللہ تعالیٰ کے حکم سے شفا مل جاتی ہے۔“

تقدیر کے اچھا اور برا ہونے پر ایمان:

تقدیر کے اچھا اور برا ہونے پر بھی ایمان رکھنا واجب اور ضروری ہے۔ جیسا کہ رسول اللہ ﷺ نے فرمایا:

(( وَتُؤْمِنُ بِالْقَدْرِ خَيْرٌ وَشَرٌّ. )) •

① مسند أحمد: ۳/ ۴۲۱، رقم: ۱۵۴۷۲، مستدرک حاکم: ۴/ ۱۹۹، سنن الترمذی، کتاب

الطب، رقم: ۲۰۶۵۔ امام ترمذی رحمہ اللہ نے اسے ”حسن“ کہا ہے۔

② صحیح مسلم، کتاب السلام، رقم: ۵۷۴۱۔

③ صحیح مسلم، کتاب الایمان، رقم: ۹۳۔



”اور اچھی اور بری تقدیر پر تیرا ایمان ہو۔“

اور سیدنا جابر رضی اللہ عنہ سے مروی ہے کہ رسول اللہ ﷺ نے فرمایا:

(( لَا يُؤْمِنُ عَبْدٌ حَتَّى يُؤْمِنَ بِالْقَدْرِ خَيْرِهِ وَشَرِّهِ )) •

”اس وقت تک کوئی بندہ مومن نہیں ہو سکتا جب تک کہ اللہ تعالیٰ کی طرف سے

تقدیر کے اچھا اور برا ہونے پر ایمان رکھے۔“

واضح رہے کہ خیر اور شر مخلوقات کی نسبت سے ہے، اللہ تعالیٰ کی طرف باعتبار نسبت ہر

تقدیر و قدر خیر ہے۔ اور اس کی طرف شر کی نسبت کرنا عقل اور نقل ہر دو اعتبار سے محال ہے۔

اس لیے کہ اللہ تعالیٰ کا علم، مشیت کتابت اور حوادث تمام کے تمام حکمت، عدل، رحمت اور

خیر ہیں۔ نیز اللہ تعالیٰ کی صفات حسنیٰ میں کسی شر کا کچھ دخل نہیں، اس کی ذات مبارکہ کو مطلق

کملا اور جلال تام حاصل ہے، البتہ تخلیق کے اعتبار سے شر عموماً میں داخل ہے۔ اللہ تعالیٰ کا

ارشاد ہے:

﴿اللَّهُ خَالِقُ كُلِّ شَيْءٍ﴾ [الزمر: ۶۲]

”اللہ ہی ہر چیز کا پیدا کرنے والا ہے۔“

مولانا محمد صادق خلیل برائے رقمطراز ہیں:

”تقدیر پر ایمان لانا کہ اللہ پاک نے ہر ایک کی تقدیر تحریر فرمادی ہے، سب کام

اسی کی تقدیر کے مطابق ہوتے ہیں، لیکن خیال رہے کہ اگر کوئی شخص کسی بیماری

میں یا کسی دوسری مصیبت میں گرفتار ہوتا ہے اور تقدیر کے مطابق اس نے ضرور

اس میں مبتلا ہونا تھا تو اسے چاہیے کہ وہ صبر کرے۔ اس صورت میں تقدیر کا سہارا

لینا درست ہے، لیکن اگر کسی شخص سے گناہ سرزد ہوتے ہیں۔ مثلاً اس سے زنا

صادر ہو جاتا ہے یا کوئی اخلاقی گناہ سرزد ہو جاتا ہے، تو اس کو تقدیر کا سہارا نہیں

لینا چاہیے، یعنی وہ یہ نہ کہے کہ چونکہ تقدیر میں مجھ سے زنا سرزد ہونا لکھا ہوا تھا،

① سنن الترمذی، کتاب القدر، رقم: ۲۱۴۴۔ علامہ البانی رحمہ اللہ نے اسے ”صحیح“ کہا ہے۔

اس لیے مجھ سے زنا ہوا ہے، ایسا کہنا درست نہیں، بلکہ وہ نفس امارہ کو ملامت

کرے اور اللہ پاک سے استفسار کرے۔“

**تقدیر اور غور و خوض:**

تقدیر اللہ تعالیٰ کا علم اور ایک راز ہے، جس پر کسی مقرب فرشتے کو اور کسی نبی و مرسل کو اس پر کوئی اطلاع نہیں ہے، نیز انسانی عقل اس کا احاطہ و ادراک نہیں کر سکتی، لہذا بتقائے شریعت تقدیر کے معاملے میں شرعی دلائل سے تجاوز نہیں برتنا چاہیے، اور نا ہی اس کے بارے میں غور و تعلق سے کام لیا جائے، یہی وجہ ہے کہ رسول اللہ ﷺ نے ”مسئلہ قدر“ میں غور و خوض سے بڑی سختی کے ساتھ منع فرمایا ہے۔ چنانچہ حدیث میں آتا ہے:

((خَرَجَ رَسُولُ اللَّهِ ﷺ عَلَى أَصْحَابِهِ وَهُمْ يَخْتَصِمُونَ فِي الْقَدْرِ، فَكَانَ مَا يُفْقَأُ فِي وَجْهِهِ حَبُّ الرُّمَّانِ مِنَ الْغَضَبِ، فَقَالَ: بِهَذَا أَمَرْتُمْ، أَوْ لِهَذَا خُلِقْتُمْ؟ تَضْرِبُونَ الْقُرْآنَ بَعْضُهُ بِبَعْضٍ! بِهَذَا هَلَكْتَ الْأُمَّمُ قَبْلَكُمْ. ))

”آپ اپنے اصحاب پر اس حالت میں نکلے کہ وہ مسئلہ تقدیر پر بحث کر رہے تھے، آپ دیکھ کر اس قدر غضبناک ہوئے معلوم ہوتا تھا کہ آپ کے چہرہ پر انار کے دانے نچوڑ دیئے گئے ہوں۔ آپ ﷺ نے فرمایا: کیا تم لوگ اس کا حکم دیئے گئے ہو یا پھر تم لوگ اس کام کے لیے پیدا کیے گئے ہو؟ قرآن کے بعض حصوں کو بعض سے ٹکراتے ہو، اسی وجہ سے تم سے پہلی امتیں ہلاک ہو گئیں۔“

بہر حال ”مسئلہ تقدیر“ میں غور و خوض اور بحث و مباحثہ سے قطعی اجتناب کرنا چاہیے، کیونکہ ایسا کرنے سے انسان کو بد عملی اور ضلالت و گمراہی کے سوا کچھ حاصل نہیں ہوتا۔

① شرح مشکوٰۃ المصابیح: ۳۵/۱

② سنن ابن ماجہ: باب فی القدر رقم: ۸۵۔ علامہ البانی رحمہ اللہ نے اسے ”حسن صحیح“ کہا ہے۔

نواں باب:

## عقیدہ اہل سنت والجماعت کے مخالف امور

گذشتہ ابواب کتاب میں عقیدہ اہل سنت والجماعت کو مختصر مگر جامع انداز میں بیان کر دیا ہے۔ تتمہ کے طور پر اب ان امور کا بیان بھی ضروری سمجھتے ہیں جو عقیدہ اہل سنت والجماعت کے سراسر منافی ہیں، تاکہ ان امور کا ارتکاب کرنے والوں کے لیے تنبیہ کا کام بھی ہو جائے، شاید کوئی راہ بھٹکا صراطِ مستقیم پر گامزن ہو جائے، اور ہماری نجات کا ذریعہ بن جائے۔

﴿فَمَنْ زُحِرَ عَنِ النَّارِ وَأُدْخِلَ الْجَنَّةَ فَقَدْ فَازَ ۗ﴾

☆.....شُرک:

اللہ تعالیٰ کی ذات، صفات اور عبادت میں کسی غیر کو حصہ دار سمجھنا شرک ہے۔

یاد رہے کہ شرک کی بخشش نہیں ہوگی۔ اللہ تعالیٰ کا فرمان ہے:

﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ ۗ﴾

[النساء: ۴۸]

”بے شک اللہ اس بات کو معاف نہیں کرتا کہ اس کے ساتھ کسی کو شریک بنایا

جائے، اور اُس کے علاوہ گناہوں کو جس کے لیے چاہتا ہے، معاف کر دیتا ہے۔“

شرک پر جنت حرام کر دی گئی ہے۔ اور شرک ہمیشہ ہمیشہ کے لیے جہنم میں پڑا رہے

گا۔ اللہ تعالیٰ کا ارشاد ہے:

﴿إِنَّهُ مَنْ يُشْرِكْ بِاللَّهِ فَقَدْ حَرَّمَ اللَّهُ عَلَيْهِ الْجَنَّةَ وَمَأْوَاهُ النَّارُ وَمَا

لِلظَّالِمِينَ مِنْ أَنْصَارٍ ۗ﴾ [المائدة: ۷۲]

”بے شک جو اللہ کے ساتھ کسی دوسرے کو شریک ٹھہرائے گا، تو اللہ نے اس پر

جنت حرام کر دی ہے، اور اس کا ٹھکانہ جہنم ہے، اور ظالموں کا کوئی مددگار نہیں۔“

اور سیدنا عبداللہ بن مسعود رضی اللہ عنہ فرماتے ہیں کہ آنحضرت صلی اللہ علیہ وسلم نے ارشاد فرمایا:

(( مَنْ مَاتَ وَهُوَ يَدْعُو لِلَّهِ نِدًّا دَخَلَ النَّارَ. )) •

”جو شخص اس حال میں مر گیا کہ وہ اللہ تعالیٰ کے ساتھ کسی دوسرے کو شریک کرتا تھا، تو وہ آگ میں داخل ہوگا۔“

سیدنا جابر رضی اللہ عنہ سے روایت ہے کہ رسول کریم صلی اللہ علیہ وسلم نے ارشاد فرمایا:

(( مَنْ لَقِيَ اللَّهَ لَا يُشْرِكُ بِهِ شَيْئًا دَخَلَ الْجَنَّةَ، وَمَنْ لَقِيَهِ يُشْرِكُ بِهِ شَيْئًا دَخَلَ النَّارَ. )) •

”جو شخص اس حال میں اللہ تعالیٰ سے ملا کہ اس نے شرک نہ کیا ہوگا، وہ جنت میں داخل ہوگا، اور جو اس حال میں ملا کہ اس کے ساتھ شرک کیا ہوگا، وہ جہنم میں داخل ہوگا۔“

سیدنا ابو ذر رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا:

(( أَنَا نِي جِبْرِيلُ عَلَيْهِ السَّلَامُ فَبَشِّرْنِي أَنَّهُ مَنْ مَاتَ مِنْ أُمَّتِكَ لَا يُشْرِكُ بِاللَّهِ شَيْئًا دَخَلَ الْجَنَّةَ. )) •

”میرے پاس جبریل عليه السلام تشریف لائے، انھوں نے مجھے اس بات کی بشارت دی کہ آپ صلی اللہ علیہ وسلم کی امت سے جو آدمی اس حال میں مرا کہ وہ اللہ کے ساتھ کسی چیز کو شریک نہیں کرتا تھا، وہ جنت میں داخل ہوا۔“

اس حدیث پاک سے معلوم ہوا کہ جو آدمی اللہ کے ساتھ شرک کرتا ہے، وہ جنت میں قطعی داخل نہ ہوگا۔

① صحیح بخاری، کتاب التفسیر، رقم: ۴۴۹۷.

② صحیح مسلم، کتاب الإیمان، رقم: ۲۶۶.

③ صحیح مسلم، کتاب الإیمان، رقم: ۱۵۳.

**سوال:**..... کیا کوئی شخص زبان سے لا الہ الا اللہ کہتے ہوئے بھی کافر ہو سکتا ہے؟  
**جواب:**..... اَلْحَمْدُ لِلّٰهِ وَالصَّلٰوَةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ

وَبَعْدُ!.....

”یہ عین ممکن ہے کہ ایک شخص لا الہ الا اللہ پڑھ رہا ہو اور اللہ کے ہاں وہ کافر ہو۔ جس طرح وہ منافق ہوتا ہے، جو زبان سے لا الہ الا اللہ کا اقرار کرتا ہے اور دل میں اس پر ایمان نہیں رکھتا۔ مثلاً عبداللہ بن ابی بن سلول اور جیسے دوسرے افراد۔“

(( وَبِاللّٰهِ التَّوْفِیْقِ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ ))

☆..... غیر اللہ سے فریاد رسی اور دُعا کرنا:

غیر اللہ، فوت شدگان کے متعلق تصور کرنا کہ وہ تصرف کر سکتے ہیں، بڑا گھٹیا اور شرکیہ عقیدہ ہے۔ علامہ ابن قیم الجوزیہ رضی اللہ عنہ لکھتے ہیں:

”مردوں سے مدد طلب کرنا اور حاجات طلب کرنا شرک کی ایک قسم، بلکہ اصل شرک ہے۔ درحقیقت مرنے کے بعد آدمی کا سلسلہ عمل منقطع ہو جاتا ہے، وہ پکارنے والے کے لیے تو کیا؟ خود اپنی ذات کے لیے بھی نفع و نقصان کا مالک نہیں ہوتا۔“

مصائب کو نالنے والا صرف اللہ تعالیٰ ہے۔ اور کوئی نہیں، اور بے کس اور لاچار انسانوں کی دُعا وہی قبول کر سکتا ہے۔ چنانچہ ارشاد فرمایا:

﴿ اَمَّنْ يُجِیْبُ الْمُضْطَّرَّ اِذَا دَعَاہُ وَیَكْشِفُ السُّوْعَ وَیَجْعَلُکُمْ خُلَفَاءَ الْاَرْضِ طَعَالَهُ مَعَ اللّٰهِ ط ﴾ [النمل: ۶۲]

① فتاویٰ اللجنة الدائمة، سعودی عرب: ۲/ ۲۶۷.

② مدارج السالکین: ۱/ ۳۴۶.

”بے کس کی پکار کو جب کہ وہ پکارے، کون قبول کر کے سختی کو دُور کر دیتا ہے؟ اور تمہیں زمین کا خلیفہ بناتا ہے؟ کیا اللہ تعالیٰ کے ساتھ اور معبود ہے؟“

دوسرے مقام پر فرمایا:

﴿وَلَا تَدْعُ مِنْ دُونِ اللَّهِ مَا لَا يَنْفَعُكَ وَلَا يَضُرُّكَ فَإِنْ فَعَلْتَ فَإِنَّكَ إِذَا مِنَ الظَّالِمِينَ ۝ وَإِنْ تَبَسَّسْتَ اللَّهُ بَصُرَ فَلَا كَاشِفَ لَهُ إِلَّا هُوَ وَإِنْ يُرِيدْكَ بِخَيْرٍ فَلَا رَادَّ لِفَضْلِهِ يُصِيبُ بِهِ مَنْ يَشَاءُ مِنْ عِبَادِهِ وَهُوَ الْغَفُورُ الرَّحِيمُ ۝﴾ [یونس: ۱۰۶-۱۰۷]

”اور اللہ کو چھوڑ کر ایسی چیز کی عبادت مت کرنا جو تجھ کو نہ کوئی نفع پہنچا سکے، اور نہ کوئی ضرر پہنچا سکے۔ پھر اگر ایسا کیا تو تم اس حالت میں خالموں میں سے ہو جاؤ گے۔ اور اگر تم کو اللہ کوئی تکلیف پہنچائے تو بجز اس کے اور کوئی اس کو دُور کرنے والا نہیں، اور اگر وہ آپ کے لیے کوئی بھلائی چاہے تو اس کے فضل و کرم کو کوئی روک نہیں سکتا ہے۔“

☆..... غیر اللہ کے تقرب کی خاطر ذبح کرنا:

غیر اللہ کے تقرب کی خاطر ذبح کرنا شرک ہے، اور اللہ تعالیٰ کی رحمت سے دُوری اور لعنت کا موجب ہے۔ رسول اللہ ﷺ کا ارشاد گرامی ہے:

• (( لَعْنُ اللَّهِ مَنْ ذَبَحَ لِغَيْرِ اللَّهِ . ))

”اللہ تعالیٰ اس کو لعنت کرے جو غیر اللہ کے لیے ذبح کرتا ہے۔“

تفسیر نیشاپوری میں مرقوم ہے:

(( أَجْمَعَ الْعُلَمَاءُ لَوْ أَنَّ مُسْلِمًا ذَبَحَ ذَبِيحَةً، وَقَصَدَ بِهَا التَّقَرُّبَ

إِلَى غَيْرِ اللَّهِ صَارَ مُرْتَدًّا، وَذَبِيحَتُهُ ذَبِيحَةُ مُرْتَدٍّ . )) •

① صحیح مسلم، کتاب الأضاحی، رقم: ۵۱۲۴۔ صحیح الجامع الصغیر، رقم: ۵۱۱۲۔

② بحوالہ فتاویٰ عزیزی، ص: ۵۳۷، فتح البیان: (۱/ ۲۴۰)۔

عقیدہ اہل سنت والجماعت

”یعنی علماء کو اس پر اجماع ہے کہ ذبح کیا کسی نے کوئی ذبیحہ، اور قصد کیا اسی ذبح سے تقرب غیر اللہ کا، تو وہ شخص مرتد ہو جائے گا، اور اس کا ذبیحہ مرتد کے ذبیحہ کے مانند ہوگا۔“

اس لیے کہ نذر و نیاز عبادت ہے، اور عبادت کا مستحق اللہ رب العزت ہے۔ اللہ تعالیٰ کا ارشاد ہے:

﴿وَالْيُوفُوا نُذُورَهُمْ﴾ [الحج: ۲۹]

”اور لوگ اپنی نذریں پوری کریں۔“

☆.....توسل غیر شرعی:

مردوں سے دعا اور سفارش اور رسول اللہ ﷺ کے عالی مرتبہ کے ذریعہ توسل، توسل غیر شرعی، بدعی اور ناجائز ہے۔ اسی طرح ہر ایسے عمل کے ساتھ توسل ممنوع ہے، جو خلاف کتاب و سنت ہو مثلاً مقامات مقدسہ، جیسے مکہ مکرمہ اور مشعر الحرام وغیرہ سے بھی توسل ممنوع ہے۔ علامہ آلوسی حنفی رحمہ اللہ لکھتے ہیں:

(( وَكَمْ يَدْعُنَ أَحَدٌ مِنَ الصَّحَابَةِ - ﷺ - وَهُمْ أَحْرَصُ الْخَلْقِ عَلَى كُلِّ خَيْرٍ أَنَّهُ طَلَبَ مِنْ مَيِّتٍ شَيْئًا. )) •

”یعنی صحابہ کرام رضی اللہ عنہم سے بڑا ثواب کا حریص اور کون ہو سکتا ہے، لیکن کسی صحابی سے بھی یہ ثابت نہیں ہے کہ انھوں نے کسی مردہ (صاحب قبر) سے کچھ مانگا ہو۔“

اور بعض لوگ کہتے ہیں کہ نبی اکرم ﷺ کا فرمان ہے:

(( إِذَا كَانَتْ لَكُمْ إِلَى اللَّهِ تَعَالَى حَاجَةٌ فَاسْتَلُوا اللَّهَ تَعَالَى بِجَاهِي فَإِنَّ جَاهِي عِنْدَ اللَّهِ عَظِيمٌ. ))

”کہ جب تمہیں اللہ تعالیٰ کی طرف حاجت ہو تو میرے جاہ کے وسیلہ سے اللہ

تعالیٰ سے دعا کرو کہ عند اللہ میرا رتبہ ہے۔“

علامہ آلوسی رحمۃ اللہ علیہ اس حدیث کے متعلق فرماتے ہیں:

(( وَمَا يَذْكُرُ بَعْضُ الْعَامَّةِ مِنْ قَوْلِهِ ﷺ ..... لَمْ يَرَوْهُ أَحَدٌ مِنْ

أَهْلِ الْعِلْمِ وَلَا هُوَ شَيْءٌ فِي كُتُبِ الْحَدِيثِ . )) •

”اور جو بعض عوام کہتے ہیں کہ نبی ﷺ کا فرمان ہے: ..... تو اسے کسی اہل

علم نے روایت نہیں کیا، اور نہ ہی حدیث کی کتابوں میں اس کا نام و نشان

موجود ہے۔“

☆..... غلو (تجاوز فی تعظیم):

”غلو“ یعنی کسی کی تعظیم میں تجاوزِ قطعی ممنوع ہے، قرآن مجید میں نہایت ہی پر زور طریقے

سے ”غلو“ کی مذمت بیان کی گئی ہے۔ اللہ تعالیٰ کا ارشاد ہے:

﴿ يَا أَهْلَ الْكِتَابِ لَا تَغْلُوا فِي دِينِكُمْ وَلَا تَقُولُوا عَلَى اللَّهِ إِلَّا الْحَقَّ

إِنَّمَا الْمَسِيحُ عِيسَى ابْنُ مَرْيَمَ رَسُولُ اللَّهِ ﷺ [النساء: ۱۷۱]

”اے اہل کتاب! اپنے دین میں غلو نہ کرو، اور اللہ تعالیٰ کی شان میں حق بات

کے علاوہ کچھ نہ کہو، مسیح عیسیٰ بن مریم صرف اللہ کے رسول تھے۔“

مذکورہ بالا آیت کریمہ میں اللہ رب العزت نے اہل کتاب کو ”غلو“ سے منع فرمایا،

کیونکہ ہر دور میں یہ برائی ان کے اندر دوسروں کی بہ نسبت زیادہ پائی گئی۔ انھوں نے دین میں

رہبانیت اور عورتوں سے کنارہ کشی کو ایجاد کیا۔ اور اپنے علماء اور راہبوں کو اپنا معبود بنا لیا، اور

بلکہ عیسیٰ ﷺ کو اللہ کا مقام دے دیا۔

نبی آخر الزمان، سیدنا محمد رسول اللہ ﷺ نے جب دیکھا کہ عیسائیوں کی گمراہی کی

بنیاد ”غلو“ ہے تو آپ ﷺ نے اس پر اکتفاء نہیں کیا کہ اپنے آپ کو محمد رسول اللہ ﷺ

کہلائیں، بلکہ یہ بھی حکم دیا کہ لوگ ان کے ”بندہ“ ہونے کی شہادت بھی دیں۔ چنانچہ سیدنا عمر



بن خطاب رضی اللہ عنہ سے مروی ہے کہ رسول اللہ ﷺ نے ارشاد فرمایا:

(( لَا تُطْرُقُونِي كَمَا أَطْرَبَتِ النَّصَارَى ابْنَ مَرْيَمَ إِنَّمَا أَنَا عَبْدٌ  
فَقُولُوا عَبْدُ اللَّهِ وَرَسُولُهُ. )) •

”تم میری تعریف میں حد سے تجاوز نہ کرو، جیسا کہ نصاریٰ نے ابن مریم کے  
سلسلہ میں غلو سے کام لیا، میں اللہ کا بندہ ہوں، اس لیے مجھے اللہ کا بندہ اور اس کا  
رسول کہو۔“

انہی الفاظ کو اپنے انداز سے بیان کرتے ہوئے حالی نے کہا:

تم اوروں کی مانند دھوکہ نہ کھانا  
کسی کو خدا بیٹا نہ بنانا  
میری حد سے رتبہ نہ میرا بڑھانا  
بڑھا کر بہت تم نہ مجھ کو گھٹانا  
سب انسان ہیں واں جس طرح سرگندہ  
اسی طرح ہوں میں بھی ایک اس کا بندہ  
بنانا نہ تربت کو میری قبر تم  
نہ کرنا میری قبر پر سر خم تم

☆..... شخصیت پرستی:

”غلو“ کا لازمی نتیجہ ”اکابر پرستی“ ہے۔ دنیا میں سب سے پہلے شرک اس ذریعہ سے  
آیا۔ سیدنا عیسیٰ علیہ السلام، عزیز علیہ السلام اور دوسرے وڈے، سواع، یغوث، یحوق اور نسر کو الہ بنا ڈالا گیا۔  
امام بخاری رحمہ اللہ نے ابن عباس رضی اللہ عنہما سے روایت کی ہے کہ قوم نوح جن معبودوں کی پرستش  
کرتی تھی۔

• صحیح بخاری، کتاب الحدود، رقم: ۶۸۲۰، شرح السنۃ، رقم: ۳۶۸۱، مسند أحمد: ۲۳/۱،

(( اَسْمَاءُ رَجَالٍ صَالِحِينَ مِنْ قَوْمِ نُوحٍ فَلَمَّا هَلَكُوا أَوْ حَى الشَّيْطَانُ إِلَى قَوْمِهِمْ أَنْ اجْلِسُوا إِلَيَّ مَجَالِسِهِمْ الَّتِي كَانُوا يَجْلِسُونَ أَنْصَابًا وَسَمُوها بِأَسْمَائِهِمْ، فَفَعَلُوا فَلَمْ تُعْبَدْ حَتَّى إِذَا هَلَكَ أَوْلَيْكَ وَتَسْنَخَ الْعِلْمُ عُبِدَتْ. )) •

”وڈ، سواع، یغوث، یعوق اور نسر قوم نوح میں نیک لوگوں کے نام تھے، جب وہ لوگ وفات پا گئے تو شیطان نے ان کی قوم کے دل میں یہ بات ڈال دی کہ ان کے ناموں کے مجسمے بنا کر گاڑ دو، چٹاں چہ انھوں نے ایسا ہی کیا اور جب وہ لوگ مر گئے، اور ان کے درمیان سے علم اٹھ گیا تو ان مجسموں کی عبادت کی جانے لگی۔“

حافظ ابن قیم رحمہ اللہ نے لکھا ہے:

(( قَالَ غَيْرُ وَاحِدٍ مِنَ السَّلَفِ: فَلَمَّا مَا تَوَّأ عَكْفُوا عَلَى قُبُورِهِمْ ثُمَّ صَوَّرُوا تَمَاثِيلَهُمْ ثُمَّ طَالَ عَلَيْهِمُ الْأَحَدُ فَعَبَدُوهُمْ. )) •

”اکثر سلف کا یہ کہنا ہے کہ جب یہ لوگ فوت ہو گئے تو لوگ ان کی قبروں پر مجاور بن کر بیٹھ گئے، اور پھر جب کچھ عرصہ گزر گیا تو انھوں نے ان کی تصویریں بنا لیں، اور پھر ایک طویل عرصہ گزرنے کے بعد انھوں نے ان کی عبادت شروع کر دی۔“

اکابر پرستی کے اس موذی مرض کے خاتمے کے لیے پیارے پیغمبر ﷺ نے ”آقا“ اور ”سردار“ کہنے سے، اور خادم کو، ”میرا بندہ“ اور لونڈی کو، ”میری بندی“ کہنے سے منع فرمادیا۔ لغوی معنوں کے اعتبار سے ”رب“ مالک اور بادشاہ کو بھی کہا جاتا ہے، اور ”عبد“ اور ”امت“ چونکہ موہم شرک ہیں، اس لیے معمولی مشابہت کو بھی ختم کرنے کے لیے ان الفاظ کو استعمال سے منع کر دیا، تاکہ شخصیت پرستی کا راستہ بالکل ہی مسدود ہو جائے۔ سیدنا ابو ہریرہ رضی اللہ عنہ سے مروی ہے کہ رسول اللہ ﷺ نے ارشاد فرمایا:

① صحیح بخاری، کتاب التفسیر، رقم: ۴۹۲۰.

② إغاثة اللهفان: ۱ / ۲۸۷.

(( لَا يَقُلْ أَحَدُكُمْ أَطْعَمُ رَبِّكَ وَضَمِّي رَبِّكَ، إِسْقِي رَبِّكَ، وَلِيَقُلْ سَيِّدِي مَوْلَايَ، وَلَا يَقُلْ أَحَدُكُمْ عَبْدِي أَمِّي، وَلِيَقُلْ فَتَايَ وَفَتَاتِي وَعُغْلَامِي. )) •

”تم میں سے کوئی بھی یوں نہ کہے کہ اپنے ”رب“ کو کھانا کھلاؤ، یا اپنے ”رب“ کو وضو کرواؤ، بلکہ میرا ”سردار“ اور میرا ”آقا“ کہا کرے۔ اور تم میں سے کوئی بھی اپنے خادم اور غلام کو ”میرا بندہ“ اور ”لونڈی“ نہ کہے، بلکہ یوں کہے میرا ”خادم“ میری ”خادمہ“ میرا ”غلام“۔“

☆.....قبر پرستی:

قوم نوح کے پیچھن جب فوت ہوئے تو قوم ان کی قبروں پر جھک پڑی، پھر ان کے بت بنائے اور عبادت شروع کر دی۔ قوم ابراہیم عليه السلام کے پاس بھی کچھ ایسے ہی تمثال تھے جن پر نذریں نیازیں چڑھاتے اور ان کے پاس چلاکشی کرتے تھے۔

اور سیدنا موسیٰ عليه السلام کے وقت بھی ایک قوم تھی، جس نے اپنے اصنام پر نیکیے بنا رکھے تھے، اور وہاں منکلف ہوتے تھے۔ چنانچہ نبی اکرم صلی اللہ علیہ وسلم کے وقت انبیاء کی تصور یوں، بزرگوں کی قبروں اور درختوں تک کی پرستش ہوتی تھی۔ چنانچہ حدیث شریف میں آتا ہے کہ:

”لات“ ایک صالح آدمی تھا جو حاجیوں کو ستو پلایا کرتا تھا۔ •

موجودہ دور میں انسانوں کے علاوہ حیوانات کی بھی پرستش کی جا رہی ہے، لاہور میں گھوڑے شاہ کی قبر اس کا واضح ثبوت ہے۔ مسلمان جو درجہ وہاں جاتے ہیں۔

لوگ قبروں پہ جاتے ہیں، نیکیے پائے جاتے ہیں، جھنڈے نصب کیے جاتے ہیں، طواف کرتے ہیں، سجدہ ریز ہوتے ہیں، التجائیں کرتے ہیں: اے شیخ فلاں! اے پیر فلاں! میری مشکل حل کیجیے، میری سفارش کیجیے، اور کئی ایسے بھی ہیں جو لاکھوں میل دور ہی سے

① صحیح مسلم، کتاب الأدب، رقم: ۵۸۷۷۔

② صحیح بخاری، کتاب التفسیر، رقم: ۴۸۶۱۔

مردوں کو خطاب کرتے ہیں: ”یا شیخ عبدالقادر جیلانی شیئا لله“۔ نعوذ باللہ من ذالک

حالانکہ رسول کریم ﷺ نے ان باتوں سے بڑی شدت کے ساتھ منع فرمایا ہے، سیدہ عائشہ رضی اللہ عنہا سے مروی ہے کہ نبی ﷺ نے اپنے مرض الموت میں فرمایا:

(( لَعَنَ اللَّهُ الْيَهُودَ وَالنَّصَارَى اتَّخَذُوا قُبُورًا أَنْبِيَائِهِمْ مَسَاجِدًا )) •

”اللہ یہود و نصاریٰ پر لعنت کرے، جنہوں نے اپنے انبیاء کی قبروں کو عبادت گاہ بنا لیا۔“

مزید فرماتی ہیں کہ:

”محض اس خیال سے کہ آپ کی قبر کو سجدہ گاہ نہ بنا لیا جائے، اسے کھلائیں رکھا گیا۔ بلکہ حجرہ میں رکھا گیا ہے۔“ •

حافظ ابن حجر عسقلانی رحمہ اللہ نے لکھا ہے کہ:

”گو یا رسول اللہ ﷺ کو یہ معلوم ہو گیا تھا کہ اس مرض میں سفر آخرت کرنے

والے ہیں، اور آپ کو یہ خوف ہوا کہ گزرے ہوئے نبیوں کی طرح آپ ﷺ

کی قبر کی تعظیم و تکریم نہ ہونے لگے۔ لہذا آپ ﷺ نے یہود و نصاریٰ پر یہ

اشارہ کرتے ہوئے لعنت کی کہ ملت اسلامیہ میں سے جو لوگ ان کی طرح قبروں

کے معاملہ میں عمل کریں گے، ان کا عمل مذموم ہوگا۔“ •

آپ ﷺ نے بارگاہ رب العزت میں دُعا فرمائی:

(( اَللّٰهُمَّ لَا تَجْعَلْ قَبْرِیْ وَتَنًا )) •

① صحیح بخاری، کتاب الجنائز، رقم: ۱۲۳۰، صحیح مسلم، کتاب المساجد، رقم: ۱۱۸۴.

② حوالہ ایضاً۔ ③ فتح الباری۔ ④ مسند أحمد: ۲/۲۴۴، مسند

حمیدی، رقم: ۱۰۱۲۵، مشکوٰۃ المصابیح، رقم: ۵۷۰، البانی رحمہ اللہ نے اسے ”صحیح“ کہا ہے۔

”اے اللہ! میری قبر کو بت نہ بنانا۔“

سیدنا عبداللہ بن مسعود رضی اللہ عنہ فرماتے ہیں: میں نے رسول اللہ صلی اللہ علیہ وسلم کو فرماتے ہوئے سنا:  
 (( إِنْ مِنْ شِرَارِ النَّاسِ مَنْ تَذَرِكُهُ السَّاعَةُ وَهُمْ أَحْيَاءٌ وَمَنْ  
 يَتَّخِذُ الْقُبُورَ مَسَاجِدَ )) •

”بے شک لوگوں میں سے شریر ترین وہ ہیں جن پر قیامت قائم ہوگی، اور وہ زندہ ہوں گے، اور ایسے لوگ ہوں گے جو قبروں کو مسجدیں بنائیں گے۔“

اور مردوں کی نسبت عورتوں کا شرک میں واقع ہو جانا زیادہ ممکن تھا۔ اس لیے ان کو قبروں کی بکثرت زیارت سے منع فرمادیا۔ سیدنا عبداللہ بن عباس رضی اللہ عنہما فرماتے ہیں کہ:  
 (( لَعَنَ رَسُولُ اللَّهِ ﷺ زَائِرَاتِ الْقُبُورِ وَالْمُتَخَذِينَ عَلَيْهَا  
 الْمَسَاجِدَ وَالسُّرُجَ )) •

☆..... مزارات کی تعمیر اور مجاوری:

مزارات کی تعمیر اور مجاوری بھی شرک کی ایک زبردست قسم ہے۔ رسول اللہ صلی اللہ علیہ وسلم نے قبروں پر قبے اور گنبد بنانے سے شدت سے منع فرمایا۔ چنانچہ سیدنا جابر رضی اللہ عنہ سے مروی ہے کہ:

(( نَهَى رَسُولُ اللَّهِ أَنْ يُحْصَصَ الْقَبْرُ وَأَنْ يُقَعَّدَ عَلَيْهِ وَأَنْ يُبْنَى  
 عَلَى الْقُبُورِ، أَوْ يُقَعَّدَ عَلَيْهَا )) •

”رسول اللہ صلی اللہ علیہ وسلم نے قبر کو چونا گچ کرنے، اس پر بیٹھنے اور اس پر عمارت بنانے

① صحیح بخاری، کتاب الفتن، باب ظهور الفتن، معلقاً، مسند أحمد: ۱/ ۴۰۵، ۴۳۵، صحیح ابن خزيمة، رقم: ۷۸۹۔

② سنن الترمذی، کتاب الصلاة، رقم: ۱۰۵۶، مسند أحمد، رقم: ۲۶۰۳، شیخ شعیب نے اسے ”حسن لغیرہ“ قرار دیا ہے۔

③ صحیح مسلم، کتاب الحنائز، رقم: ۹۷۰، سنن أبو داؤد، کتاب الحنائز، رقم: ۳۲۲۵، سنن الترمذی، کتاب الحنائز، رقم: ۱۰۲۵۔

سے منع کیا ہے۔“

امام نووی رحمۃ اللہ علیہ اس حدیث کے تحت فرماتے ہیں:

(( وَفِي هَذَا الْحَدِيثِ كَرَاهَةُ تَجْصِيفِ الْقَبْرِ وَالْبِنَاءِ عَلَيْهِ وَتَحْرِيفِ الْقُعُودِ )) •

”اس حدیث میں قبر کو پختہ کرنے، اس پر عمارت بنانے کی کراہت ہے، نیز اس پر بیٹھنے یعنی مجاوری کی حرمت موجود ہے۔“

”ان تمام قیوں کا گرا دینا واجب ہے جو قبروں پر بنائے جاتے ہیں، کیونکہ ان کی بنیاد رسول اللہ صلی اللہ علیہ وسلم کی نافرمانی اور مخالفت پر ہے۔“ •

فقہ جعفریہ کے امام ابوالحسن موسیٰ کاظم رحمۃ اللہ علیہ سے سوال کیا گیا کہ قبر پر عمارت بنانا اور اس پر بیٹھنا کیسا ہے؟ تو انھوں نے جواب فرمایا:

(( لَا يَصْلُحُ الْبِنَاءُ عَلَيْهِ وَلَا الْجُلُوسُ وَلَا تَجْصِيفُهُ وَلَا تَطْيِينُهُ )) •

”قبر پر عمارت تعمیر کرنا، اس پر بیٹھنا، اسے پختہ بنانا اور لہائی کرنا درست نہیں۔“

☆..... قبروں کے عرس:

قبروں پر سالانہ ”عرس“ بھی شرک کا بہت بڑا ذریعہ ہے، تاریخ انگلستان سے معلوم ہوتا ہے کہ عیسائیوں کے پادریوں نے ایسے اجتماعات مقرر کر رکھے تھے۔ رومن کیتھولک خانقاہ پرستی کا شدت سے رواج تھا۔ خانقاہوں کے نام جاگیریں اور اوقاف کثرت سے تھے۔ جن پر پادریوں کے چیلے قابض رہتے تھے۔ جو زائرین سے ہدیے اور نذرانے وصول کر کے انھیں ”معافی نامے“ لکھ دیتے تھے۔

① - ۱۰۰: ۳۲/۷

② - الاثر ۱۲۰

③ - عرس، باب النہی عن تجصیف القبر و تطیینہ: ۲۱۷/۱۴

اسی طرح ہندو پاک میں قدیم سے یہ رسم موجود ہے کہ لوگ حصول مغفرت اور تحصیل مقاصد اور دیگر اغراض و مقاصد کے لیے مزارات پر پہنچ جانے کو کامیابی اور کامرانی کی ضمانت سمجھتے ہیں۔ اس پر مستزاد یہ کہ میلے لگاتے ہیں اور وہاں ہر وہ کام بجالاتے ہیں جو شریعت اسلامیہ کے سراسر منافی ہوتے ہیں۔

یاد رکھئے! نبی کریم ﷺ نے ایسے اجتماعات کو خود اپنی قبر کے لیے بھی جائز قرار نہیں دیا۔ آپ ﷺ نے وصیت فرمائی:

(( لَا تَجْعَلُوا قَبْرِي عَيْدًا )) •

”میری قبر کو میلہ گاہ نہ بنانا۔“

شاہ ولی اللہ محدث دہلوی رحمۃ اللہ علیہ رقمطراز ہیں:

(( وَمَنْ أَعْظَمَ الْبِدْعَ مَا اخْتَرَعُوا فِي أَمْرِ الْقُبُورِ وَأَتَّخَذُوهَا عَيْدًا )) •

”اور بڑی بدعات میں سے یہ بھی ہے جو انھوں نے قبور اولیاء کے متعلق اختراع

کر رکھا ہے، اور انھیں میلہ گاہ بنا لیا ہے۔“

اسی طرح قاضی ثناء اللہ پانی پتی رقمطراز ہیں:

”اور یہ جو جاہل (پجیر اور مفاد پرست گدی نشین) اولیاء اور شہداء کی قبروں پر

چراغاں کرتے ہیں، اور سجدے، طواف کرتے ہیں، اور وہاں مسجدیں بناتے ہیں،

اور سال بہ سال عید کی طرح وہاں جمع ہونا جس کا نام انھوں نے عرس رکھا ہوا

ہے، قطعاً ناجائز ہے۔“ •

☆..... غیر اللہ کی نذر و نیاز دینا:

”نذر“ عبادت ہے، جو صرف اللہ تعالیٰ کا حق ہے، لہذا اگر کوئی غیر اللہ کی نذر و نیاز دیتا

① صحیح أبو داؤد للالبانی، کتاب المناسک، باب زیارة القبور، رقم: ۲۰۴۲۔

② تفہیمات الہیہ: ۷۴ / ۲۔ ③ تفسیر مظہری: ۶۵ / ۲۔

ہے تو وہ مشرک ہے۔ اللہ تعالیٰ کا ارشاد ہے:

﴿ وَمَا أَنْفَقْتُمْ مِنْ نَفَقَةٍ أَوْ نَذَرْتُمْ مِنْ نَذْرٍ فَإِنَّ اللَّهَ يَعْلَمُهُ وَمَا لِلظَّالِمِينَ مِنْ أَنْصَارٍ ۝ ﴾ [البقرة: ۲۷۰]

”اور تم جو کچھ اللہ کی راہ میں خرچ کرتے ہو یا کوئی منت مانتے ہو، تو اللہ بیشک

اُسے جانتا ہے، اور ظالموں (مشرکوں) کا کوئی مددگار نہ ہوگا۔“

مشرکین مکہ غیر اللہ کی عبادت کرتے تھے اور غیر اللہ کے تقرب کے لیے نذر و نیاز کے طور پر ذبح کرتے تھے۔ اس لیے نبی کریم ﷺ کو حکم ہوا کہ آپ ان (مشرکین) کی مخالفت میں اس بات کا اعلان کر دیں کہ میری ہر قسم کی عبادت، نماز اور ذبح وغیرہ اللہ کے تقرب اور خوشنودی کے لیے ہے:

﴿ قُلْ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ ۝ ﴾

[الاعراف: ۱۶۲]

”آپ کہیے کہ میری نماز اور میری قربانی اور میرا جینا اور میرا مرنا اللہ رب

العالمین کے لیے ہے۔“

علامہ صنع اللہ الحنفی نے اسی آیت سے استدلال کرتے ہوئے کہا کہ:

”ذبح اور نذر لغیر اللہ باطل ہے۔ اور نذر لغیر اللہ اسی طرح شرک ہے، جیسا کہ

غیر اللہ کے نام پر ذبح کرنا شرک ہے۔“

اور مولانا عبدالرحمن لکھنوی لکھتے ہیں:

”غیر اللہ کی نذر و منت حرام ہے، اور منذر وغیرہ خواہ شیرینی ہو یا خونی، ہر امیر و

فقیر پر اس کا کھانا حرام ہے۔“

☆.....ستارہ پرستی:

اہل عرب کا یہ خیال تھا کہ ستاروں کی ایک منزل کے گرنے اور دوسری کے ابھرنے کے



ساتھ بارش ہوتی ہے۔ چنانچہ وہ انہی منازل کی طرف بارش کی نسب کیا کرتے تھے، اور کہا کرتے تھے: (( مَا يُطْرُنَا بِنَوْءٍ كَذَا )) ..... ”ہمیں فلاں ستارے یا فلاں منزل (پختہ) سے بارش دی گئی ہے۔“

سیدنا ابو مالک الاشعری رضی اللہ عنہ سے مروی ہے کہ رسول اللہ صلی اللہ علیہ وسلم نے ارشاد فرمایا: (( اَرْبَعٌ فِيَّ اُمَّتِي مِنْ اَمْرِ الْجَاهِلِيَّةِ لَا يَتْرُكُوْنَهُنَّ ، اَلْفَخْرُ بِاَلْاِحْسَابِ ، وَ الطَّعْنُ فِي الْاَنْسَابِ ، وَ الْاِسْتِسْقَاءُ بِالْاَنْجُوْمِ وَ السِّيَاحَةُ ..... ))

”میری امت میں چار باتیں ایسی ہیں جنہیں وہ کبھی بھی نہ چھوڑیں گے، اپنے حسب نسب پر فخر، دوسروں کے نسب پر طعن زنی، ستاروں سے بارش کا اعتقاد رکھنا اور نوحہ خوانی۔“

☆..... نجومی اور پامسٹ کے پاس جانا:

عصر حاضر میں کچھ لوگ ”علم نجوم کے ماہر“، ”علم پامسٹری کے ماہر“ اور ”پروفیسر“ وغیرہ کے بوڑھا کر ”جو چاہو سو پوچھو یا ہر قسم کی مراد پوری ہوگی“ کے دعوے کرتے ہیں۔ ان سے علاج کروانے، اور انہیں قسمت کا حال دریافت کرنے کے لیے ہاتھ دکھانا وغیرہ شرکیہ امور میں سے ہے۔ رسول اللہ صلی اللہ علیہ وسلم کا ارشاد گرامی ہے:

(( مَنْ اَتَى كَاهِنًا اَوْ عَرَّافًا فَصَدَّقَهُ بِمَا يَقُوْلُ فَقَدْ كَفَرَ بِمَا اُنزِلَ عَلٰى مُحَمَّدٍ ﷺ ))

”جو شخص کسی نجومی اور کابین کے پاس آیا اور اس کے کہنے کی تصدیق کی تو اس

① تیسرے عزیز الحمید، ص: ۴۵۱.

② صحیح مسلم، کتاب الحنائر، رقم: ۶۳۴.

③ مسند أحمد: ۲/ ۴۲۹، رقم: ۹۵۳۶، مستدرک حاکم: ۱/ ۸۱۔ امام حاکم نے اسے بخاری و مسلم کی شرط پر ”صحیح“ کہا ہے۔

نے محمد ﷺ پر نازل شدہ (وحی) کا انکار کیا۔“

..... عقیدہ نحوست:

بدشگونی اور عقیدہ نحوست بھی انسان کو شرک کی ہیبت ناک دلدل میں دھکیل دیتا ہے۔ سیدنا عبداللہ بن مسعود رضی اللہ عنہ سے مروی ہے کہ رسول اللہ ﷺ نے (تین مرتبہ) ارشاد فرمایا:

(( الْطَّيْرَةُ شِرْكٌ . ))

”بدشگونی بدہمت شرک ہے۔“

..... شرکیہ تعویذات:

عصر حاضر میں لوگ، چھلہ اور تعویذ وغیرہ بازو دیا کندھے پر اس عقیدہ سے لٹکاتے ہیں کہ یہ انہیں نظر بد اور جن و بخار سے محفوظ رکھے گا۔ میاں بیوی کے درمیان محبت پیدا ہوگی، اور اسی طرح وہ لوگ چھلہ یا تعویذ بچوں کو باندھ دیتے ہیں تاکہ اُن سے مصائب دور ہو جائیں، یہ سب امور شرکیہ اور جاہلانہ عادات ہیں، جنہیں اسلام نے باطل قرار دیا ہے۔ چنانچہ سیدنا عقبہ بن عامر رضی اللہ عنہ سے مروی ہے کہ رسول اللہ ﷺ نے ارشاد فرمایا:

(( مَنْ عَلَّقَ تَمِيمَةً فَقَدْ أَشْرَكَ . ))

”جس نے تعویذ لٹکایا اس نے شرک کیا۔“

اور جو شخص ان شرکیہ تعویذات کی طرف رجوع کرتا ہے، اس کے حق میں رسول اللہ ﷺ نے بدو عافرائی۔ چنانچہ عقبہ بن عامر رضی اللہ عنہ سے ہی مروی ہے کہ رسول اللہ ﷺ نے فرمایا:

(( مَنْ تَعَلَّقَ تَمِيمَةً فَلَا أْتَمُّ اللَّهُ لَهُ، وَمَنْ تَعَلَّقَ وَدَعَةً فَلَا وَدَعَ

اللَّهُ لَهُ . ))

”جس نے تمیمہ لٹکایا، اللہ تعالیٰ اس کا کوئی کام پورا نہ کرے، اور جس نے ”ودعہ“

① سنن أبو داؤد، کتاب الطب، رقم: ۳۹۱۰۔ البانی رحمہ اللہ نے اسے ”صحیح“ کہا ہے۔

② سلسلۃ الأحادیث الصحیحۃ، رقم: ۴۹۲۔

③ مسند أحمد، رقم: ۱۷۴۰۴۔ شیخ شعیب نے اسے ”حسن“ کہا ہے۔

پس لکھائی، اللہ تعالیٰ اسے کبھی آرام نہ دے۔“

☆..... غیر اللہ کی قسم اٹھانا:

غیر اللہ کی قسم اٹھانا شرک ہے۔ سیدنا عبداللہ بن عمر رضی اللہ عنہما نے ایک شخص کو یہ کہتے ہوئے سنا:

(( لَا وَالْكَعْبَةِ، فَقَالَ ابْنُ عُمَرَ: إِنِّي سَمِعْتُ رَسُولَ اللَّهِ ﷺ

يَقُولُ: مَنْ حَلَفَ لِغَيْرِ اللَّهِ فَقَدْ أَشْرَكَ. )) •

”نہیں اکعبہ کی قسم! تو ابن عمر رضی اللہ عنہما نے کہا: میں نے رسول اللہ صلی اللہ علیہ وسلم سے سنا،

آپ فرماتے تھے: جس نے غیر اللہ کی قسم کھائی اس نے شرک کیا۔“

☆..... عشق:

نواب صدیق الحسن خان قنوجی رحمۃ اللہ علیہ اپنے مشہور مقالہ ”تحريم الخمر“ میں لکھتے ہیں:

”مرض عشق کو شراب و زنا کے ساتھ مثل غنا کے ایک مناسب خاص ہے، یہ مرض

شہوت فرج سے پیدا ہوتا ہے، جس کسی کے مزاج پر شہوت غالب آجاتی ہے تو یہ

بیماری اس شہوت پرست کو پکڑ لیتی ہے۔ جب وصال معشوق محال ہوتا ہے یا میسر

نہیں آتا تو عشق سے حرکات بے عقلی ظاہر ہونے لگتی ہیں۔ لہذا کتب دین میں

عشق کی مذمت آئی ہے اور اس کا انجام شرک ٹھہرایا ہے۔ قرآن و حدیث میں

کسی جگہ اس منحوس لفظ کا استعمال نہیں ہوا۔ قصہ زلیخا میں افراط محبت کو بلفظ

”شغف حب“ تعبیر کیا ہے۔ یہ حرکت زلیخا سے حالت کفر میں صادر ہوئی تھی۔

ہنود میں بھی ظہور عشق عورتوں کی طرف سے ہوتا ہے۔ بخلاف عرب کے کہ وہاں

مرد و عشاق زن ہوتے ہیں۔ جس طرح کہ قیس لیلیٰ پر فریفتہ تھا۔ اس سے بدر

عشق اہل فارس کا ہے کہ وہ ”امرد“ پر شیفتہ ہوتے ہیں۔ یہ ایک قسم لواط اور اغلام

کی ہے۔ جس طرح کہ عورت کی طرف سے عشق کا ظہور ایک مقدمہ زنا ہے۔ جو

① صحیح سنن ابو داؤد، کتاب الأیمان والندور، رقم: ۳۲۵۱، سنن الترمذی، ابواب الأیمان

والندور، رقم: ۱۰۳۵، صحیح ابن حبان، رقم: ۴۳۵۸.

کوئی اس مرض کا مریض ہوتا ہے وہ شرابی ہو جاتا ہے۔ اہل علم نے لکھا ہے کہ بندے کو توحید الہ العالمین سے روک کر گرفتار شرک و بت پرستی کر دیتا ہے۔ اس لیے کہ عاشق معشوق کا بندہ ہو جاتا ہے۔ اس کی رضامندی کو خالق کسی رضامندی پر مقدم رکھتا ہے۔ یہی اس کی صنم پرستی ہے۔“

☆..... بدعت:

”بدعت سنت کے مخالف اور متضاد فعل کا نام ہے، یعنی وہ نیا کام جس پر صحابہ رضی اللہ عنہم اور تابعین (خیر القرون کے لوگ) نہ تھے، اور نہ وہ دلائل شرعیہ (کتاب و سنت) کے مطابق ہو۔“

شرک کے بعد عقیدہ کے فساد میں بدعت کا نمبر ہے۔ موجودہ دور میں مسلمانوں کی زبوں حالی و ذلت و رسوائی کی بڑی وجہ یہ ہے کہ وہ توحید کے تقاضوں سے دور اور شرک و بدعت کے شکنجے میں گرفتار ہیں۔ بلاشبہ بدعت گمراہی کا پہلا زینہ ہے، اور بدعت کی سب سے بڑی خوبی یہ ہے کہ یہ دین کا نقاب اور لبادہ اوڑھ کر عوام کے سامنے آتی ہے اور بظاہر اس سے متعلق سارے اعمال اسلام کا ہی حصہ معلوم ہوتے ہیں مگر درحقیقت یہ اسلام کے نام پر دھوکہ دہی اور ضلالت فکر و عمل کا شاخسانہ ہیں۔ اس لیے رسول اللہ صلی اللہ علیہ وسلم نے ارشاد فرمایا:

(( مَنْ أَحَدَثَ فِي أَمْرِنَا هَذَا مَا لَيْسَ فِيهِ فَهُوَ رَدٌّ ))

”جس نے ہمارے اس امر میں کوئی ایسی بات نکالی جو اس میں نہیں تو وہ (بات و چیز) مردود ہے۔“

مذکورہ بالا حدیث میں وارد لفظ ”أمرنا“ سے مراد دین اسلام ہے، چنانچہ امام بغوی رحمہ اللہ نے اس حدیث کے الفاظ یوں بیان فرمائے ہیں:

① بحوالہ شرح صحیح البخاری از داؤد راز رحمہ اللہ: ۱/۲۰۲-۲۰۳۔

② کتاب التعريفات از سيد شريف المحرر الحنفى، ص: ۳۳، رقم: ۲۷۳۔

③ صحیح بخاری، کتاب الصلح، رقم: ۲۶۹۷۔

(( مَنْ أَحَدَّثَ فِي دِينِنَا مَا لَيْسَ مِنْهُ فَهُوَ رَدٌّ )) •

”جس نے ہمارے اس دین (اسلام) میں (اپنی طرف سے) کوئی نئی بات کی جو اس سے نہیں، تو وہ مردود ہے۔“

دین اسلام میں بدعت ایجاد کرنے والے شخص پر دن و رات اللہ تعالیٰ کی لعنتیں اور پھٹکاریں برسی ہیں۔ رسول اللہ ﷺ نے ارشاد فرمایا:

(( لَعَنَ اللَّهُ مَنْ أَحَدَّثَ فِي الْإِسْلَامِ حَدَثًا )) •

”اللہ تعالیٰ اس شخص پر لعنت فرمائے جس نے اسلام میں کوئی نئی بات ایجاد کی۔“  
اور نہ بدعتی راہِ راست پر آتا ہے، اور اسے توبہ کرنے کی توفیق ملتی ہے۔ رسول اللہ ﷺ نے ارشاد فرمایا:

(( إِنَّ اللَّهَ حَجَبَ التَّوْبَةَ عَنْ كَلِّقِ صَاحِبِ بِدْعَةٍ )) •

”یقیناً اللہ تعالیٰ نے ہر بدعتی سے توبہ کو روک رکھا ہے۔“

کیوں کہ بدعتی اپنے عمل بدعت کو ثواب سمجھ کر کرتا ہے اور ثواب کے کام سے توبہ کیسے کی جاسکتی ہے؟ حالانکہ بدعت خواہ کتنی ہی اچھی اور بھلی معلوم ہو وہ بدعت ہی ہوتی ہے جو بدرتج آگ میں لے جاتی ہے۔ عبد اللہ بن عمر رضی اللہ عنہما فرماتے ہیں:

(( كُلُّ بِدْعَةٍ ضَلَالَةٌ، وَإِنْ رَأَاهَا النَّاسُ حَسَنَةً )) •

”ہر بدعت گمراہی ہے، اگرچہ لوگ اسے اچھا ہی تصور کریں۔“

اور آپ ﷺ کی عمومی حدیث ہے جو آپ ہر خطبہ کے وقت ارشاد فرمایا کرتے تھے:  
(( فَإِنَّ كُلَّ مُحَدَّثَةٍ بِدْعَةٌ، وَكُلُّ بِدْعَةٍ ضَلَالَةٌ، أَلْضَلَالَةُ فِيْ

① شرح السنة، باب رد البدع والأهواء، رقم: ۱۰۳.

② مسند الربيع، رقم: ۳۷۲.

③ المعجم الأوسط للطبرانی: ۲۸۱ / ۳.

④ السنة للرموزی، رقم: ۱۱۴۔ ذم الکلام للہروی، رقم: ۲۷۶.

النَّارِ . )) •

”دین میں ہر نیا کام بدعت، اور ہر بدعت گمراہی ہے، گمراہی کا انجام جہنم کی آگ ہے۔“

امام مالک رضی اللہ عنہ فرماتے ہیں:

(( مَنْ ابْتَدَعَ فِي الْإِسْلَامِ بِدْعَةً يَرَاهَا حَسَنَةً فَقَدْ زَعَمَ أَنَّ مُحَمَّدًا خَانَ الرِّسَالَةَ لِأَنَّ اللَّهَ يَقُولُ: ﴿الْيَوْمَ أَكْمَلْتُ لَكُمْ دِينَكُمْ وَاتَّمَنَّتْ عَلَيْكُمْ نِعْمَتِي وَرَضِيتُ لَكُمْ الْإِسْلَامَ دِينًا﴾ [المائدة: ۲۰] )) •

”جس نے اسلام میں کوئی بدعت ایجاد کی اور اس کو وہ نیکی خیال کرتا ہے، تو تحقیق اس نے یہ گمان کیا کہ محمد صلی اللہ علیہ وسلم نے رسالت میں خیانت کی، کیونکہ اللہ تعالیٰ تو فرماتا ہے کہ: آج کے دن میں نے تمہارا دین مکمل کر دیا، اور میں نے تم پر اپنی نعمت کو مکمل کر دیا اور تمہارے لیے دین اسلام پسند کیا ہے۔“

دور حاضر کی بدعات میں سے ایک بدعت ”عید میلاد“ کا منانا بھی ہے۔ یہ عید نہ تو نبی کریم صلی اللہ علیہ وسلم نے منائی، اور نہ ہی صحابہ کرام رضی اللہ عنہم اور نہ ہی تابعین و تبع تابعین رحمہم اللہ علیہم اجمعین نے، حتیٰ کہ ائمہ اربعہ نے بھی نہیں منائی۔ اور نہ ہی یہ کام ان کے زمانہ میں ہوتا تھا۔ چنانچہ دیدار علی بریلوی لکھتے ہیں کہ:

”میلاد شریف کا سلف صالحین سے قرونِ اولیٰ میں کوئی ثبوت نہیں، یہ بعد میں

ایجاد ہوئی۔“ •

سوال:..... میلاد کی عیدوں کے منانے کا کیا حکم ہے؟

جواب:..... میلاد کی عیدوں کے منانے کی شریعت مطہرہ میں کوئی اصل نہیں ہے، بلکہ

① مسند أحمد: ۱/۲۷، صحیح مسلم، رقم: ۲۰۰۵.

② کتاب الاعتصام للشاطبی: ۱/۴۹.

③ رسول الکلام فی بیان المولد والقیام، ص: ۱۰، بحوالہ بریلوی از احسان الہی ظہیر، ص: ۱۷۳.

یہ نبی کریم ﷺ کے اس ارشاد کی روشنی میں بدعت ہے کہ:

(( مَنْ أَحَدَثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ )) •

”جو ہمارے اس دین میں کوئی ایسی نئی بات پیدا کرے جو اس میں سے نہ ہو تو وہ

مردود ہے۔“

اور صحیح مسلم کی ایک روایت میں جسے امام بخاری رحمہ اللہ نے بھی اپنی ”صحیح“ میں تعلقاً مگر

جزم اور یقین کے ساتھ بیان فرمایا ہے کہ:

(( مَنْ عَمِلَ عَمَلًا لَيْسَ عَلَيْهِ أَمْرُنَا فَهُوَ رَدٌّ )) •

”جو کوئی ایسا عمل کرے جو ہمارے حکم کے مطابق نہ ہو تو وہ (عمل) مردود ہے۔“

اور یہ سب جانتے ہیں کہ رسول اللہ ﷺ نے اپنی حیات طیبہ میں کبھی بھی اپنا یوم میلاد نہیں منایا، نہ کبھی اس کا حکم دیا اور نہ صحابہ کرام رضی اللہ عنہم اور خلفاء راشدین رضی اللہ عنہم کو یہ سکھایا۔ حضرات صحابہ کرام رضی اللہ عنہم میں سے کسی نے کبھی بھی نبی ﷺ کا یوم میلاد نہیں منایا، حالانکہ انہیں آپ ﷺ کی سنت کا سب سے زیادہ علم بھی تھا اور انہیں آپ ﷺ کے ساتھ سب لوگوں سے زیادہ محبت بھی تھی، وہ آپ کی اتباع اور پیروی کے بھی شدید حریص تھے، لہذا اگر عید میلاد النبی منانے کا شریعت میں کوئی حکم ہوتا تو وہ یقیناً اسے بڑھ چڑھ کر مناتے، اسی طرح ابتدائی فضیلت والی صدیوں میں علماء کرام میں سے کسی نے بھی اسے منایا نہ منانے کا حکم دیا۔

اس تفصیل سے معلوم ہوا کہ عید میلاد النبی کا اس شریعت سے قطعاً کوئی تعلق نہیں، جسے حضرت محمد ﷺ لے کر دنیا میں تشریف لائے تھے۔ ہم اللہ تعالیٰ اور تمام مسلمانوں کو گواہ بنا کر کہتے ہیں کہ اگر نبی ﷺ نے عید میلاد کو منایا ہوتا تو ہم بھی اسے ضرور ضرور مناتے اور

① صحیح بخاری، کتاب الصلح، باب إذا اصطالحوا علی صلح، رقم: ۲۶۹۷، صحیح مسلم، کتاب

الأفضیة، باب نقض الاحکام الباطلة، رقم: ۱۷۱۸.

② صحیح مسلم، کتاب الأفضیة، باب نقض الاحکام الباطلة، رقم: ۱۷۱۸.

لوگوں کو اس کے منانے کی دعوت بھی دیتے، کیونکہ بھرا اللہ! ہم آپ کی سنت کے اتباع اور آپ کے امر و نہی کی تعظیم کے شدید حریص ہیں۔ ہم اللہ تعالیٰ سے اپنے لیے اور تمام مسلمان بھائیوں کے لیے دعا کرتے ہیں کہ وہ ہمیں حق پر ثابت قدم رکھے، اور ہر اس کام سے محفوظ رکھے جو شریعت مطہرہ کے خلاف ہو۔ (( إِنَّهُ جَوَادٌ كَرِيمٌ )) •

☆..... شریعت اسلامیہ میں طعن کرنا:

شریعت اسلامیہ میں طعن کرنا ناقض ایمان میں سے ہے، جیسے کہ ارکان اسلامی سے کسی ایک پر طعن کرنا اور اس کی توہین کرنا۔ چنانچہ اللہ تعالیٰ کا ارشاد ہے:

﴿وَلَيْنِ سَأَلْتَهُمْ لَيَقُولُنَّ إِنَّمَا كُنَّا نَخُوضُ وَنَلْعَبُ قُلْ أَبِاللَّهِ وَآلِيهِ  
وَرَسُولِهِ كُنتُمْ تَسْتَهْزِءُونَ﴾ [التوبة: ۶۵]

”اور اگر آپ ان سے پوچھیں گے تو وہ کہیں گے کہ ہم تو یونہی کپ شپ کرتے تھے اور دل بہلاتے تھے، آپ کہیے کہ کیا تم لوگ اللہ اور اس کی آیات اور اس کے رسول کا مذاق اڑاتے تھے۔“

سیدنا سلمہ بن اکوع رضی اللہ عنہ سے مروی ہے کہ ”ایک آدمی آپ صلی اللہ علیہ وسلم کی موجودگی میں بائیں ہاتھ سے کھانا کھا رہا تھا، آپ صلی اللہ علیہ وسلم نے فرمایا: ((كُلْ بِيَمِينِكَ .)) ..... ”دائیں ہاتھ سے کھاؤ۔“ کہنے لگا: ((لَا أَسْتَطِيعُ .)) ..... ”میں اس سے نہیں کھا سکتا۔“ آپ صلی اللہ علیہ وسلم نے فرمایا: ((لَا أَسْتَطِيعُ .)) ..... ”تو نہ ہی کھا سکے۔“ چنانچہ ایسے ہی ہوا، اور واقعاً اس کا دائیں ہاتھ مفلوج ہو گیا۔ •

ہمارے معاشرہ میں عموماً دیکھنے میں آتا ہے کہ جو آدمی سنت کے مطابق نماز پڑھتا ہے،

① فتویٰ اسلامیہ، جلد اول، ص: ۱۶۶ شیخ ابن باز رحمہ اللہ.


② صحیح مسلم، کتاب الأشربة، رقم: ۲۰۲۱.



اس پر مختلف انداز میں پھبتیاں چسپاں کی جاتی ہیں۔ اگر کسی اللہ کے بندے نے نماز میں رفع الیدین کی تو کہا گیا کہ یہ کھیاں اڑا رہا ہے یا اڑنے لگا ہے۔ اسی طرح کسی نے شلوار ٹخنوں سے اوپر کی تو کہا گیا کہ کیا ندی یا نالہ عبور کرنے کا ارادہ ہے۔ کوئی روزہ رکھتا ہے تو بعض جدت پسند سے فقرفاتے سے بچاؤ کا ایک ذریعہ کہہ دیتے ہیں۔ وَقَسَّ عَلٰی هٰذَا!

وَصَلَّى اللّٰهُ عَلٰی خَيْرِ خَلْقِهِ مُحَمَّدٍ وَّآلِهِ وَصَحْبِهِ وَسَلَّمَ.





## مطبوعات ادارہ

- اللہ اور اس کے رسول اللہ ﷺ کی محبت کے تقاضے
- ہم پر نبی کریم ﷺ کے حقوق
- مسنون وظائف و اذکار اور شرعی طریقہ علاج
- خوف الہی سے بننے والے آنسو
- توبہ مگر کیسے؟ حقیقت، فضائل، شروط اور طریقہ کار
- شرک کے چور دروازے
- نبی کریم ﷺ کی نماز
- خواتین اسلام کے لیے نبی رحمت ﷺ کی پانچ سو نصیحتیں
- منہج سلف صالحین
- شانِ مصطفیٰ علیہ الصلاۃ والسلام
- ریاکاری کی ہلاکتیں
- گناہ اور توبہ
- محبت، کیوں، کس سے اور کیسے
- علم اور تقویٰ
- دعوتِ اسلامی کو عام کرنے کے لیے صحیح فضائل اعمال
- اللہ عزوجل کی پہچان
- عقیدہ اہل سنت والجماعت
- ایمان اور عمل صالح
- سنت نبوی ﷺ اور ہم
- شانِ صحابہ رضی اللہ عنہم بربانِ مصطفیٰ ﷺ
- اولیاء اللہ کی پہچان
- مصائب و مشکلات اور ان کا موثر حل
- ۲۱- اسلام کا نظام حقوق و فرائض
- ۲- اسلام کا نظام اخلاق و ادب
- ۲- نیکی اور برائی



انصاف ائٹھ

پبلیکیشن  
جمور

اسلامی اکیڈمی

افضل مارکیٹ، ۱۷، بازار لاهور

فون: 042-7357587